

# ਆਤਮ ਕਥਾ ਸੰਤ ਬਾਬਾ ਵਸਾਖਾ ਸਿੰਘ



ਪ੍ਰੋਫੈਸਰ ਮਲਵਿੰਦਰਜੀਤ ਸਿੰਘ

ਧਰਮ ਪ੍ਰਚਾਰ ਕਮੇਟੀ  
ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ, ਸ੍ਰੀ ਅੰਮ੍ਰਿਤਸਰ ।

‘ੴ ਵਾਹਿਗੁਰੂ ਜੀ ਕੀ ਫਤਹਿ’

ਆਤਮ ਕਥਾ

# ਸੰਤ ਬਾਬਾ ਵਸਾਖਾ ਸਿੰਘ (ਦਦੇਹਰ ਸਾਹਿਬ)

ਸੰਪਾਦਕ :

ਪ੍ਰੋਫੈਸਰ ਮਲਵਿੰਦਰ ਜੀਤ ਸਿੰਘ



ਪ੍ਰਕਾਸ਼ਕ :

ਧਰਮ ਪ੍ਰਚਾਰ ਕਮੇਟੀ

ਸ਼੍ਰੋਮਣੀ ਗੁਰਦਵਾਰਾ ਪ੍ਰਬੰਧਕ ਕਮੇਟੀ, ਸ੍ਰੀ ਅੰਮ੍ਰਿਤਸਰ

## ਪ੍ਰਕਾਸ਼ਕ

ਸਕੱਤਰ

ਧਰਮ ਪ੍ਰਚਾਰ ਕਮੇਟੀ,

ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ,

ਸ੍ਰੀ ਅੰਮ੍ਰਿਤਸਰ ।

ਮਈ 2001

ਕਾਪੀਆਂ 5,000

## ਲੇਜ਼ਰ ਟਾਈਪਸੈਟਿੰਗ

ਅਲਟਰ-ਇਗੋ ਗ੍ਰਾਫਿਕਸ

1285-ਬੀ, ਫੇਜ਼ 10

ਮੁਹਾਲੀ 160 062

## ਛਾਪਣ ਵਾਲੇ

ਗੋਲਡਨ ਆਫਸੈਟ ਪ੍ਰੈਸ (ਐਸ.ਜੀ.ਪੀ.ਸੀ.)

ਗੁਰਦੁਆਰਾ ਰਾਮਸਰ ਸਾਹਿਬ,

ਸ੍ਰੀ ਅੰਮ੍ਰਿਤਸਰ; ਫੋਨ : 540848

## ਤਤਕਰਾ

• ਮੁੱਖ ਬੰਦ	iii-iv
• ਸੰਪਾਦਕ ਦੀ ਕਲਮ ਤੋਂ	vi-xiv
1. ਅਕਾਲ ਪੁਰਖ ਦੀ ਉਸਤਤ	1
2. ਮਹਿਮਾ ਸਤਿਗੁਰੂ ਤੇ ਬੰਦਨਾ	5
3. ਸੰਖੇਪ ਜੀਵਨ ਬ੍ਰਿਤਾਂਤ	12
4. ਪਿੰਡ ਦਾ ਇਤਿਹਾਸ	19
5. ਦਦੇਹਰ ਚਾਚੇ ਦਾ ਬ੍ਰਿਤਾਂਤ	23
6. ਦਸਮੇਸ਼ ਗੁਰੂ ਜੀ ਦਾ ਪੰਥ ਸਾਜਣਾ ਤੇ ਦੋ ਬਜ਼ੁਰਗਾਂ ਦਾ ਅੰਮ੍ਰਿਤ ਪਾਨ ਕਰਨਾ	26
7. ਬਾਬੇ ਮੋਹਰ ਸਿੰਘ (ਪੜਦਾਦੇ) ਨੂੰ ਦਸਮੇਸ਼ ਜੀ ਤੋਂ ਵਰ ਮਿਲਣਾ ਤੇ ਉਹਨਾਂ ਦੀ ਕੁਲ ਦਾ ਵਰਣਨ	30
8. ਕਥਾ ਮੇਘ ਸਿੰਘ ਬਾਬੇ ਦੀ ਅੰਸ ਦੀ	38
9. ਮੈਂ ਗਰੀਬ ਦਾ ਜਨਮ ਤੇ ਬਾਲ ਅਵਸਥਾ	45
10. ਮਾਲ ਚਾਰਨਾ ਤੇ ਨਾਮ ਜਪਣਾ ਫੌਜ ਵਿਚ ਭਰਤੀ ਹੋਣਾ, ਤੇ ਫਿਰ ਚੀਨ ਤੇ ਅਮਰੀਕਾ ਪਹੁੰਚਣਾ	47
11. ਉਥੇ ਗੁਰਦਵਾਰੇ ਦਾ ਪ੍ਰਾਰੰਭ, ਤੇ ਦਸਮੇਸ਼ ਜੀ ਦਾ ਜਨਮ ਪੁਰਬ ਮਨਾਉਣਾ	53

12. ਸੰਨ ੧੯੧੨ - ਗਦਰ ਲਹਿਰ ਦੀ ਸ਼ੁਰੂਆਤ	62
13. ਸੰਨ ੧੯੧੩ - ਗਦਰ ਪਾਰਟੀ ਦਾ ਕਾਇਮ ਹੋਣਾ	71
14. ਅੰਡੇਮਾਨ ਦਾ ਕੁੰਭੀ ਨਰਕ	80
15. ਕਾਲੇ ਪਾਣੀ ਮੇਂ ਕਮੇਟੀ ਨਾਲ ਸਾਡੇ ਬਚਨ	84
16. ਮਾਸਟਰ ਚਤਰ ਸਿੰਘ ਜੀ ਜ਼ਿੰਦਾ ਸ਼ਹੀਦ	86
17. ਭਾਈ ਭਾਨ ਸਿੰਘ ਨੂੰ ਮਾਰਿਆ ਗਿਆ ਸਾਡਾ ਸੁਪਰਡੈਂਟ ਨਾਲ ਸੰਵਾਦ	95
18. ਭਲਵਾਨ ਬਿਸ਼ਨ ਸਿੰਘ ਦਾ ਜਨਮ - ਬੱਲ ਤੇ ਕਸਟ	97
19. ਅੰਡੇਮਾਨ - ਹੋਰ ਬ੍ਰਿਤਾਂਤ	99
20. ਦੇਸ਼ ਭਗਤਾਂ ਦੇ ਦੁਖੀ ਪਰਵਾਰ	103
<u>APPENDIX-1</u>	
A Sikh Mystic — By S. Daljit Singh	105
<u>APPENDIX-2</u>	
ਤਸਵੀਰਾਂ ਦਾ ਵੇਰਵਾ	113

## ਮੁੱਖ ਬੰਦ

ਸ੍ਰੀਮਾਨ ਸੰਤ ਬਾਬਾ ਵਸਾਖਾ ਸਿੰਘ ਦਾ ਨਾਂ ਪੰਥ ਵਿਚ ਸੂਰਜ ਵਾਂਗ ਰੋਸ਼ਨ ਹੈ। ਬਾਬਾ ਜੀ ਦਾ ਖਾਨਦਾਨ ਯੋਧਿਆਂ ਦਾ ਖਾਨਦਾਨ ਹੈ। ਆਪ ਦੇ ਦੋ ਵਡੇਰੇ ਭਾਈ ਰਮਧੀਰ ਸਿੰਘ ਅਤੇ ਭਾਈ ਮੋਹਰ ਸਿੰਘ ਦਸਮ ਪਾਤਸ਼ਾਹ ਤੋਂ ਅੰਮ੍ਰਿਤ ਛਕ ਕੇ ਸਿੰਘ ਸਜੇ, ਅਤੇ ਜਾਲਮਾਂ ਨਾਲ ਜੂਝਦੇ ਰਹੇ। ਬਾਬਾ ਮੋਹਰ ਸਿੰਘ ਦੇ ਪੁਤਰ ਸੇਭਾ ਸਿੰਘ ਜੀ, 'ਆਹਲੂਵਾਲੀਆ ਮਿਸਲ' ਵਿਚ, ਅਤੇ ਭਾਈ ਜੋਗਾ ਸਿੰਘ ਅਕਾਲੀ ਫੂਲਾ ਸਿੰਘ ਦੀ ਕਮਾਨ ਥਲੇ, ਲੜਦੇ ਰਹੇ। ਇਨ੍ਹਾਂ ਦਾ ਤੀਸਰਾ ਭਰਾ ਬਾਬਾ ਤੇਗਾ ਸਿੰਘ, ਹਰੀ ਸਿੰਘ ਨਲੂਏ ਦੇ ਨਾਲ ਹੀ ਜੰਗ ਵਿਚ ਸ਼ਹੀਦ ਹੋਇਆ। ਬਾਬਾ ਸੇਭਾ ਸਿੰਘ ਦੇ ਤਿੰਨ ਪੁਤਰ - ਦੂਲਾ ਸਿੰਘ, ਦੇਵਾ ਸਿੰਘ ਅਤੇ ਜੁਆਲਾ ਸਿੰਘ ਵੀ ਜਮਰੌਦ ਦੀ ਜੰਗ ਵਿਚ ਨਲੂਏ ਦੀ ਕਮਾਨ ਹੇਠ ਲੜੇ।

ਬਾਬਾ ਵਸਾਖਾ ਸਿੰਘ ਦਾ ਜੀਵਨ ਇਕ ਅਦੁਤੀ ਕਹਾਣੀ ਹੈ, ਅਤੇ ਗੁਰੂ ਸਾਹਿਬਾਨ ਵਲੋਂ ਬਖਸ਼ੇ ਸੰਤ ਸਿਪਾਹੀ ਦੇ ਆਦਰਸ਼ ਦੀ ਇੱਕ ਲਾਸ਼ਾਨੀ ਮਿਸਾਲ ਹੈ। ਈਸ਼ਵਰ ਭਗਤੀ ਦੇ ਨਾਲ-ਨਾਲ ਮਨੁੱਖ ਜਾਤੀ ਦੀ ਸੇਵਾ, ਬੇਇਨਸਾਫੀ ਤੇ ਜ਼ੁਲਮ ਵਿਰੁਧ ਜਦੋਂ ਜਹਿਦ ਅਤੇ ਕੁਰਬਾਨੀਆਂ, ਜੋ ਬਾਬਾ ਜੀ ਦੇ ਹਿਸੇ ਆਈਆਂ, ਹਮੇਸ਼ਾ ਪ੍ਰੇਰਨਾਂ ਦਾ ਮਹਾਨ ਸਰੋਤ ਬਣੀਆਂ ਰਹਿਣਗੀਆਂ।

ਬਾਬਾ ਜੀ ਨੇ ਆਪਣੀ 'ਆਤਮ ਕਥਾ' ਲਿਖਕੇ ਆਉਣ ਵਾਲੀਆਂ ਪੀੜ੍ਹੀਆਂ ਤੇ ਵਡਾ ਉਪਕਾਰ ਕੀਤਾ ਹੈ। ਕਵਿਤਾ ਵਿਚ ਲਿਖੀ ਹੋਣ ਕਰਕੇ ਇਹ ਇਕ 'ਬੀਰ ਰਸ ਦੀ ਵਾਰ' ਹੋ ਨਿਬੜੀ ਹੈ।

ਸਵਰਗਵਾਸੀ ਡਾ: ਸੰਤ ਸਿੰਘ ਅਤੇ ਉਨ੍ਹਾਂ ਦੇ ਸਪੁਤਰ ਸ: ਗੁਰਬਖਸ਼ ਸਿੰਘ ਦਾ, ਜਿਨ੍ਹਾਂ ਨੇ ਬਾਬਾ ਜੀ ਦਾ ਹਥ ਲਿਖਤ ਖਰੜਾ ਸੰਭਾਲਕੇ ਰੱਖਿਆ, ਅਤੇ ਹੁਣ ਪੰਥ ਦੇ ਹਵਾਲੇ ਕਰ ਦਿੱਤਾ ਹੈ, ਪੰਥ ਰਿਣੀ ਹੈ। ਉਹਨਾਂ ਦੀ ਇਸ ਸੇਵਾ ਨੂੰ ਪੰਥ ਯਾਦ ਰਖੇਗਾ। ਮੈਂ ਪ੍ਰੋ: ਮਲਵਿੰਦਰ ਜੀਤ ਸਿੰਘ ਦਾ ਜਿਨ੍ਹਾਂ ਨੇ ਇਸ ਨੂੰ ਭਾਲਿਆ ਤੇ ਸੰਪਾਦਿਤ ਕੀਤਾ ਹੈ, ਅਤੇ ਡਾ: ਖੜਕ ਸਿੰਘ ਦਾ ਜਿਨ੍ਹਾਂ ਦੇ ਉਦਮ ਤੇ ਦਿਲਚਸਪੀ ਨਾਲ ਇਹ ਕਾਰਜ ਸਿਰੇ ਚੜ੍ਹਿਆ ਹੈ, ਹਾਰਦਿਕ ਧੰਨਵਾਦੀ ਹਾਂ।

ਹਿੰਦੁਸਤਾਨ ਦੇ ਸੁਤੰਤਰਤਾ ਸੰਗ੍ਰਾਮ ਵਿਚ ਗ਼ਦਰ ਪਾਰਟੀ ਦਾ ਯੋਗਦਾਨ ਇਕ ਸੁਨਹਿਰੀ ਕਾਂਡ ਹੈ। ਬਾਬਾ ਜੀ ਇਸ ਤਹਿਰੀਕ ਦੇ ਮੋਢੀ ਸਨ। ਉਹਨਾਂ ਦਾ ਆਪਣੀ ਹਥੀਂ ਲਿਖਿਆ ਬ੍ਰਿਤਾਂਤ ਭਾਰੀ ਇਤਿਹਾਸਕ ਮਹਤਤਾ ਰਖਦਾ ਹੈ।

ਇਹ ਵਡਮੁਲਾ ਤੁਹਫਾ ਸੰਗਤਾਂ ਦੀ ਭੇਟਾਂ ਕਰਕੇ ਦਾਸ ਨੂੰ ਅਤਿਅੰਤ ਖੁਸ਼ੀ ਹੋ ਰਹੀ ਹੈ। ਮੈਂ ਆਸ ਕਰਦਾ ਹਾਂ ਕਿ ਇਸ ਰਚਨਾਂ ਦਾ ਵਿਦਵਾਨਾਂ, ਖੋਜੀਆਂ, ਇਤਿਹਾਸਕਾਰਾਂ ਅਤੇ ਆਮ ਪਬਲਿਕ ਵਲੋਂ ਸੁਆਗਤ ਕੀਤਾ ਜਾਵੇਗਾ।

ਮਿਤੀ ੨੦ ਮਾਰਚ, ੨੦੦੧

ਜਗਦੇਵ ਸਿੰਘ ਤਲਵੰਡੀ  
ਪ੍ਰਧਾਨ, ਸ਼ੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ  
ਸ੍ਰੀ ਅੰਮ੍ਰਿਤਸਰ

× × ×

ਅਗਲੇ ਕੁਝ ਪੰਨੇ (iv-xii)

# ਸੰਪਾਦਕ ਦੀ ਕਲਮ ਤੋਂ

ੳ) ਇਹ ਰਚਨਾ

iv

ਅ) ਬਾਬਾ ਜੀ ਦੀ ਸੰਸਾਰ ਯਾਤਰਾ (ਸੁੱਖ ਘਟਨਾਵਾਂ)

viii



“ਦਇਆ ਧਾਰ ਕਰ ਬੇੜਾ ਜੀ ਲਾਉ ਬੰਨੇ

ਗਰੰਥ ਲਿਖਾਂ ਤੇ ਫੇਰ ਛਪਾ ਦਿਆਂ ਮੈਂ ।

ਗੌਰਮਿੰਟ ਜੋ ਅਤਿਆਚਾਰ ਕੀਤੇ

ਤਵਾਰੀਖ ਦੇ ਵਿਚ ਚੜ੍ਹਾ ਦਿਆਂ ਮੈਂ ।

(ਬੰਦਨਾ - ਪੰਨਾ : ੧੧)

ੳ)

## ਇਹ ਰਚਨਾ

ਸੰਤ ਬਾਬਾ ਜੀ ਜੈਸੀ ਪ੍ਰਸਿਧੀ ਵਾਲੇ ਮਹਾਂਪੁਰਸ਼ ਦੀ ਇਸ ਕਵਿਤਾ-ਰੂਪੀ ਆਤਮ ਕਥਾ ਦੀ ਦਾਸ ਹਥੋਂ ਸੰਪਾਦਣਾ, “ਛੋਟਾ ਮੂੰਹ ਔਰ ਬੜੀ ਬਾਤ” ਵਾਲੀ ਗਲ ਹੀ ਤਾਂ ਹੈ । ਖਾਸ ਕਰਕੇ ਇਸ ਲਈ ਕਿ ਕਈ ਮੰਨੇ ਪਰਮੰਨੇ ਵਿਅਕਤੀ ਬਾਬਾ ਜੀ ਦੇ ਨਿਕਟਵਰਤੀ ਰਹੇ ਹਨ, ਤੇ ਸ਼ਰਧਾਵਾਨ ਤਾਂ ਅਣਗਿਣਤ ਹੀ ਹਨ, ਜਿਨ੍ਹਾਂ ਸਾਰਿਆਂ ਲਈ ਦਾਸ ਇੱਕ “ਅਣਪਛਾਤਾ” ਕਲਮਕਾਰ ਹੁੰਦਾ ਹੋਇਆ ਇਸ ਅਣਮੋਲ ਰਚਨਾ ਦਾ ਸੰਪਾਦਕ ਕਿਵੇਂ ਹੋ ਨਿਬੜਿਆ ?

ਨਾਲੇ ਤਾਰੀਖੀ ਲਿਹਾਜ਼ ਨਾਲ ਵੀ ਇਹ ਲਿਖਤ ੧੯੨੨-੨੩ ਦੀ ਸੰਪੂਰਨ ਕੀਤੀ ਪਰਤੀਤ ਹੁੰਦੀ ਹੈ, ਕਿਉਂਕਿ ਅਖੀਰਲਾ ਬ੍ਰਿਤਾਂਤ ਗੁਰੂ ਕੇ ਬਾਗ ਵਾਲੇ ਮੋਰਚੇ ਦਾ ਹੈ, ਤਾਂ ਕੋਈ ਅਸੀਂ ਸਾਲਾਂ ਪਿਛੋਂ ਇਹਦੀ ਪਰਕਾਸ਼ਨਾ, ਇਹਦੀ ਪਰਮਾਣਿਕਤਾ ਬਾਰੇ ਵੀ ਪ੍ਰਸ਼ਨ ਖੜੇ ਕਰ ਸਕਦੀ ਹੈ ।

ਇਸ ਅਣਮੋਲ ਖਜ਼ਾਨੇ ਨੂੰ ਸਾਡੇ ਸਾਰਿਆਂ ਲਈ ਸੰਭਾਲ ਕੇ ਰਖਣ ਦਾ ਸਿਹਰਾ ਸੰਤ ਬਾਬਾ ਜੀ ਦੇ ਸੰਗੀ, ਡਾਕਟਰ (ਸੁਰਗਵਾਸੀ) ਸਰਦਾਰ ਸੰਤ ਸਿੰਘ ਜੀ ਤੇ ਉਹਨਾਂ ਦੇ ਸ਼ਰਧਾਵਾਨ ਸਪੁਤਰ ਸਰਦਾਰ ਗੁਰਬਖਸ਼ ਸਿੰਘ ਜੀ ਸਿਰ ਹੈ । ਦਾਸ ਨੂੰ ਇਸਦੀ ਪਰਾਪਤੀ ਸੁਰਗਵਾਸੀ (ਪ੍ਰੋਫੈਸਰ) ਸਰਦਾਰ ਜਗਜੀਤ ਸਿੰਘ (ਕਰਤਾ ਗਦਰ ਪਾਰਟੀ ਲਹਿਰ ਤੇ ਸਿੱਖ ਇਨਕਲਾਬ) ਦੀ ਨਿਸ਼ਾਨਦੇਹੀ ਕਰਕੇ ਹੋਈ ਸੀ । ਇਹ ੮ ਸਤੰਬਰ, ੧੯੯੧ ਦੀ ਗੱਲ ਹੈ । ਦਾਸ ਨੇ ਪ੍ਰੋਫੈਸਰ ਸਾਹਿਬ ਤੋਂ ਡਾਕਟਰ ਸਾਹਿਬ ਦੇ ਪਰਵਾਰ ਦਾ ਪਤਾ ਲੈਕੇ ਸਰਦਾਰ ਗੁਰਬਖਸ਼ ਸਿੰਘ ਜੀ ਤੋਂ ਚਿੱਠੀ ਰਾਹੀਂ ਇਸਦੇ ਖਰੜੇ ਦੀ ਯਾਚਨਾ ਕੀਤੀ ਤਾਂ ਵੀਰ ਜੀ ਆਪ ਇਸਨੂੰ ਲੈਕੇ ਚੰਡੀਗੜ੍ਹ ਸਾਡੇ ਪਾਸ ਪਹੁੰਚੇ । ਉਪਰੰਤ ਇਹਨਾਂ ਨੂੰ ਨਾਲ ਲੈਕੇ ਪ੍ਰੋਫੈਸਰ

ਸਾਹਿਬ ਜੀ ਦੀ ਸੇਵਾ ਵਿਚ ਹਾਜ਼ਰ ਹੋਏ ਤਾਂ ਫਿਰ ਉਹਨਾਂ ਨੇ ਇਸ ਲਿਖਤ ਦੇ ਖਰੜੇ ਦੀ ਪਰਮਾਣਿਕਤਾ ਦੀ ਪਰੋੜ੍ਹਤਾ ਕਰ ਦਿੱਤੀ। ਇਥੇ ਇਹ ਜ਼ਿਕਰ ਕਰਨਾ ਜ਼ਰੂਰੀ ਹੋਵੇਗਾ ਕਿ ਪ੍ਰੋਫੈਸਰ ਸਾਹਿਬ ਦੇ ਇਕਲੌਤੇ ਸਪੁਤਰ ਸਰਦਾਰ ਕੁਲਤਾਰ ਸਿੰਘ ਵੀ ਉਸੇ ਪਿੰਡ ਦੇ ਵਾਸੀ ਹਨ ਜਿਥੇ ਡਾਕਟਰ ਸਾਹਿਬ ਦਾ ਪਰਵਾਰ ਰਹਿ ਰਿਹਾ ਹੈ।

ਸ. ਗੁਰਬਖਸ਼ ਸਿੰਘ ਜੀ ਨੇ ਬਾਬਾ ਜੀ ਦੀ ਮੂਲ ਲਿਖਤ ਦੀ ਫੋਟੋਸਟੇਟ ਨਕਲ ਦੇ ਨਾਲ ਉਹਨਾਂ ਦੇ ਸੁਰਗਵਾਸੀ ਪਿਤਾ ਜੀ ਦੇ ਕਰ ਕਮਲਾਂ ਨਾਲ ਲਿਖੀ ਹੋਈ ਕਾਪੀ ਜੋ ਮੂਲ ਲਿਖਤ ਦਾ ਸੁੰਦਰ ਲਿਖਾਈ ਵਿਚ ਉਤਾਰਾ ਸੀ, ਬਖਸ਼ਿਸ਼ ਕਰਦੇ ਹੋਏ ਦਾਸ ਨੂੰ ਇਸ ਮਹਾਨ ਕਾਰਜ ਦਾ ਭਾਗੀ ਬਨਾਇਆ।

ਸ਼ਾਇਦ ਇਹ ਜ਼ਿਕਰ ਕਰਣਾ ਕੁਥਾਏ ਨਹੀਂ ਹੋਵੇਗਾ ਕਿ ਗ਼ਦਰੀ ਬਾਬਿਆਂ ਬਾਰੇ ੧੯੬੬ ਤੋਂ ਥੋੜ੍ਹੀ ਬਹੁਤ ਖੋਜ ਪੜਤਾਲ ਸਦਕਾ ਹੀ ਬਾਬਾ ਹਜ਼ਾਰਾ ਸਿੰਘ ਜੀ (ਸੰਤ ਬਾਬਾ ਜੀ ਦੇ ਜੀਵਨ ਭਰ ਦੇ ਸੰਗੀ) ਦੇ ੮ ਜੁਲਾਈ, ੧੯੬੯ ਨੂੰ ਦਦੇਹਰ ਸਾਹਿਬ ਦਰਸ਼ਨ ਹੋਏ, ਜਿਨ੍ਹਾਂ ਪਹਿਲੀ ਵੇਰ ਇਸ ਲਿਖਤ ਦਾ ਜ਼ਿਕਰ ਕੀਤਾ। ਪਰ ਇਹ ਯਕੀਨ ਕਰਨਾ ਔਖਾ ਜਿਹਾ ਲਗਦਾ ਸੀ ਕਿ ਐਸੀ ਲਿਖਤ ਛਪੀ ਨਹੀਂ ਹੋਵੇਗੀ।

ਵੈਸੇ ਪਾਠਕ ਸਾਹਿਬਾਨ ਦੀ ਦਿਲਚਸਪੀ ਤੇ ਤਸੱਲੀ ਨੂੰ ਮੁੱਖ ਰਖਦਿਆਂ ਬਾਬਾ ਜੀ ਦੀ ਹਥਲਿਖਤ ਦਾ ਇੱਕ ਪੰਨਾ ਫੋਟੋ ਕਾਪੀ (ਪੰਨਾ xvi) ਦੁਆਰਾ ਇਸ ਪਰਕਾਸ਼ਨਾ ਵਿਚ ਦਿਤਾ ਜਾ ਰਿਹਾ ਹੈ।

ਸੰਪਾਦਕ ਵਜੋਂ ਆਪ ਸਾਰਿਆ ਦੀ ਸੇਵਾ ਵਿਚ ਉਪਰਲੀ ਬੇਨਤੀ ਕਰਣ ਪਿਛੋਂ ਇਹ ਕਹੇ ਬਿਨਾਂ ਵੀ ਨਹੀਂ ਰਹਿ ਸਕਦਾ ਕਿ ਜਦੋਂ ਵੀ ਬਾਬਾ ਜੀ ਦੀਆਂ ਉਹ ਸਤਰਾਂ (ਜੋ ਉਪਰ ਸ਼ੁਰੂ ਵਿਚ ਦਿਤੀਆਂ ਹਨ) ਪੜ੍ਹਦਾ ਤੇ ਚਿਤਵਦਾ ਹਾਂ — ਕਿ ਵੇਖੋ ਕਿਹੜੀਆਂ ਭਾਵਨਾਵਾਂ ਤੇ ਸਧਰਾਂ ਨਾਲ ਬਾਬਾ ਜੀ ਨੇ ਇਹ ਰਚਨਾ ਸਿਰਜੀ ਸੀ — ਤੇ ਇਹਦਾ "ਹਸਰ" ਕੀ ਹੋਇਆ ਹੈ ਤਾਂ ਅਖਾਂ ਸਜਲ ਹੋ ਜਾਂਦੀਆਂ ਹਨ।

ਲਗਭਗ ਇਸੇ ਤਰ੍ਹਾਂ ਹੀ ਜਦੋਂ ਬਾਬਾ ਜੀ ਦੇ "ਜ਼ਿੰਦਾ ਸ਼ਹੀਦ ਮਾਸਟਰ ਚਤਰ ਸਿੰਘ" (ਅੰਡੇਮਾਨ ਦੇ ਪ੍ਰਸੰਗ ਵਿਚ) ਬਾਰੇ ਲਿਖੇ ਅਣਮੋਲ ਬੱਚਨ ਗੱਲਦਾਂ ਹਾਂ ਕਿ "ਤੋਰਾ ਨਾਮ ਹੈ ਸਦਾ ਅਟੱਲ ਰਹਿਸੀ" (ਪੰਨਾ ੯੨) ਤਾਂ ਅਖਾਂ ਸਾਹਮਣੇ ਉਹ ਲੰਮੀ ਖੱਜਲ ਖੁਆਰੀ ਘੁੰਮ ਜਾਂਦੀ ਹੈ ਜਿਸ ਪਿਛੋਂ ਦਾਸ ਨੇ ਇਹਨਾਂ ਦਾ ਪਿੰਡ ਤੇ ਵਾਰਸ ਲੱਭੇ ਤਾਕਿ ਇਹਨਾਂ ਦੀ ਫੋਟੋ ਹਾਸਲ ਕੀਤੀ ਜਾ ਸਕੇ (ਇਹ ਫੋਟੋ ਇਸ ਲਿਖਤ ਵਿਚ ਛਪੀ ਜਾ ਰਹੀ ਹੈ)।

ਸੰਤ ਬਾਬਾ ਜੀ ਦੀ ਹੱਥਲੀ ਰਚਨਾ ਬਾਰੇ ਅਪਣੇ ਵਲੋਂ ਹੋਰ ਕੁਝ ਕਹਿਣਾ ਭਾਵੇਂ ਸੂਰਜ ਨੂੰ ਦੀਵਾ ਵਖਾਉਣ ਵਾਂਗ ਹੀ ਹੋਵੇਗਾ — ਪਰ ਅਜੇ ਤੀਕ ਦਾਸ ਦੀ ਸੀਮਤ ਜਾਣਕਾਰੀ ਅਨੁਸਾਰ ਕੋਈ ਵੀ ਆਤਮ ਕਥਾ ਕਵਿਤਾ ਦੇ ਰੂਪ ਵਿਚ ਨਹੀਂ ਵੇਖੀ ਜਾਂ ਸੁਣੀ। ਜਿਸ ਸਹਿਜ ਭਾਵ ਨਾਲ ਇਹਦੀਆਂ ਪੰਕਤੀਆਂ ਰੱਚੀਆ ਗਈਆਂ ਹਨ ਆਪਣੀ ਮਿਸਾਲ ਆਪ ਹੀ ਹਨ ਤੇ ਇਸੇ ਸਹਿਜ ਸੈਲੀ ਰਾਹੀਂ ਜੋਸ਼ੀਲੀਆਂ ਗੱਲਾਂ ਵੀ ਕੀਤੀਆਂ ਹਨ, ਤੇ ਵੰਗਾਰਾਂ ਵੀ ਹਨ। ਉਪਰੰਤ ਆਪਣੇ ਸੰਗੀ ਸਾਥੀਆਂ ਲਈ, ਬਿਨਾ ਕਿਸੇ ਵਿਤਕਰੇ ਦੇ ਜੋ ਆਦਰ ਮਾਨ ਪਰਗਟਾਇਆ ਹੈ, ਉਹ ਵੀ ਉਹਨਾਂ ਦੀ ਬ੍ਰਹਿਮੰਡੀ ਚੇਤਨਾਂ ਦੀ ਝਲਕ ਦੋਂਦਾ ਹੈ।

ਗਦਰੀ ਬਾਬੇ ਸਾਰੇ ਇਕ ਦੂਜੇ ਨੂੰ “ਭਾਈ” ਕਹਿਕੇ ਬੁਲਾਉਂਦੇ ਸਨ, ਤੇ ਜ਼ਿਕਰ ਕਰਦਿਆਂ ਵੀ ਇੰਜ ਹੀ ਕਰਦੇ ਸਨ... “ਭਾਈ ਸੋਹਨ ਸਿੰਘ ਭਕਨਾ” ਅਤੇ “ਭਾਈ ਕੇਸਰ ਸਿੰਘ ਟੱਠਗੜ”। ਦਾਸ ਨੂੰ ਬਾਬਾ ਸੋਹਨ ਸਿੰਘ ਜੀ ਦੀ ਜੂਨ ੧੯੯੬ ਤੋਂ ਦਸੰਬਰ ੧੯੯੮ ਤੀਕ ਸੰਗਤ ਦਾ ਸੁਭਾਗ ਮਿਲਿਆ ਹੈ, ਤੇ ਹੋਰ ਵੀ ੧੦-੧੫ ਗਦਰੀ ਬਾਬਿਆਂ ਦੇ ਦਰਸ਼ਨ ਕੀਤੇ ਹਨ। ਇਸ ਦੌਰਾਨ ਇਹ ਸ਼ਬਦ “ਭਾਈ” ਬਹੁਤ ਹੀ ਪਿਆਰਾ ਲਗਣ ਲਗ ਪਿਆ — ਕਿਉਂਕਿ ਜਿਸ ਗੀਤ ਤੇ ਅਪਣੇ ਨਾਲ ਇਹ ਬਾਬੇ ਇਸ ਸ਼ਬਦ ਦਾ ਉਚਾਰਣ ਕਰਦੇ ਸਨ, ਉਹ ਹੈ ਈ ਦਿਲ ਨੂੰ ਟੁੰਬਣ ਵਾਲੀ ਸੀ।

ਪਾਠਕ ਸਾਹਿਬਾਨ ਦੀ ਸਹੂਲਤ ਲਈ ਸੰਤ ਬਾਬਾ ਜੀ ਦੇ ਜੀਵਨ ਪੰਥ ਦੀਆਂ ਮੁੱਖ ਘਟਨਾਵਾਂ (ਖਾਸ ਕਰਕੇ ਅਪਰੈਲ ੧੯੨੦ 'ਚ ਅੰਡੇਮਾਨ ਤੋਂ ਰਿਹਾਈ ਪਿਛੋਂ) ਦਿੱਤੀਆਂ ਜਾ ਰਹੀਆਂ ਹਨ — ਇਹ ਵੇਰਵੇ ਡਾਕਟਰ (ਪ੍ਰੋਫੈਸਰ) ਬਿਕਰਮ ਸਿੰਘ ਜੀ ਘੁਮਣ ਦੁਆਰਾ ਰੱਚੀ ਬਾਬਾ ਜੀ ਦੀ ਜੀਵਨੀ ਵਿਚੋਂ ਲਏ ਗਏ ਹਨ, ਜਿਸ ਲਈ ਉਹਨਾਂ ਦਾ ਰਿਣੀ ਹਾਂ। ਪ੍ਰੋਫੈਸਰ ਘੁਮਣ ਜੀ ਨੇ ਬੜੀ ਹੀ ਲਗਣ ਤੇ ਮਿਹਨਤ ਨਾਲ ਇਹ ਖੋਜ ਭਰਪੂਰ ਜੀਵਨੀ ਲਿਖ ਕੇ ਵੱਡਾ ਪਰਉਪਕਾਰ ਕੀਤਾ ਹੈ।

ਬਾਬਾ ਜੀ ਦੀ ਲੇਖਣੀ ਨਾਲ ਸ: ਦਲਜੀਤ ਸਿੰਘ ਦੀ ਅੰਗਰੇਜ਼ੀ ਰਚਨਾ *Sikh Theology and Mysticism* (Chapter 26) “A Sikh Mystic” ਜੋ ਸੰਤ ਬਾਬਾ ਜੀ ਬਾਰੇ ਹੈ, APPENDIX ਦੇ ਰੂਪ ਵਿਚ ਦਿੱਤਾ ਜਾ ਰਿਹਾ, ਜਿਸ ਲਈ ਦਾਸ ਉਹਨਾਂ ਦਾ ਦਿਲੋਂ ਧੰਨਵਾਦੀ ਹੈ।

ਇਸ ਨਾਚੀਜ਼ ਨੂੰ ਭਾਵੇਂ ਸੰਤ ਬਾਬਾ ਜੀ ਦੇ ਸਿਰਫ ਇੱਕ ਵਾਰੀ ੧੯੫੩ ਵਿਚ ਕਰਨਾਲ ਕਿਸੇ ਰਿਸ਼ਤੇਦਾਰ ਦੇ ਘਰ ਸਿਰਫ ਝਲਕ ਮਾਤਰ ਹੀ ਦਰਸ਼ਨ ਨਸੀਬ ਹੋਏ ਸਨ, ਪਰ ਇਸਦੇ

ਬਾਵਜੂਦ ਵੀ ਇਸ ਮਹਾਨ ਰਚਨਾ ਦੀ ਸੰਪਾਦਕੀ ਦਾ ਵੱਡਾ ਸੁਭਾਗ ਪ੍ਰਾਪਤ ਹੋਇਆ ਹੈ, ਇਹ ਕਿਵੇਂ ਹੋਇਆ ਹੈ, ਸਮਝ ਨਹੀਂ ਸਕਾਂਗਾ ।

ਇਸ ਪਵਿਤਰ ਕਾਰਜ ਨੂੰ ਨੇਪਰੇ ਚਾੜ੍ਹਣ ਲਈ ਜੇ ਸ਼੍ਰੀਮਾਨ ਡਾਕਟਰ ਖੜਕ ਸਿੰਘ ਜੀ ਦੀ ਹੋਂਦਲਾ ਅਫਜ਼ਾਈ ਤੇ ਬਹੁਮੁਲਾ ਸਹਿਯੋਗ ਪਰਾਪਤ ਨਾ ਹੁੰਦਾ ਤਾਂ ਸ਼ਾਇਦ ਅਜੇ ਹੋਰ ਢਿਲ ਹੋ ਜਾਂਦੀ ।

ਅਖੀਰ ਵਿਚ ਦਾਸ ਸ਼੍ਰੋਮਣੀ ਗੁਰਦਵਾਰਾ ਪ੍ਰਬੰਧਕ ਕਮੇਟੀ ਦਾ ਦੇਣਦਾਰ ਹੈ ਜਿਨ੍ਹਾਂ ਇਹਦੀ ਪਰਕਾਸ਼ਨਾ ਦਾ ਉਦਮ ਕੀਤਾ ਹੈ ।

ਸਾਧ ਸੰਗਤ ਦਾ ਦਾਸ

ਮਲਵਿੰਦਰ ਜੀਤ ਸਿੰਘ

(ਸਾਬਕਾ ਪ੍ਰੋਫੈਸਰ, ਗੁਰੂ ਨਾਨਕ ਇੰਜੀਨੀਅਰਿੰਗ ਕਾਲਜ  
ਲੁਧਿਆਣਾ; ੧੯੬੦-੧੯੬੦)

ਹੁਨ ਦਾ ਪਤਾ

ਮਾਅਰਫਤ

ਪਾਲ ਕਲੀਨਿਕ .

ਨਯਾ ਗਾਉਂ

ਚੰਡੀਗੜ੍ਹ ੧੬੦੦੦੧

੨੩-੧੦-੨੦੦੦

× × ×

ਅ)

ਸੰਤ ਬਾਬਾ ਜੀ ਦੀ ਸੰਸਾਰ ਯਾਤਰਾ

(ਮੁੱਖ ਘਟਨਾਵਾਂ)

(ਅਪ੍ਰੈਲ ੧੮੭੭ - ੫ ਦਸੰਬਰ ੧੯੫੭)

- |   |                             |
|---|-----------------------------|
| ੧) ਫ਼ੌਜੀ ਨੌਕਰੀ  | ੧੮੯੬-੧੯੦੩/੪                 |
| ੨) ਅਮਰੀਕਾ ਪਹੁੰਚੇ  | (ਅੰਦਾਜ਼ਨ) ੧੯੦੯              |
| ੩) ਗ਼ਦਰ ਪਾਰਟੀ ਦੀ ਸਥਾਪਨਾ                                       | ਮਾਰਚ ੧੯੧੩                   |
| ੪) ਗ਼ਦਰ ਕਰਣ ਲਈ ਹਿੰਦੋਸਤਾਨ ਵਾਪਸੀ<br>(ਕੋਲੰਬੋ ਬੰਦਰਗਾਹ ਤੇ ਉਤਰੇ ਸਨ) | ੭-੧-੧੯੧੫                    |
| ੫) ਗ਼ਰਿਫ਼ਤਾਰੀ   | ਅਖੀਰ ਫ਼ਰਵਰੀ ੧੯੧੫            |
| ੬) ਪਹਿਲਾ ਲਾਹੌਰ ਸਾਜ਼ਸ਼ ਕੇਸ (ਮੁਕੱਦਮਾ)                           | ੨੬-੪-੧੯੧੫ ਤੋਂ<br>੧੩-੯-੧੯੧੫  |
| ੭) ਕਾਲੇ ਪਾਣੀ - ਅੰਡੇਮਾਨ ਪਹੁੰਚਣਾ                                | ੧੦-੧੨-੧੯੧੫                  |
| ੮) ਕਾਲੇ ਪਾਣੀ ਸ਼ਹੀਦ ਭਾਨ ਸਿੰਘ ਕਾਂਡ<br>(ਉਨ੍ਹਾਂ ਦੀ ਸ਼ਹੀਦੀ)        | ਫ਼ਰਵਰੀ ੧੯੧੭ ਤੋਂ<br>੯-੯-੧੯੧੭ |
| ੯) ਕਾਲੇ ਪਾਣੀ ਸਰਕਾਰੀ ਕਮੇਟੀ ਦੀ ਆਮਦ                              | ਜਨਵਰੀ ੧੯੨੦                  |
| ੧੦) ਬਾਬਾ ਜੀ ਦੀ ਅੰਡੇਮਾਨ ਤੋਂ ਵਾਪਸੀ ਤੇ ਰਿਹਾਈ                     | ੧੪-੪-੧੯੨੦                   |

੧੧) ਸੈਂਟਰਲ ਸਿੱਖ ਲੀਗ ਦਾ ਲਾਹੌਰ ਅਜਲਾਸ ਅਕਤੂਬਰ ੧੯੨੦  
(ਪਰਧਾਨਗੀ : ਬਾਬਾ ਖੜਕ ਸਿੰਘ ਜੀ ਦੀ)  
ਗ਼ਦਰੀ ਦੇਸ਼ ਭਗਤਾਂ ਤੇ ਸ਼ਹੀਦਾਂ ਦਾ ਸਨਮਾਨ ਕੀਤਾ ਗਿਆ

੧੨) ਦੇਸ਼ ਭਗਤ ਪਰਵਾਰ ਸਹਾਇਕ ਕਮੇਟੀ ਦਾ ਗਠਨ (ਅਕਤੂਬਰ ੧੯੨੦) : ਬਾਬਾ ਜੀ ਨੇ ਆਪਣੇ ਸਿੱਖ ਲੀਗ ਦੇ ਸੰਬੰਧਣ ਵਿਚ ਦੇਸ਼ਵਾਸੀਆਂ ਅਗੇ ਦੇਸ਼ ਭਗਤਾਂ ਦੇ ਪਰਵਾਰਾਂ ਦੇ ਦੁਖੜਿਆਂ ਦੀ ਹਿਰਦੇਵੇਧਕ ਦਸ਼ਾ ਬਿਆਨ ਕੀਤੀ। (ਵੇਖੋ ਬਾਬਾ ਜੀ ਦੀ ਕਵਿਤਾ, ਦੇਸ਼ ਭਗਤਾਂ ਦੇ ਦੁਖੀ ਪਰਵਾਰ, ਪੰਨੇ ੧੦੩-੦੪)। ਦੇਸ਼ ਭਗਤ ਪਰਵਾਰ ਸਹਾਇਕ ਕਮੇਟੀ ਦੇ ਉਦੇਸ਼ :

ੳ) ਪਰਵਾਰਾਂ ਦੀ ਆਰਥਕ ਸਹਾਇਤਾ, ਬੱਚਿਆਂ ਦੀ ਪੜ੍ਹਾਈ ਤੇ ਸੰਭਾਲ।

ਅ) ਦੂਰ ਦੁਰੇਡੀਆਂ ਜੇਲ੍ਹੀਂ ਡੱਕੇ ਦੇਸ਼ ਭਗਤਾਂ ਨਾਲ ਮੇਲ-ਮਿਲਾਪ ਤੇ ਉਹਨਾਂ ਦੇ ਪਰਵਾਰਾਂ ਦੀਆਂ ਜੇਲ੍ਹ ਮੁਲਾਕਾਤਾਂ।

ੲ) ਅਖਬਾਰਾਂ, ਜਲਸਿਆਂ ਰਾਹੀਂ ਉਹਨਾਂ ਦੀ ਤੁਰੰਤ ਰਿਹਾਈ ਲਈ ਲੋਕ ਰਾਏ ਪੈਦਾ ਕਰਨੀ।

ਦੇਸ਼ ਭਗਤਾਂ ਤੇ ਚਲ ਰਹੇ ਮੁਕਦਮਿਆਂ ਦੀ ਪੈਰਵੀ :

ਸੰਤ ਬਾਬਾ ਜੀ ਅਖੀਰਲੇ ਦਮ ਤੀਕ ਪਿੰਡਾਂ 'ਚੋਂ, ਤੇ ਹਿੰਦੋਸਤਾਨ ਭਰ 'ਚੋਂ ਉਗਰਾਹੀ ਕਰਕੇ ਪੈਦਲ ਜਾਕੇ ਦੇਸ਼ ਭਗਤ ਪਰਵਾਰਾਂ ਨੂੰ ਬਾਕਾਇਦਾ ਆਰਥਕ ਸਹਾਇਤਾ ਪੁਚਾਉਂਦੇ ਰਹੇ।

੧੩) ਗੁਰੂ ਕੇ ਬਾਗ਼ ਦਾ ਮੋਰਚਾ (੧੯੨੨) : ਸੰਤ ਬਾਬਾ ਜੀ ਆਪਣੇ ਛੋਟੇ ਵੀਰ ਸਰਦਾਰ ਮੱਘਰ ਸਿੰਘ ਨਾਲ ਜਥਾ ਲੈਕੇ ਅਮ੍ਰਿਤਸਰ ਪਹੁੰਚੇ ਤੇ ਮੋਰਚੇ ਤੇ ਜਾਣ ਲਈ ਆਗਿਆ ਮੰਗੀ ਤਾਂ ਸਰਦਾਰ ਤੇਜਾ ਸਿੰਘ ਜੀ ਸਮੁੰਦਰੀ ਜੋ ਮੋਰਚੇ ਦੇ ਜਥੇਦਾਰ ਸਨ, ਨੇ ਬਾਬਾ ਜੀ ਨੂੰ ਅਮ੍ਰਿਤਸਰ ਦਫਤਰ ਵਿਚ ਹੀ ਰੱਖ ਲਿਆ ਗਿਆ ਤੇ ਸਰਦਾਰ ਮੱਘਰ ਸਿੰਘ ਨੂੰ ਪਿੰਡਾਂ ਵਿਚ ਪਰਚਾਰ ਲਈ ਭੇਜ ਦਿੱਤਾ। ਬਾਬਾ ਜੀ ਨੂੰ ਉਹਨਾਂ ਦੀਆਂ ਕਾਲੇ ਪਾਣੀ ਵੇਲੇ ਘਾਲੀਆਂ ਘਾਲਣਾਵਾਂ ਤੇ ਕਮਜ਼ੋਰ ਸਿਹਤ ਕਰਕੇ ਜਾਣੋਂ ਰੋਕ ਦਿੱਤਾ ਗਿਆ ਸੀ।

੧੪) ਪਿੰਡ ਵਿਚ ਨਜ਼ਰਬੰਦੀ (੧੯੨੩) : ਬਾਬਾ ਜੀ ਦੀਆਂ ਦੇਸ਼ ਭਗਤਾਂ ਬਾਰੇ (ਦੇਸ਼ ਭਗਤ ਪਰਵਾਰ ਸਹਾਇਕ ਕਮੇਟੀ) ਕਾਰਵਾਈਆਂ ਦੇ ਆਧਾਰ ਤੇ ਪਿੰਡ ਵਿਚ ਜੂਹ-ਬੰਦ ਕਰ ਦਿਤਾ।

੧੫) ਤਰਨ ਤਾਰਨ ਸਾਹਿਬ ਦੇ ਸਰੋਵਰ ਦੀ ਕਾਰ ਸੇਵਾ ਲਈ ਪੰਜਾ ਪਿਆਰਿਆਂ ਨੇ ਟੱਕ ਲਾਉਣਾ (ਜਨਵਰੀ ੧੯੩੧) ਤੇ ਅਕਤੂਬਰ ੧੯੩੨ ਵਿਚ ਗੁਰਦਵਾਰਾ ਪੰਜਾ ਸਾਹਿਬ ਜੀ ਦਾ ਗੁਰਦਵਾਰੇ ਦੀ ਨੀਂਵ ਰਖਣਾ — ਬਾਬਾ ਜੀ ਦੀ ਇਹਨਾਂ ਪੰਜਾਂ ਪਿਆਰਿਆਂ ਵਿਚ ਸਮੂਲੀਅਤ।

੧੬) ਕ੍ਰਿਤੀ ਕਿਸਾਨ ਲਹਿਰ ਦੀਆਂ ਸਰਗਰਮੀਆਂ ਤੇ ਨਜ਼ਰਬੰਦੀ (੧੯੩੨-੩੩) : ੧੯੨੮ ਵਿਚ ਜਦ ਕਿਸਾਨਾਂ ਨੇ ਲਾਹੌਰ ਵਡਾ ਮੁਜਾਹਰਾ ਕਰਨ ਦੀ ਤਿਆਰੀ ਕੀਤੀ ਤਾਂ ਬਾਬਾ ਜੀ ਲਾਹੌਰ ਅੰਤਰੰਗ ਕਮੇਟੀ ਅੱਗੇ ਹਾਜ਼ਰ ਹੋਏ, ਪਰ ਕਮੇਟੀ ਨੇ ਬਾਬਾ ਜੀ ਨੂੰ ਸ਼ਾਮਲ ਹੋਣ ਦੀ ਆਗਿਆ ਨਾ ਦਿੱਤੀ।

ਕ੍ਰਿਤੀ ਕਿਸਾਨ ਲਹਿਰ ਵਿਚ ਬਾਬਾ ਜੀ ਦੀਆਂ ਸਰਗਰਮੀਆਂ ਨੂੰ ਠੱਲ੍ਹ ਪਾਉਣ ਲਈ ਇਹਨਾਂ ਨੂੰ ਦੋ ਸਾਲ ਲਈ ਪਿੰਡ 'ਚ ਨਜ਼ਰਬੰਦ ਕਰ ਦਿੱਤਾ ਗਿਆ।

੧੭) ਸ੍ਰੀ ਅਕਾਲ ਤਖਤ ਸਾਹਿਬ ਦੀ ਜਥੇਦਾਰੀ (੨੧ ਅਕਤੂਬਰ ੧੯੩੪ ਤੋਂ ੨੪ ਦਸੰਬਰ ੧੯੩੪ ਤੀਕ) : ਬਾਬਾ ਜੀ ਦੇ ਜਥੇਦਾਰੀ ਤਿਆਗਣ ਦਾ ਕਾਰਨ ਸੀ ਕਿ ਪ੍ਰਬੰਧਕਾਂ ਨੇ ਉਹਨਾ ਦੇ ਪੁਛੇ ਬਿਨਾ ਇੱਕ ਸਰਕਾਰੀ ਅਫਸਰ ਮੁਜ਼ਫ਼ਰ ਖਾਂ ਨੂੰ ਸਿਰੋਪਾ ਦਿੱਤਾ ਤੇ "ਅਯੋਗ ਸਬਦ ਕਹੋ" — ਜੋ ਬਾਬਾ ਜੀ ਦੀਆਂ ਨਜ਼ਰਾਂ ਵਿਚ ਇਸ ਪਵਿਤਰ ਅਸਥਾਨ ਦੀਆਂ ਰਵਾਇਤਾਂ ਦੇ ਉਲਟ ਸਨ।

੧੮) ਸ਼ਰੋਮਣੀ ਗੁਰਦਵਾਰਾ ਪ੍ਰਬੰਧਕ ਕਮੇਟੀ ਦੀਆਂ ਚੋਣਾਂ ਮੌਕੇ ਬਾਬਾ ਜੀ ਨੂੰ ਸਾਲਸੀ ਦੀ ਪੇਸ਼ਕਸ਼ (੧੯੩੬) ਤੇ ਬਾਬਾ ਜੀ ਦਾ ਬਾਬਾ ਸੋਹਣ ਸਿੰਘ ਭਕਨਾ ਨੂੰ ਸਾਲਸੀ ਸੌਂਪਣਾ।

੧੯) ਦੇਸ਼ ਭਗਤ ਬੋਰਡ (ਬਾਬਾ ਬੋਰਡ) ਤੇ ੧੯੩੭ ਦੀਆਂ ਪੰਜਾਬ ਅਸੈਂਬਲੀ ਚੋਣਾਂ : ਗ਼ਦਰੀ ਬਾਬਿਆਂ ਦੇ ੯ ਉਮੀਦਵਾਰਾਂ ਵਿਚੋਂ ੮ ਬੜੀ ਸ਼ਾਨ ਨਾਲ ਜਿੱਤੇ ਪਰ ਬਾਬਾ ਜੀ ਸਾਰਿਆਂ ਦੇ ਕਹਿਣ ਤੇ ਵੀ ਆਪ ਚੋਣ ਲੜਣਾ ਨਹੀਂ



ਮੰਨੇ ।

- ੨੦) ਦੇਸ਼ ਭਗਤ ਯਾਦਗਾਰ ਹਾਲ ਜਲੰਧਰ (੧੯੩੮-ਤੇ ੧੯੫੫) : ਇਹ ਵੀ ਦੇਸ਼ ਭਗਤ ਪਰਵਾਰ ਸਹਾਇਕ ਕਮੇਟੀ ਦਾ ਹੀ ਉਦਮ ਸੀ। ਇਸੇ ਕਮੇਟੀ ਨੇ ੨-੬-੧੯੩੮ ਦੀ ਮੀਟਿੰਗ ਵਿਚ ਇਨਕਲਾਬੀ ਸ਼ਹੀਦਾਂ ਦੀ ਇਕ ਸ਼ਾਨਦਾਰ ਯਾਦਗਾਰ ਕਾਇਮ ਕਰਨ ਦਾ ਫ਼ੈਸਲਾ ਕੀਤਾ। ਅਖੀਰ ੧੯੫੫ ਵਿਚ ਜਲੰਧਰ ਵਿਖੇ ਇਸ ਮੰਤਵ ਲਈ ਕੋਠੀ ਖਰੀਦ ਕੇ ਉਥੇ ਯਾਦਗਾਰ ਸਥਾਪਤ ਕੀਤੀ ਗਈ।
- ੨੧) ਅੰਮ੍ਰਿਤਸਰ ਕਿਸਾਨ ਮੁਜ਼ਾਹਰਾ (੧੯੩੮) : ਬਾਬਾ ਜੀ ਫਿਰ ਜਥਾ ਲੈਕੇ ਪਹੁੰਚੇ ਪਰ ਸਮੂਲੀਅਤ ਦੀ ਆਗਿਆ ਨਹੀਂ ਦਿਤੀ ਗਈ ਤੇ ਇਹਨਾਂ ਨੂੰ ਦੇਸ਼ ਭਗਤ ਪਰਵਾਰ ਸਹਾਇਕ ਕਮੇਟੀ ਦੇ ਕੰਮਾਂ ਵਿਚ ਜੁਟੇ ਰਹਿਣ ਲਈ ਕਿਹਾ ਗਿਆ।
- ੨੨) ਦੂਜੀ ਵੱਡੀ ਜੰਗ ਛਿੜਣ ਤੇ ਗਰਿਫ਼ਤਾਰੀ (੨੬-੬-੧੯੪੦) ਤੇ ਦਿਉਲੀ ਕੈਂਪ (ਜ਼ਿਲਾ ਕੋਟਾ, ਰਾਜਸਥਾਨ) ਵਿਖੇ ਨਜ਼ਰ ਬੰਦੀ : ਇਥੇ ਮੁਲਕ ਭਰ ਦੇ ਕੋਈ ੮੦੦ ਸੋਸ਼ਲਿਸਟ ਤੇ ਕਮਿਊਨਿਸਟ ਬੰਦੀ ਸਨ। ਉਥੇ ਲੰਮੇ ਬਹਿਸ-ਮੁਬਾਹਸੇ ਹੁੰਦੇ ਸਨ। ਬਾਬਾ ਜੀ ਏਕਤਾ ਦੇ ਮੁਦਈ ਹੁੰਦਿਆਂ ਘੱਟ ਹੀ ਹਿਸਾ ਲੈਂਦੇ ਪਰ ਜਦ ਏਕਤਾ ਹੋਈ ਤਾਂ ਬਾਬਾ ਜੀ ਨੂੰ "ਏਕਤਾ ਸੰਮੇਲਣ" ਦਾ ਪਰਧਾਨ ਥਾਪਿਆ ਗਿਆ — ਉਹਨਾਂ ਸਾਰਿਆਂ ਨੂੰ ਅਸੀਰਵਾਦ ਦਿਤੀ।
- ੨੩) ਦਿਉਲੀ ਕੈਂਪ ਵਿਖੇ ਬਾਬਾ ਜੀ ਦੀ "ਗੁਪਤ" ਭੁਖ ਹੜਤਾਲ : ਸਿਆਸੀ ਕੈਦੀਆਂ ਨੇ ਭੁਖ ਹੜਤਾਲ ਦਾ ਫ਼ੈਸਲਾ ਕੀਤਾ, ਪਰ ਇਸ ਸ਼ਰਤ ਤੇ ਕਿ ਬਾਬਾ ਜੀ ਇਸ ਵਿਚ ਸ਼ਾਮਲ ਨਹੀਂ ਹੋਣਗੇ। ਬਾਬਾ ਜੀ ਮੰਨ ਤਾਂ ਗਏ ਪਰ ਲੰਗਰ ਵਿਚ ਜਾਕੇ ਬਿਨਾ ਕੁਝ ਖਾਧੇ ਵਾਪਸ ਆ ਜਾਂਦੇ। ਅਖੀਰ ਇੱਕ ਦਿਨ ਬੇਹੋਸ਼ ਹੋਕੇ ਡਿਗ ਪਏ, ਤਾਂ ਭੇਤ ਖੁਲ੍ਹਿਆ। ੧੮ ਦਿਨ ਇਹ ਭੁਖ ਹੜਤਾਲ ਚਲੀ ਸੀ।
- ੨੪) ਗੁਜਰਾਤ (ਪੰਜਾਬ) ਜੇਲ੍ਹ 'ਚੋਂ ਰਿਹਾਈ (ਨਵੰਬਰ ੧੯੪੧) : ਇਹਨਾਂ ਨੂੰ ਮਾੜੀ ਸਿਹਤ ਦੀ ਬਿਨਾ ਤੇ ਰਿਹਾ ਕਰਦੇ ਵਕਤ ਡੀ.ਸੀ. ਨੇ ਕਿਹਾ ਕਿ ਸਰਕਾਰ ਨੇ ਤੁਹਾਡੇ ਤੇ ਦਇਆ ਕੀਤੀ ਹੈ।



“ਇਹ ਚੰਗੀ ਦਇਆ ਹੈ ਜੋ ਸ਼ਹੀਦੀ ਦੀ ਉਚੀ ਪਦਵੀ ਦੇ ਨੇੜੇ ਪਹੁੰਚੇ ਨੂੰ ਪਿਛਾਹ ਖਿਚ ਲਿਆ ਹੈ।” ਸੰਤ ਬਾਬਾ ਜੀ ਦਾ ਜਵਾਬ ਸੀ।

- ੨੫) ਕਮਿਊਨਿਸਟਾਂ ਨਾਲ ਅਸਹਿਮਤੀ ਤੇ ਗਰਿਫ਼ਤਾਰੀ (ਫਰਵਰੀ ੧੯੪੨ ਤੋਂ ੧੪ ਜੁਲਾਈ ੧੯੪੨ ਤੀਕ) : ਜਰਮਨੀ ਦੇ ਰੂਸ ਤੇ ਕੀਤੇ ਹਮਲੇ ਕਾਰਨ ਕਮਿਊਨਿਸਟ ਬਰਤਾਨੀਆ ਪਖੀ ਹੋ ਗਏ ਕਿ ਜਰਮਨੀ ਹੁਣ ਸਾਡਾ ਸਾਂਝਾ ਵੈਰੀ ਹੈ। ਪਰ ਬਾਬਾ ਜੀ ਨੇ ਅੰਗਰੇਜ਼ਾਂ ਦੇ ਹੱਕ ਵਿਚ ਬੋਲਣਾ ਪਰਵਾਨ ਨਹੀਂ ਕੀਤਾ ਤੇ ਪਰਚਾਰ ਕਰਦੇ ਗਰਿਫ਼ਤਾਰ ਹੋਏ।

ਅਖੀਰ ੧੪ ਜੁਲਾਈ ੧੯੪੨ ਨੂੰ ਖਰਾਬ ਸਿਹਤ ਦੀ ਬਿਨਾ ਤੇ ਸਰਕਾਰ ਨੂੰ ਛੱਡਣਾ ਪਿਆ। ਬਾਬਾ ਜੀ ਨੂੰ ਫੇਫੜੇ ਕਮਜ਼ੋਰ ਹੋਣ ਕਰਕੇ ਤਪਦਿਕ ਹੋ ਰਹੀ ਸੀ।


- ੨੬) ੧੯੪੭ ਦੇ ਰੌਲੇ (ਪੰਜਾਬ ਦੀ ਕੱਟ ਵੱਢ) : ਬਾਬਾ ਜੀ ਨੇ ਤਨੋ ਮਨੋ ਅਮਨ ਕਾਇਮ ਰੱਖਣ ਦਾ ਪੂਰਾ ਜਤਨ ਕੀਤਾ। ਬਾਬਾ ਜੀ ਉਨੀ ਦਿਨੀਂ ਡਗਸ਼ਈ (Dagshai) ਆਰਾਮ ਕਰ ਰਹੇ ਸਨ, ਪਰ ਸਾਰਿਆ ਦੇ ਰੋਕਣ ਦੇ ਬਾਵਜੂਦ ਵਾਪਸ ਪਿੰਡ ਆਕੇ ਆਪਣੇ ਮਿਸ਼ਨ ਵਿਚ ਜੁਟ ਗਏ।

- ੨੭) ਸਰਨਾਰਥੀ ਸਮੱਸਿਆ (੧੯੪੮) : ਇਸ ਸਮੱਸਿਆ ਦੇ ਲਈ ਪੰਡਤ ਜਵਾਹਰ ਲਾਲ ਨਹਿਰੂ ਨੂੰ ਮਿਲਕੇ ਮਸਲੇ ਦਾ ਸਾਰਥਕ ਹੱਲ ਕਰਣ ਲਈ ਕਹਿਣਾ।

- ੨੮) ਨਜ਼ਰਬੰਦੀ ਵਿਰੁਧ ਸ਼ਿਕਾਇਤ (੧੯੪੮) : ਗਦਰੀ ਬਾਬੇ, ਸੋਹਨ ਸਿੰਘ ਭਕਨਾ, ਕਾਮਰੇਡ ਸੋਹਨ ਸਿੰਘ ਜੋਸ਼ ਤੇ ਹੋਰ ਪੁਰਾਣੇ ਸਾਥੀਆਂ ਦੀ ਗਰਿਫ਼ਤਾਰੀ ਤੇ ਯੋਲ (Yol) ਕੈਂਪ ਵਿਖੇ ਨਜ਼ਰਬੰਦੀ ਵਿਰੁਧ ਪੰਡਤ ਜਵਾਹਰ ਲਾਲ ਨੂੰ ਸ਼ਿਕਾਇਤ ਕਰਕੇ ਰਿਹਾਈ ਕਰਾਈ।

ਬਾਬਾ ਜੀ ਅਖੀਰਲੇ ਦਮ ਤੱਕ ਧਾਰਮਕ, ਸਮਾਜਕ ਤੇ ਇਨਕਲਾਬੀ ਤਹਿਰੀਕਾਂ ਨਾਲ ਜੁੜੇ ਰਹੇ। ਕਦੇ ਹਥ ਤੇ ਹਥ ਧਰ ਕੇ ਨਹੀਂ ਬੈਠੇ। ੧੯੫੪ ਤੋਂ ਸਿਹਤ ਬਹੁਤ ਢਿਲੀ ਰਹਿਣ ਲੱਗ ਪਈ। ਅਖੀਰ ਵਾਹਿਗੁਰੂ ਦੇ ਭਾਣੇ ਅਨੁਸਾਰ ੫ ਦਸੰਬਰ, ੧੯੫੭ ਨੂੰ ਤਰਨ ਤਾਰਨ ਵਿਖੇ ਅਮ੍ਰਿਤ ਵੇਲੇ ਆਪ ਜੀ ਦੇ ਸਵਾਸ ਪੂਰੇ ਹੋ ਗਏ।

ਬਾਬਾ ਵਸਾਖਾ ਸਿੰਘ (ਦਦੇਹਰ ਸਾਹਿਬ - ਅੰਮ੍ਰਿਤਸਰ)



(ਅਪ੍ਰੈਲ ੧੮੭੭ - ੫ ਦਸੰਬਰ ੧੯੫੭)



1.

ਅਕਾਲ ਪੁਰਖ ਦੀ ਉਸਤਤ  
ਦੋਹਰਾ

ਏਕੰਕਾਰ ਅਕਾਲ ਕੋ ਕਰਾਂ ਬੰਦਨਾਂ ਜੋੜ ॥  
ਦਇਆ ਕਰਣ ਤੇ ਭਵ ਹਰਣ ਦੇਣ ਫੰਦਨਾ ਤੋੜ ॥

---

ਬੈਂਤ

ਨੰਮੋ ਹੋਵੇ ਜੀ ਰੂਪ ਅਖੰਡ ਤਾਈਂ, ਨਜ਼ਰ ਏਕ ਤੋਂ ਰੂਪ ਬਹੁ ਆਂਵਦਾ ਜੋ ।  
ਲੱਖ ਜੂਨ ਚੁਰਾਸੀ ਓਪਾਇ ਕਰਕੇ, ਰਿਜ਼ਕ ਸਭਦੇ ਤਾਈਂ ਪੁਚਾਂਵਦਾ ਜੋ ।  
ਕੁਦਰਤ ਓਸਦੀ ਵੇਖ ਬਲਿਹਾਰ ਜਾਵਾਂ, ਏਕ ਬੂੰਦ ਤੋਂ ਬੁਤ ਬਣਾਂਵਦਾ ਜੋ ।  
ਨੌ ਖੰਡ ਬ੍ਰਹਮੰਡ ਨੂੰ ਸਾਜ ਕਰਕੇ, ਜਦੋਂ ਚੌਹੰਦਾ ਹੈ ਲੈਅ ਕਰਾਂਵਦਾ ਜੋ ।  
ਵਿਚ ਨਦੀਆਂ ਟਿਥੇ ਦਖਾਲ ਦੇਵੇ, ਕਿਤੇ ਥਲਾਂ ਮੇਂ ਵੈਹਣ ਵਗਾਂਵਦਾ ਜੋ ।  
ਘਾਸਹਾਰੀਆਂ ਦੇਵੇ ਜੋ ਪਾਤਸ਼ਾਹੀ, ਪਾਤਸ਼ਾਹ ਤੋਂ ਘਾਸ ਖੁਤਾਂਵਦਾ ਜੋ ।  
ਤਰਵਰ ਹੋ ਕਰ ਕਿਤੇ ਹੈ ਦਿਸ ਰਿਹਾ, ਕਿਤੇ ਆਪ ਹੀ ਤੋੜ ਕਰ ਖਾਂਵਦਾ ਜੋ ।  
ਕਿਤੇ ਬੰਦਗੀ ਰੂਪ ਪਰੇਮ ਦਿਸੇ, ਆਪੇ ਵੈਰ ਹੰਕਾਰ ਰਚਾਂਵਦਾ ਜੋ ।

ਮਾਸ ਹਾਰੀਆ ਘਾਸ ਖਵਾ ਦੇਵੇ, ਘਾਸ ਹਾਰੀਆਂ ਮਾਸ ਖੁਵਾਂਵਦਾ ਜੇ ।  
 ਵਣ ਤ੍ਰਿਣ ਦੇ ਵਿਚ ਜੋ ਰੰਮ ਰਹਿਆ, ਤਰ੍ਹਾਂ-ਤਰ੍ਹਾਂ ਦੇ ਰੰਗ ਵਖਾਂਵਦਾ ਜੇ ।  
 ਹਸਤੀ ਚੀਟੀ ਦੇ ਵਿਚ ਸਮਾਨ ਹੋ ਕਰ, ਹਰ ਜੀਵ ਮੇਂ ਜੋਤ ਜਗਾਂਵਦਾ ਜੇ ।  
 ਏਕ ਰੂਪ ਥੀਂ ਹੋ ਅਨੇਕ ਰਿਹਾ, ਕਈ ਤਰ੍ਹਾਂ ਦੀ ਖੇਲੁ ਖਿਲਾਂਵਦਾ ਜੇ ।  
 ਧਰਤੀ ਜਲ ਹੈ ਏਥੇ ਸੁਹਾ ਸੋਹਣੇ, ਬਿਨ ਥੀਮਾਂ ਦੇ ਗਗਨ ਠਹਿਰਾਂਵਦਾ ਜੇ ।  
 ਚੰਦ ਸੂਰਜ ਹੈ ਰਚ ਬਣਾਇ ਵਾਵਾ, ਪੈਹਰਾ ਦੁਹਾਂ ਦਾ ਅਛਾ ਲਗਾਂਵਦਾ ਜੇ ।  
 ਸੁਬਾ ਸੂਰਜ ਹੈ ਰਾਤ ਨੂੰ ਦੂਰ ਕਰਦਾ, ਰਾਤੀਂ ਤਾਰਿਆਂ ਚੰਦ ਸੁਹਾਂਵਦਾ ਜੇ ।  
 ਮੇਘ ਰੂਪ ਹੋ ਕਦੇ ਹੈ ਵਰਸਦਾ ਜੇ, ਧੁਪ ਹੋ ਕਰ ਕਦੇ ਸੁਕਾਂਵਦਾ ਜੇ ।  
 ਪਰਬਤ ਰਚ ਬਣਾ ਓਸਾਰ ਸੋਹਣੇ, ਵਿਚ ਫੁਰਨੇ ਦੇ ਕਿਤੇ ਖਪਾਂਵਦਾ ਜੇ ।  
 ਪੈਦਾ ਬਾਲ ਹੋ ਕਿਤੇ ਹੈ ਆਵਦਾ ਜੇ, ਤੁਰੇ ਫਿਰਦੇ ਨੂੰ ਮਾਰ ਮੁਕਾਂਵਦਾ ਜੇ ।  
 ਆਦਿ ਅੰਤ ਹੈ ਜਿਸਦਾ ਮੂਲ ਨਾਹੀਂ, ਵਿਚ ਹੁਕਮ ਦੇ ਨੱਥ ਚਲਾਂਵਦਾ ਜੇ ।  
 ਸਦਾ ਪਾਤਸ਼ਾਹੀ ਘਰ ਹੈ ਓਸਦੇ, ਪਾਤਸ਼ਾਹ ਨੂੰ ਖਾਕ ਮਿਲਾਂਵਦਾ ਜੇ ।  
 ਮੇਹਰ ਕਰੇ ਜੇ ਆਣ ਦੀਦਾਰ ਦੇਵੇ, ਰਿਹਾ ਭਗਤਾਂ ਨੂੰ ਦਰਸ ਦਿਖਾਂਵਦਾ ਜੇ ।  
 ਵੇਖ ਹੱਸਦਿਆਂ ਆਪ ਰੁਆਂਵਦਾ ਜੇ, ਵੇਖ ਰੋਂਦਿਆਂ ਆਪ ਹਸਾਂਵਦਾ ਜੇ ।  
 ਕਿਤੇ ਵਸਦੇ ਵੇਖ ਉਜਾੜ ਦੇਵੇ, ਕਿਤੇ ਉਜੜੇ ਆਪ ਵਸਾਂਵਦਾ ਜੇ ।  
 ਕਿਤੇ ਨੀਰ ਮੇ ਮੱਛੀ ਹੋ ਫਿਰ ਰਿਹਾ, ਕਿਤੇ ਆਪ ਹੀ ਜਾਲ ਵਛਾਂਵਦਾ ਜੇ ।  
 ਅਜ ਹੋਰ ਤੇ ਕਲ ਜੇ ਹੋਰ ਹੋਵੇ, ਪਰਸੋਂ ਹੋਰ ਹੀ ਰੰਗ ਦਿਖਾਂਵਦਾ ਜੇ ।  
 ਦਇਆਧਾਰ ਗਰੀਬ ਨੂੰ ਦਰਸ ਦੇਵੇ, ਰਿਹਾ ਭਗਤਾਂ ਨੂੰ ਪਾਰ ਲੰਘਾਂਵਦਾ ਜੇ ।  
 ਦੇ ਰਿਹਾ ਜੇ ਦੋਵਦਾ ਹਾਰਦਾ ਨਾ, ਔਗੁਣ ਕੱਟ ਪਵਿਤਰ ਕਰਾਂਵਦਾ ਜੇ ।  
 ਪੜਦਾ ਆਣ ਦਰੋਪਤੀ ਰਖਦਾ ਜੇ ਸਦਨੇ ਭਗਤ ਦਾ ਕਸ਼ਟ ਗਵਾਂਵਦਾ ਜੇ ।

ਬਾਲਮੀਕ ਨੂੰ ਆਣ ਕੇ ਤਾਰਦਾ ਜੋ, ਧਰੁਹ ਭਗਤ ਨੂੰ ਛਾਤੀ ਸੇ ਲਾਂਵਦਾ ਜੋ ।  
 ਨਾਮਦੇਵ ਦੀ ਛੇਤੀ ਪੁਕਾਰ ਸੁਣ ਕੇ, ਝੱਟ ਗਊ ਫਿਰ ਆਣ ਜਿਵਾਂਵਦਾ ਜੋ ।  
 ਔਗੁਣਹਾਰੇ ਦੀ ਬੇਨਤੀ ਸੁਣੇ ਜੇਕਰ, ਦਇਆ ਧਾਰਦਾ ਪਲ ਨਾ ਲਾਂਵਦਾ ਜੋ ।  
 ਮੇਰੀ ਲਖ ਡਡੋਤ ਹੈ ਉਸ ਤਾਈਂ, ਪੈਜ ਭਗਤਾਂ ਦੀ ਆਣ ਰਖਾਂਵਦਾ ਜੋ ।  
 ਦੇਵੀ ਸਿੰਘ ਵਸਾਖ ਨੂੰ ਦਰਸ ਛੇਤੀ, ਸਰਨ ਆਪਦੀ ਤੱਕ ਮੈਂ ਆਂਵਦਾ ਜੋ ।

✽

### ਤਥਾ

ਅਕਾਲ ਪੁਰਖ ਜੀ ਬੇਨਤੀ ਸੁਣੇ ਮੇਰੀ, ਮੇਰੀ ਆਸ ਨੂੰ ਤੋੜ ਨਿਭਾ ਤੂੰਹੀ ।  
 ਤਕ ਆਸਰਾ ਸਰਨ ਮੈਂ ਆਇਆ ਤੇਰੀ, ਦਇਆ ਧਾਰਕੇ ਦਰਸ ਦਿਖਾ ਤੂੰਹੀ ।  
 ਜਿਵੇਂ ਆਣ ਪਰਲਾਦ ਦੀ ਪੈਜ ਰਖੀ, ਕਿਰਪਾ ਕਰ ਹੁਣ ਗਰੰਥ ਲਿਖਾ ਤੂੰਹੀ ।  
 ਬਿਨਾ ਆਪਦੇ ਆਸਰਾ ਕੋਈ ਨਾਹੀ, ਸਰਨ ਆਏ ਦੀ ਪੈਜ ਰਖਾ ਤੂੰਹੀ ।  
 ਦੇ ਆਣ ਦੀਦਾਰ ਤੂੰ ਤਰਸਦੇ ਨੂੰ, ਬਲ ਬਖਸ਼ ਕਰ ਦਿਲ ਧਰਾ ਤੂੰਹੀ ।  
 ਤੂੰ ਨਿਮਾਣਿਆਂ ਮਾਣ ਦਿਵਾਉਨ ਵਾਲਾ, ਬਖਸ਼ ਲੈ ਤੇ ਪਾਰ ਲੰਘਾ ਤੂੰਹੀ ।  
 ਤੂੰ ਨਚੀਜਿਆਂ ਚੀਜ ਹੈ ਕਰਨ ਵਾਲਾ, ਦਇਆ ਧਾਰ ਕਰ ਲੈ ਬਚਾ ਤੂੰਹੀ ।  
 ਦੁਨੀਆਂ ਅੰਦਰ ਨਾ ਦੀਨ ਹੈ ਮੈਂ ਜਿਹਾ, ਦਿਆਲ ਆਪ ਹੋ ਰਹਿਉਂ ਸੁਹਾ ਤੂੰਹੀ ।  
 ਦਇਆ ਕਰੋ ਗਰੰਥ ਏਹ ਹੋਵੇ ਪੂਰਾ, ਮੈਨੂੰ ਰਿਹਾ ਤੂੰ ਆਪ ਬਤਾ ਤੂੰਹੀ ।  
 ਬਾਝ ਹੁਕਮ ਦੇ ਪੱਤਾ ਨਾ ਝੂਲਦਾ ਹੈ, ਅੰਦਰ ਹੁਕਮ ਦੇ ਰਿਹਾ ਚਲਾ ਤੂੰਹੀ ।

ਬਲ ਬਖਸ਼ ਤੂੰ ਸਿੰਘ ਵਸਾਖ ਤਾਈ, ਗਰੰਥ ਪੂਰਾ ਹੁਣ ਆਪ ਕਰਾ ਤੂੰਹੀ ।

✖

### ਦੋਹਰਾ

ਸਤਿਗੁਰ ਸਚੇ ਪਾਤਸ਼ਾਹ ਦੀਨਾਂ ਨਾਥ ਦਿਆਲ,  
ਆਸਾ ਪੂਰੇ ਦਾਸ ਕੀ ਭਗਤ ਵਛਲ ਕ੍ਰਿਪਾਲ ।

✖

### ਬੈਂਤ

ਜੁਲਮ ਵਰਤਿਆ ਆਣ ਜਦ ਹਿੰਦ ਅੰਦਰ, ਪ੍ਰਿਥਵੀ ਰੋਵਦੀ ਕਰੇ ਪੁਕਾਰ ਸੰਤੋ ।  
ਸੱਚ ਛਿਪ ਗਿਆ ਕਿਤੇ ਸੀ ਦੂਰ ਜਾਕੇ, ਕੂੜ ਪਸਰਿਆ ਵਿਚ ਸੰਸਾਰ ਸੰਤੋ ।  
ਹੁੰਦ ਵਿਚ ਸੰਸਾਰ ਦੇ ਛਾ ਰਹੀ ਸੀ, ਹੋ ਗਿਆ ਸੀ ਅੰਧ ਗੁਬਾਰ ਸੰਤੋ ।  
ਜੀਵਾਂ ਰੇ ਕਰ ਜਦੋਂ ਪੁਕਾਰ ਕੀਤੀ, ਪੌਹਚੀ ਪਾਸ ਦਾਤਾਰ ਪੁਕਾਰ ਸੰਤੋ ।

✖ ✖ ✖

## 2.

### ਮਹਿਮਾ ਸਤਿਗੁਰੂ ਤੇ ਬੰਦਨਾ

ਗੁਰੂ ਨਾਨਕ ਭੇਜਿਆ ਆਪ ਸਾਹਿਬਾਂ, ਸੁਣੀ ਜੀਵਾਂ ਦੀ ਜਾ ਪੁਕਾਰ ਵਾਵਾ ।  
ਘੇਰ ਵਰਤਦਾ ਸੀ ਕਲੂ ਕਾਲ ਅੰਦਰ, ਗੁਰੂ ਨਾਨਕ ਜੀ ਲਿਆ ਅਵਤਾਰ ਵਾਵਾ ।  
ਕੱਲ ਕਾਤੀ ਸੀ ਰਾਜੇ ਕਸਾਈ ਹੋਏ, ਸਚ ਹੋਇਆ ਸੀ ਕਿਤੇ ਉਡਾਰ ਵਾਵਾ ।  
ਕੀਤੀ ਮੇਹਰ ਮਹਾਰਾਜ ਦਿਆਲ ਹੋਏ, ਕਿਰਪਾ ਜੀਵਾਂ ਤੇ ਹੋਈ ਅਪਾਰ ਵਾਵਾ ।  
ਗੁਰਾਂ ਰੁੜ੍ਹਦਾ ਬਚਾ ਲਿਆ ਜੱਗ ਤਾਈਂ, ਕੀਤਾ ਜੀਵਾਂ ਦਾ ਬੋਹਤ ਉਧਾਰ ਵਾਵਾ ।  
ਰਾਏ ਬੁਲਾਰ ਪ੍ਰੇਮ ਸੇ ਦਰਸ ਕੀਤਾ, ਬੇੜਾ ਹੋਇਆ ਗਰੀਬ ਦਾ ਪਾਰ ਵਾਵਾ ।  
ਬਾਲ ਲੀਲ੍ਹਾ ਸੀ ਗੁਰਾਂ ਰਚਾਏ ਕਰਕੇ, ਸਚੇ ਸੌਦੇ ਦਾ ਕੀਤਾ ਵਪਾਰ ਵਾਵਾ ।  
ਮਲਕ ਭਾਗੋ ਦਾ ਖਾਣਾ ਸੀ ਨਾਹੀ ਖਾਧਾ, ਮਿਲੇ ਲਾਲੇ ਨੂੰ ਨਾਲ ਪਿਆਰ ਵਾਵਾ ।  
ਸੁਲਤਾਨਪੁਰ ਮੇ ਆਣ ਦੀਦਾਰ ਦੀਏ, ਮੋਦੀਖਾਨੇ ਦਾ ਕੀਤਾ ਵਿਹਾਰ ਵਾਵਾ ।  
ਮਾਣ ਤੋੜਿਆ ਵਲੀ ਕੰਧਾਰੀ ਦਾ ਸੀ, ਜਾ ਵੇਖਿਆ ਕਾਬਲ ਕੰਧਾਰ ਵਾਵਾ ।  
ਗੁਰਾਂ ਜਾ ਮਦੀਨੇ 'ਚ ਦਰਸ ਦਿਤੇ, ਕੀਤਾ ਧਰਮ ਦਾ ਬਹੁਤ ਪਰਚਾਰ ਵਾਵਾ ।  
ਮਾਲ ਸਾਰਾ ਗਰੀਬਾਂ ਨੂੰ ਵੰਡ ਦਿੱਤਾ, ਚਿਤੁ ਕਾਂਰੂ ਦਾ ਕੀਤਾ ਓਦਾਰ ਵਾਵਾ ।  
ਬਾਬੇ ਮੱਕੇ ਨੂੰ ਜਾ ਕਰ ਫੇਰਿਆ ਸੀ, ਮੱਕਾ ਸਾਰਾ ਹੀ ਦੀਆ ਓਲਾਰ ਵਾਵਾ ।  
ਫੇਰ ਜਾ ਬਗਦਾਦ ਮੇ ਦਰਸ ਦਿਤਾ, ਏਕ ਦੀਆ ਸੀ ਸਾਲ ਗੁਜ਼ਾਰ ਵਾਵਾ ।



ਦੂਰ ਦੂਰ ਤੱਕ ਬਾਬੇ ਪਰਚਾਰ ਕੀਤਾ, ਸਚਾ ਦਿੱਤਾ ਢੰਡੋਰਾ ਖਲਿਆਰ ਵਾਵਾ ।  
 ਗੋਸਟ ਦਤਾ ਤਰੇਉ ਦੇ ਨਾਲ ਹੋਈ, ਧਰੂਹ ਮਿਲ ਪਿਆ ਖਿਮਾ ਨੂੰ ਧਾਰ ਵਾਵਾ ।  
 ਸਾਖੀ ਭਗਤ ਪਰਲਾਦ ਦੇ ਨਾਲ ਹੋਈ, ਸਿਧਾਂ ਬਾਬੇ ਤੋਂ ਖਾਧੀ ਸੀ ਹਾਰ ਵਾਵਾ ।  
 ਸਜਣ ਠੱਗ ਜੈਸੇ ਗੁਰਾਂ ਤਾਰ ਦਿੱਤੇ, ਵਿਹੁ ਰੇਠਿਆਂ ਦਿਤੀ ਨਕਾਰ ਵਾਵਾ ।  
 ਕੋਡੇ ਰਾਕਸ਼ ਨੂੰ ਤਾਰਿਆ ਪ੍ਰੇਮ ਸੇਤੀ, ਦੀਆ ਬੰਦਗੀ ਵਲ ਓਲਾਰ ਵਾਵਾ ।  
 ਪੀਰ ਪੁਰੀ ਮੁਲਤਾਨ ਦਾ ਦਰਸ ਕੀਤਾ, ਦਸੀ ਪੀਰਾਂ ਨੂੰ ਭਲੀ ਵੀਚਾਰ ਵਾਵਾ ।  
 ਮਿਲਿਆ ਆਣ ਕਰੋੜੀਆ ਸਿਖ ਭਾਈ, ਦਿੱਤਾ ਨਗਰ ਵਸਾ ਕਰਤਾਰ ਵਾਵਾ ।  
 ਰਜਿ ਤੇ ਰੰਧਾਵੇ ਨੂੰ ਭਲੀ ਵਿਚਾਰ ਦੱਸੀ, ਓਹਵੀ ਮਿਲਿਆ ਪ੍ਰੇਮ ਨੂੰ ਧਾਰ ਵਾਵਾ ।  
 ਗੁਰੂ ਅੰਗਦ ਜੀ ਮਿਲੇ ਪ੍ਰੇਮ ਸੇ ਜੀ, ਦਿਲੋਂ ਆਏ ਸੀ ਨਿਹਚੇ ਨੂੰ ਧਾਰ ਵਾਵਾ ।  
 ਜਿਵੇਂ ਜੋਤ ਸੇ ਜੋਤ ਪਰਕਾਸ਼ ਹੋਈ, ਜੁਗਤ ਕੀਤੀ ਸੀ ਸਿਰਜਨੇਹਾਰ ਵਾਵਾ ।  
 ਧੰਨ ਸਤਗੁਰ ਮੈ ਬਲਿਹਾਰ ਜਾਵਾਂ, ਸੋਹਣਾ ਧਰਮ ਦਾ ਕੀਤਾ ਪਰਚਾਰ ਵਾਵਾ ।  
 ਕਰਨ ਮਿਹਰ ਜੇ ਮੈਂ ਗਰੀਬ ਤਾਈਂ, ਦਇਆ ਧਾਰਕੇ ਦੇਣ ਦੀਦਾਰ ਵਾਵਾ ।  
 ਸਿੰਘ ਦਾਸ ਵਸਾਖ ਨੂੰ ਬਖਸ਼ ਲੈਣਾ, ਮੈਂ ਜਾਵਾਂ ਬਲਿਹਾਰ ਬਲਿਹਾਰ ਵਾਵਾ ।

✽

### ਦੇਹਰਾ

ਗੁਰੂ ਨਾਨਕ ਗੁਰੂ ਅੰਗਦੇ ਅਮਰ ਗੁਰੂ ਸੁਖਸਾਰ,  
 ਰਾਮਦਾਸ ਅਰਜਨ ਗੁਰੂ ਹਰਗੋਬਿੰਦ ਓਜਿਆਰ ।  
 ਗੁਰੂ ਹਰਿਰਾਏ ਗੁਰੂ ਹਰਿਕ੍ਰਿਸ਼ਨ ਜੀ ਗੁਰੂ ਬਹਾਦਰ ਤੇਗਾ,

ਗੁਰੂ ਗੋਬਿੰਦ ਸਿੰਘ ਜੀ ਕੇ ਨਮੋ ਧੰਨੀ ਦੇਗ ਅਰ ਤੇਗਾ ।

ਸ

ਬੈਤ

ਗੁਰੂ ਨਾਨਕ ਜੀ ਲਖ ਡੰਡੋਤ ਮੇਰੀ, ਗੁਰੂ ਅੰਗਦ ਜੀ ਸੀਸ ਝੁਕਾਂਵਦਾ ਮੈਂ ।  
 ਅਮਰ ਦਾਸ ਜੀ ਮੇਰੇ ਤੇ ਦਇਆ ਕਰਨੀ, ਸਰਨ ਆਪਦੀ ਗੁਰੂ ਜੀ ਆਂਵਦਾ ਮੈਂ ।  
 ਰਾਮਦਾਸ ਜੀ ਦਾਸ ਨੂੰ ਬਖਸ਼ ਲੈਣਾ, ਆਸ ਰੱਖ ਕਰ ਕਲਮ ਓਠਾਂਵਦਾ ਮੈਂ ।  
 ਗੁਰੂ ਅਰਜਨ ਜੀ ਅਰਜ ਮਨਜ਼ੂਰ ਕਰਨੀ, ਆਸ ਆਪਦੀ ਹੁਣ ਤਕਾਂਵਦਾ ਮੈਂ ।  
 ਗੁਰੂ ਹਰਗੋਬਿੰਦ ਹਰਿਰਾਇ ਗੁਰ ਜੀ, ਬਿਨੇ ਆਪਦੇ ਤਾਈਂ ਸੁਣਾਂਵਦਾ ਮੈਂ ।  
 ਹਰਿਕ੍ਰਿਸ਼ਨ ਜੀ ਦੁਖਾਂ ਨੂੰ ਦੂਰ ਕਰਨਾ, ਆਸ ਆਪਦੇ ਤਾਈਂ ਬਤਾਂਵਦਾ ਮੈਂ ।  
 ਗੁਰੂ ਤੇਗਬਹਾਦਰ ਜੀ ਹਿੰਦ ਚਾਦਰ, ਬੁਧ ਬਖਸ਼ੇ ਜੀ ਦਾਨ ਏਹ ਚਾਹਵੰਦਾ ਮੈਂ ।  
 ਦਸਵੇਂ ਪਾਤਸ਼ਾਹ ਆਣ ਦੀਦਾਰ ਦੇਣਾ, ਦਰਸ ਆਪਦਾ ਕਦੋਂ ਹੈ ਪਾਂਵਦਾ ਮੈਂ ।  
 ਸੰਤ ਤਾਰਨੋ ਮਾਰਨੇ ਦੁਸ਼ਟ ਦੋਖੀ, ਬਿਰਦ ਆਪ ਦਾ ਯਾਦ ਕਰਾਂਵਦਾ ਮੈਂ ।  
 ਭਾਰਤ ਵਰਸ ਨੂੰ ਜਿਵੇਂ ਨਿਹਾਲ ਕੀਤਾ, ਤਾਰੇ ਦਾਸ ਨੂੰ ਵਾਸਤਾ ਪਾਂਵਦਾ ਮੈਂ ।  
 ਸਚੇ ਪਾਤਸ਼ਾਹ ਗਰੰਥ ਏਹ ਕਰੇ ਪੂਰਾ, ਕਰ ਬੇਨਤੀ ਜੇ ਲਖਾਂਵਦਾ ਮੈਂ ।  
 ਸਿੰਘ ਦਾਸ ਵਸਾਖ ਤੇ ਮੇਹਰ ਕਰਨੀ, ਭੁਲ ਆਪਦੇ ਪਾਸੋਂ ਬਖਸ਼ਾਂਵਦਾ ਮੈਂ ।  
 ਦੀਨ ਦਿਆਲ ਜੀ ਬੇਨਤੀ ਸੁਣੋ ਮੇਰੀ, ਆਸ ਆਪਦੀ ਆਇਆ ਹਾਂ ਧਾਰ ਗੁਰ ਜੀ ।  
 ਕਰੋ ਦਇਆ ਜੇ ਮੈਂ ਗਰੀਬ ਉਤੇ, ਬੇੜਾ ਲਾ ਦਿਓ ਦਾਸ ਦਾ ਪਾਰ ਗੁਰ ਜੀ ।  
 ਰੁੜ੍ਹਦਾ ਜਿਵੇਂ ਬਚਾਇਆ ਸੀ ਮੁਲਖ ਤਾਈਂ, ਤਿਵੇਂ ਮੈਨੂੰ ਹੁਣ ਦਿਓ ਖਾਂ ਤਾਰ ਗੁਰ ਜੀ ।

ਕਰੋ ਮੇਹਰ ਗਰੀਬ ਏਹ ਹੋਵੇ ਪੂਰਾ, ਕਰ ਰਿਹਾ ਜੋ ਮੈਂ ਪੁਕਾਰ ਗੁਰ ਜੀ ।

ਸੇਵਕ ਸਿੰਘ ਵਸਾਖ ਤੇ ਦਇਆ ਕਰਨੀ, ਮੈਂ ਜਾਵਾਂ ਬਲਿਹਾਰ ਬਲਿਹਾਰ ਗੁਰ ਜੀ ।

✽

### ਬੰਦਨਾ

ਸ੍ਰੀਮਾਨ ਪਿਆਰਿਆ ਬਿਰਧ ਬਾਬਾ,\* ਸਾਡੀ ਆਪ ਤਾਈਂ ਨਮਸਕਾਰ ਹੋਵੇ ।

ਕਰੋ ਮੇਹਰ ਜੀ ਮੈਂ ਗਰੀਬ ਉਤੇ, ਬੇੜਾ ਭਵਜਲੋਂ ਜਿਸ ਤਰ੍ਹਾਂ ਪਾਰ ਹੋਵੇ ।

ਬਾਬਾ ਸਾਹਿਬ ਜੀ ਸਦਾ ਅਨੰਦ ਰਵਾਂ, ਭਾਣੇ ਵਿਚ ਨਾ ਕੋਈ ਇਨਕਾਰ ਹੋਵੇ ।

ਫੁਰਨਾ ਦੂਈ ਦਾ ਨਿਕਲ ਓਡਾਰ ਹੋਵੇ, ਅੰਦਰ ਵਾਹਿਗੁਰੂ ਏਕੰ ਜੀ ਕਾਰ ਹੋਵੇ ।

ਦਇਆ ਧਾਰ ਕਰ ਕਰੋ ਗਰੀਬ ਪੂਰਾ, ਗੌਰਮੰਟ ਦਾ ਜੁਲਮ ਸਭ ਜ਼ਾਹਰ ਹੋਵੇ ।

ਲਿਖਾਂ ਸਚੇ ਹੀ ਸਚ ਜੋ ਵਰਤਿਆ ਸੀ ਜੁਲਮ ਨਸ਼ਰ ਜੁ ਵਿਚ ਸੰਸਾਰ ਹੋਵੇ ।

ਕਰਾਂ ਬੰਦਗੀ ਸਦਾ ਪ੍ਰੇਮ ਸੇ ਜੀ, ਸਚਖੰਡ ਦਾ ਜਿਵੇਂ ਦੀਦਾਰ ਹੋਵੇ ।

ਆਸਣ ਸਤਵੀਂ ਭੂਮਿਕਾ ਜਾਏ ਲਾਵਾਂ, ਦਇਆ ਆਪਦੀ ਮਦਦਗਾਰ ਹੋਵੇ ।

ਸੇਵਾ ਲਵੋ ਜੀ ਮੈਥੋਂ ਮਹਾਰਾਜ ਉਸੀ, ਖੁਸ਼ ਜਿਸ ਤਰ੍ਹਾਂ ਸਿਰਜਨੇਹਾਰ ਹੋਵੇ ।

ਨਦਰੀਂ ਨਦਰ ਨਿਹਾਲ ਕਰ ਦਿਓ ਬਾਬਾ, ਸਦਾ ਦਰਸ ਜੀ ਓਸ ਕਰਤਾਰ ਹੋਵੇ ।

ਸੇਵਕ ਸਿੰਘ ਵਸਾਖ ਦੀ ਬੇਨਤੀ ਜੀ, ਸ਼ੇਅਰ ਫੁਰੇ ਤੇ ਗਰੀਬ ਤਿਆਰ ਹੋਵੇ ।

✽

\* ਸ੍ਰੀਮਾਨ ਬਾਬੇ ਖੁਸ਼ਾਲ ਸਿੰਘ ਜੀ ਕੋ ਨਮਸਕਾਰ, ਕਿਉਂਕਿ ਏਨ੍ਹਾਂ ਦੀ ਹੀ ਕਿਰਪਾਲਤਾ ਕਰਕੇ ਅਸੀਂ ਵਿਦਿਆ ਪੜ੍ਹੇ ਤੇ ਇਨ੍ਹਾਂ ਦੀ ਦਇਆ ਨਾਲ ਹੀ ਗੁਰਸਿੱਖੀ ਅਥਵਾ ਗੁਰਬਾਣੀ ਦਾ ਬੋਧ ਆਇਆ । ਇਹ ਮਹਾਂਪੁਰਸ਼ ਸਾਡੇ ਪਿਤਾ ਜੀ ਦੇ ਵੱਡੇ ਭਾਈ ਹਨ ਜੀ । ਕਰੀਬਨ ਉਮਰ ਪਚਾਸੀ ਸਾਲ ਹੋਵੇਗੀ । ਵੱਡਾ ਸੋਹਣਾ ਕਦ ਹੈ । ਮਸਹੂਰ ਭਜਨੀਕ ਹਨ ਜੀ ।

(ਹੋਰ ਵੇਰਵਾ ਪੰਨਾ ੪੧ ਤੇ - ਸੰਪਾਦਕ)

## ਦੇਹਰਾ

ਗੁਰੂ ਗਰੰਥ ਪੰਥ ਜੀ ਕੇ ਨੰਮੋ ਰਾਖਣ ਕਿਰਪਾ ਧਾਰ ।  
ਦਇਆ ਕਰਣ ਭਵ ਹਰਣ ਮੈ ਜਾਵਾਂ ਬਲਿਹਾਰ ।

੨

## ਪੰਥ ਅਗੇ ਬੇਨਤੀ

ਸ੍ਰੀਮਾਨ ਪਿਆਰਿਆ ਗੁਰੂ ਪੰਥਾ, ਤੂੰ ਨਿਮਾਣਿਆਂ ਮਾਣ ਦਵੇਣ ਵਾਲਾ ।  
ਜੇ ਸਰਨ ਆਵੇ ਤਿਸ ਕੰਠ ਲਾਵੇ, ਤੂੰਹੀ ਗੁਰਾਂ ਦਾ ਬਚਨ ਕਮਾਉਣ ਵਾਲਾ ।  
ਜੇ ਆਸਰਾ ਤਕ ਕਰ ਆਵੇ ਤੇਰਾ, ਆਸ ਓਸਦੀ ਪੂਰੀ ਕਰਾਉਣ ਵਾਲਾ ।  
ਗੁਰੂ ਰੂਪ ਤੂੰਹੀ ਤੂੰਹੀ ਪੰਥ ਹੈਂ ਤੂੰ, ਤੂੰਹੀ ਜੁਲਮ ਦੀ ਜੜ੍ਹ ਪੁਟਾਉਣ ਵਾਲਾ ।  
ਤੂੰ ਹੀ ਰੋਂਦਿਆਂ ਧੀਰ ਧਰੋਣ ਵਾਲਾ, ਮਜ਼ਾ ਜ਼ਾਲਮਾਂ ਤੂੰ ਹੀ ਚਖਾਉਣ ਵਾਲਾ ।  
ਖੇਹੀ ਬਰਹਮਣੀ ਵਿਚ ਕਸੂਰ ਦੇ ਸੀ, ਰੋਂਦੇ ਬਰਹਮਣ ਨੂੰ ਚੁਪ ਕਰਾਉਣ ਵਾਲਾ ।  
ਜਾ ਘੇਰਿਆ ਸਾਰੇ ਪਠਾਣਾ ਨੂੰ ਤੂੰ, ਬਾਰਾਂ ਕਿਲ੍ਹੇ ਸੈਂ ਤੂੰ ਹੀ ਤੁੜਾਉਣ ਵਾਲਾ ।  
ਤੂੰ ਹੀ ਭੋਰੇ 'ਚੋਂ ਬਰਹਮਣੀ ਕਢ ਕੇ ਤੇ, ਰੋਂਦੇ ਬੋਂਦ ਨੂੰ ਨਾਰੀ ਮਿਲਾਉਣ ਵਾਲਾ ।  
ਅਕਾਲ ਬੁੰਗੇ ਸੀ ਜਦੋਂ ਦੀਵਾਨ ਲਗਾ, ਤੇਰਾ ਖਿਆਲ ਸੀ ਨਾਮ ਧਿਆਉਣ ਵਾਲਾ ।  
ਤਦੋਂ ਕੀਤੀ ਪੁਕਾਰ ਸੀ ਬਰਹਮਣਾਂ ਨੇ, ਨਾਲ ਤੁਰਿਓਂ ਤੂੰ ਦੁਖ ਵੰਡਾਉਣ ਵਾਲਾ ।  
ਤੂੰ ਹੀ ਮਜ਼ਾ ਚਖਾਇਆ ਸੀ ਪਾਪੀਆਂ ਨੂੰ, ਜ਼ਾਲਮ ਮਾਰਿਆ ਪਾਪ ਕਮਾਉਣ ਵਾਲਾ ।  
ਦੇਵੇਂ ਨਾਰੀਆਂ ਦਿਤੀਆਂ ਬਰਹਮਣਾਂ ਨੂੰ, ਘਰ ਉਜੜੇ ਤੂੰ ਹੀ ਵਸਾਉਣ ਵਾਲਾ ।  
ਗਿਲਜੇ ਲੜਕੀਆਂ ਬੰਨ੍ਹ ਕੇ ਲੈ ਚਲੇ, ਖੰਡਾ ਵਾਹ ਕੇ ਤੂੰ ਹੀ ਛੁਡਾਉਣ ਵਾਲਾ ।

ਜ਼ਾਲਮ ਮਾਰ ਕੇ ਸ਼ੇਰਾ ਵਜੀਦੇ ਤਾਈਂ, ਇਟ ਇਟ ਸਰਹਿੰਦ ਖੜਕਾਉਣ ਵਾਲਾ ।  
 ਸੁਦਾਸਰ ਤੂੰ ਹੀ ਜਾ ਗਜਿਆ ਜੀ, ਕਟ ਮੱਸੇ ਦਾ ਸਿਰ ਲਿਆਉਣ ਵਾਲਾ ।  
 ਤੂੰ ਹੀ ਕਾਬਲ ਤੇ ਦਿਲੀ ਨੂੰ ਜੇਰ ਕੀਤਾ, ਜ਼ਾਲਮ ਮੁਲਖ 'ਚੋਂ ਮਾਰ ਮੁਕਾਉਣ ਵਾਲਾ ।  
 ਝੰਡਾ ਤੂੰ ਹੀ ਅਮਰੀਕਾ ਮੇ ਗੱਡ ਕਰਕੇ, ਸੁਤੇ ਭਾਰਤ ਤੂੰ ਹੀ ਜਗਾਉਣ ਵਾਲਾ ।  
 ਗੁਰੂ ਧਾਮ ਨੇ ਤੂੰ ਹੀ ਅਜ਼ਾਦ ਕਰਨੇ, ਝੁਠੇ ਜ਼ਾਲਮਾ ਤਾਈਂ ਕਰਾਉਣ ਵਾਲਾ ।  
 ਸ਼ੇਰਾ ਜ਼ਾਲਮ ਦੀ ਬੀ ਟੀ\* ਨੇ ਹਦ ਕੀਤੀ, ਤੂੰ ਹੀ ਦੁਖ ਮੇ ਸੁਖ ਮਨਾਉਣ ਵਾਲਾ ।  
 ਤੇਰੇ ਪਰਉਪਕਾਰ ਨਹੀਂ ਗਿਣੇ ਜਾਂਦੇ, ਕੌਣ ਜੰਮਿਆ ਹੈ ਭੇਦ ਪਾਉਣ ਵਾਲਾ ।  
 ਤੈਨੂੰ ਮਾਰਨੇ ਵਾਲੇ ਮਰ ਜਾਣ ਸਾਰੇ, ਤੂੰ ਹੀ ਰਹੋਗਾ ਸਚ ਚਮਕਾਉਣ ਵਾਲਾ ।  
 ਮੈ ਤਾਂ ਸਰਨ ਤੇਰੀ ਕਟੀ ਮਹਾਂਬੇੜੀ, ਤੂੰ ਹੀ ਭਵਜਲੋਂ ਪਾਰ ਲੰਘਾਉਣ ਵਾਲਾ ।  
 ਕਰੀਂ ਆਸ ਪੂਰੀ ਬਖਸ਼ੀ ਚਰਨ ਧੂੜੀ, ਤੂੰ ਹੀ ਜੀਵ ਤੇ ਨਾਮ ਜਪਾਉਣ ਵਾਲਾ ।  
 ਕਰੀਂ ਗਰੰਥ ਪੂਰਾ ਰਹੇ ਨਾਹਿ ਉਰਾ, ਸੇਵਕ ਸਿੰਘ ਵਸਾਖ ਲਖਾਉਣ ਵਾਲਾ ।

✖

### ਦਸਾਂ ਪਾਤਸ਼ਾਹੀਆਂ ਦਾ ਰੂਪ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਕੇ ਬੰਦਨਾ

ਦਸਾਂ ਗੁਰਾਂ ਦਾ ਰੂਪ ਮਹਾਰਾਜ ਤੁਸੀਂ, ਪਹਿਲੇ ਆਪ ਨੂੰ ਸੀਸ ਝੁਕਾ ਦਿਆਂ ਮੈਂ ।  
 ਫੇਰ ਲਿਖੂੰ ਮੈਂ ਅਗਲਾ ਹਾਲ ਬਾਬਾ, ਪੁਕਾਰ ਆਪਦੇ ਪਾਸ ਪੁਜਾ ਦਿਆਂ ਮੈਂ ।  
 ਕਲਜੁਗ ਦੇ ਵਿਚ ਹੋ ਜਾਹਰ ਤੁਸੀਂ, ਚਰਨੀ ਆਪਦੀ ਸੀਸ ਝੁਕਾ ਦਿਆਂ ਮੈਂ ।  
 ਸਦਾ ਤੁਸਾਂ ਹੀ ਜੀਵ ਦਾ ਭਲਾ ਕਰਨਾ, ਬਿਨੈ ਆਪ ਨੂੰ ਹੁਣ ਸੁਣਾ ਦਿਆਂ ਮੈਂ ।

\* ਬੀ ਟੀ ਉਹ ਜ਼ਾਲਮ ਅੰਗਰੇਜ਼ ਪੁਲਸੀਆ ਸੀ, ਜੋ ਗੁਰੂ ਕੇ ਬਾਗ ਦੇ ਮੋਰਚੇ ਵੇਲੇ ਪੁਰ ਅਮਨ ਸਿਖਾਂ ਤੇ ਬੇਤਹਾਸ਼ਾ ਡਾਂਗਾਂ ਚਲਾਉਂਦਾ ਸੀ ।

ਕਢ ਲਓ ਚੁਰਾਸੀ ਦੇ ਗੋੜ ਵਿਚੋਂ, ਬਾਬਾ ਸਾਹਿਬ ਜੀ ਆਪ ਬਤਾ ਦਿਆਂ ਮੈਂ ।  
 ਮੇਰਾ ਨਾਮ ਦੇ ਨਾਲ ਪਰੇਮ ਨਿਭੇ, ਚਰਨੀ ਆਪ ਦੀ ਬਾਬਾ ਜੀ ਆ ਗਿਆਂ ਮੈਂ ।  
 ਏਹ ਮਾਇਆ ਜੰਜਾਲ ਨਾ ਪੋਹੇ ਬਾਬਾ, ਬਿਨੈ ਵਿਚ ਗ੍ਰੰਥ ਲਿਖਾ ਦਿਆਂ ਮੈਂ ।  
 ਨਾਲੇ ਕਰੇ ਗਰੰਥ ਏਹ ਆਪ ਪੂਰਾ, ਮੇਹਰ ਕਰੋ ਫਿਰ ਕਲਮ ਚਲਾ ਦਿਆਂ ਮੈਂ ।  
 ਦਇਆ ਕਰੋ ਜੇ ਮੈਂ ਗਰੀਬ ਉਤੇ, ਸ਼ੁਕਰ ਆਪ ਦਾ ਬਾਬਾ ਮਨਾ ਦਿਆਂ ਮੈਂ ।  
 ਦਇਆ ਧਾਰ ਕਰ ਬੇੜਾ ਜੀ ਲਾਓ ਬੰਨੇ, ਗਰੰਥ ਲਿਖਾਂ ਤੇ ਸਾਰਾ ਛਪਾ ਦਿਆਂ ਮੈਂ ।  
 ਗੌਰਮਿੰਟ ਜੋ ਅਤਿਆਚਾਰ ਕੀਤੇ, ਤਵਾਰੀਖ ਦੇ ਵਿਚ ਚੜ੍ਹਾ ਦਿਆਂ ਮੈਂ ।  
 ਬਲ ਬਖਸ਼ ਦੇ ਬਾਬਾ ਜੀ ਸਾਹਿਬ ਮੇਰੇ, ਘਰ ਘਰ ਪਰਚਾਰ ਪੁਚਾ ਦਿਆਂ ਮੈਂ ।  
 ਤੂੰ ਹੀ ਨੀਚ ਨੂੰ ਉਚ ਹੈ ਕਰਨ ਵਾਲਾ, ਤਾਹੀਂ ਆਪਦੇ ਵਾਸਤੇ ਪਾ ਦਿਆਂ ਮੈਂ ।  
 ਜੁਲਮ ਹੋ ਜਾਏ ਜ਼ਾਹਰ ਸੰਸਾਰ ਸਾਰੇ, ਗੌਰਮਿੰਟ ਦੀ ਜੜ੍ਹ ਹਿਲਾ ਦਿਆਂ ਮੈਂ ।  
 ਸਮਝ ਜਾਣ ਜਿਵੇਂ ਸਾਰੇ ਵੀਰ ਮੇਰੇ, ਜੁਲਮ ਵੀਰਾਂ ਦੇ ਕੰਨੀ ਹੁਣ ਪਾ ਦਿਆਂ ਮੈਂ ।  
 ਖੂਨ ਢੰਗ ਦੇ ਨਾਲ ਏਹ ਖਿਚ ਰਹੇ ਨੇ, ਸਾਰੇ ਵੀਰਾਂ ਨੂੰ ਖੋਲ੍ਹ ਸੁਣਾ ਦਿਆਂ ਮੈਂ ।  
 ਹੁਕਮ ਕਰੋ ਹੁਣ ਸਿੰਘ ਵਸਾਖ ਤਾਈਂ, ਕਲਮ ਸਤਿਗੁਰੂ ਅਗੇ ਚਲਾ ਦਿਆਂ ਮੈਂ ।


੨ ੨ ੨

### 3.

## ਸੰਖੇਪ ਜੀਵਨ ਬ੍ਰਿਤਾਂਤ

ਮੋਹਰੇ\* ਸਿੱਖ ਤੋਂ ਮੋਹਰ ਸਿੰਘ ਸਜਿਆ, ਅਮ੍ਰਿਤ ਗੁਰੂ ਦਸਮੇਸ਼ ਛਕਾਇਆ ਜੈਸੇ ।  
ਮੋਹਰ ਸਿੰਘ ਫਿਰ ਗੁਰਾਂ ਦੀ ਸੇਵ ਕੀਤੀ, ਵਰ ਗੁਰੂ ਦਸਮੇਸ਼ ਤੋਂ ਪਾਇਆ ਜੈਸੇ ।  
ਮੋਹਰ ਕੀਤੀ ਮਹਾਰਾਜ ਦਿਆਲ ਹੋਏ, ਗੁਰੂ ਸਾਹਿਬ ਨੇ ਬਚਨ ਫੁਰਮਾਇਆ ਜੈਸੇ ।

\* ਦਾਸ ਦੇ ਪੜਦਾਦਾ ਜੀ ਜਿਨ੍ਹਾਂ ਆਨੰਦਪੁਰ ਸਾਹਿਬ ਵਿਖੇ ਗੁਰੂ ਗੋਬਿੰਦ ਸਿੰਘ ਜੀ ਤੋਂ ਅੰਮ੍ਰਿਤ ਪਾਨ ਕੀਤਾ ਸੀ ।



ਪੁਤਰ ਹੋਣਗੇ ਤੇਰੇ ਜੀ ਪੰਜ ਭਾਈ, ਮੋਹਰ ਸਿੰਘ ਨੂੰ ਗੁਰਾਂ ਵਡਿਆਇਆ ਜੈਸੇ ।  
 ਤੇਰੀ ਕੁਲ 'ਚ ਭਗਤੀ ਤੇ ਸਿੱਖੀ ਰਹਿਸੀ, ਮੋਹਰ ਸਿੰਘ ਨੂੰ ਸਹਿਬਾਂ ਚਤਾਇਆ ਜੈਸੇ ।  
 ਪੰਜ ਪੁਤਰ ਜੀ ਖਾਲਸਾ ਠੀਕ ਹੋਏ, ਗੁਰੂ ਸਾਹਿਬ ਨੂੰ ਸੰਤੋ ਸੀ ਭਾਇਆ ਜੈਸੇ ।  
 ਸੋਭਾ ਸਿੰਘ ਜੀ ਪੈਹਲਾ ਵੀਚਾਰ ਭਾਈ, ਮਿਸਲ ਆਲੂਆਂ ਵਾਲੀ ਰਖਾਇਆ ਜੈਸੇ ।  
 ਜੋਗਾ ਸਿੰਘ ਜੀ ਸਮਝ ਲਓ ਦੂਸਰੇ ਸੀ, ਫੂਲਾ ਸਿੰਘ ਨਿਹੰਗ ਨੇ ਭਾਇਆ ਜੈਸੇ ।  
 ਤੇਰਾ ਸਿੰਘ ਜੀ ਜਤੀ ਸੀ ਸਤੀ ਭਾਰੇ, ਨਾਮ ਵਾਹਿਗੁਰੂ ਇਹਨਾਂ ਧਿਆਇਆ ਜੈਸੇ ।  
 ਹਰੀ ਸਿੰਘ ਜਰਨੈਲ ਦੇ ਨਾਲ ਇਹਨਾਂ, ਖੰਡਾ ਵਿਚ ਜਮਰੋਦ ਦੇ ਵਾਹਿਆ ਜੈਸੇ ।  
 ਮੇਘ ਸਿੰਘ ਤੇ ਬੋਘ ਜੀ ਸਿੰਘ ਸਮਝੋ, ਕਮਾਈ ਕੀਤੀ ਤੇ ਗ੍ਰਿਸਥ ਨਿਭਾਇਆ ਜੈਸੇ ।  
 ਦੂਲਾ ਸਿੰਘ ਜੀ ਪੋਤਰਾ ਮੋਹਰ ਸਿੰਘ ਦਾ, ਜਮਰੋਦ ਤੋਪਾਂ ਦਾ ਕੰਮ ਚਲਾਇਆ ਜੈਸੇ ।  
 ਦੇਵਾ ਸਿੰਘ ਜੀ ਭਾਈ ਸੀ ਦੂਲਾ ਸਿੰਘ ਦਾ, ਸੰਧਾਵਾਲੀਆ ਨਾਲ ਰਖਾਇਆ ਜੈਸੇ ।  
 ਧਰਮ ਮੂਰਤੀ ਆਲਾ ਜੀ ਸਿੰਘ ਭਾਈ, ਚਿਤ ਬੰਦਗੀ ਏਨ੍ਹਾਂ ਲਗਾਇਆ ਜੈਸੇ ।  
 ਬਾਬਾ ਸਿੰਘ ਖੁਸ਼ਾਲ ਵੀਚਾਰ ਭਾਈ, ਸਾਨੂੰ ਬਾਣੀ ਦਾ ਭੇਤ ਬਤਾਇਆ ਜੈਸੇ ।  
 ਜਨਮ ਦਾਸ ਦਾ ਵੀਰ ਜੀ ਜਿਵੇਂ ਹੋਇਆ, ਦਿਆਲ ਸਿੰਘ ਜੀ ਪਿਤਾ ਅਖਵਾਇਆ ਜੈਸੇ ।  
 ਇੰਦ ਕੌਰ ਸੀ ਵੀਰ ਜੀ ਮਾਤ ਮੇਰੀ, ਮੈਨੂੰ ਪਾਲ ਕਰ ਲਾਡ ਲਡਾਇਆ ਜੈਸੇ ।  
 ਪੰਜ ਬਰਸ ਦਾ ਜਦੋਂ ਸਾਂ ਮੈਂ ਹੋਇਆ, ਪਿਤਾ ਗੁਰਮੁਖੀ ਮੈਨੂੰ ਪੜ੍ਹਾਇਆ ਜੈਸੇ ।  
 ਪੜ੍ਹੀ ਵਿਦਿਆ ਚੰਗੀ ਪ੍ਰੇਮ ਸੇ ਜੀ, ਥੋੜ੍ਹੇ ਸਾਲ ਫਿਰ ਮਾਲ ਚਰਾਇਆ ਜੈਸੇ ।  
 ਯਾਰਾਂ ਨੰਬਰ ਰਸਾਲੇ ਦੇ ਵਿਚ ਭਾਈ, ਪਿਤਾ ਭਰਤੀ ਸੀ ਸਾਨੂੰ ਕਰਾਇਆ ਜੈਸੇ ।  
 ਸਤ ਸਾਲ ਸੀ ਨੌਕਰੀ ਕੀਤੀ ਉਥੇ, ਅੰਨ ਜਲ ਓਛਾਲ ਕਰਾਇਆ ਜੈਸੇ ।  
 ਹੱਕੋ ਟਾਪੂ ਸੀ ਚੀਨ ਦੇ ਵਿਚ ਸਿੰਘ, ਥੋੜ੍ਹਾ ਚਿਰ ਫਿਰ ਓਥੇ ਠਹਿਰਾਇਆ ਜੈਸੇ ।



ਫੇਰ ਵਿਚ ਅਮਰੀਕਾ ਦੇ ਜਾ ਪਹੁੰਚਾ, ਰੱਬ ਸਾਰਾ ਸਬੱਬ ਬਣਾਇਆ ਜੈਸੇ ।  
 ਜੁਆਲਾ ਸਿੰਘ ਤੇ ਸਿੰਘ ਸੰਤੋਖ ਭਾਈ, ਪਿਆਰੇ ਵੀਰਾਂ ਨੂੰ ਰੱਬ ਮਿਲਾਇਆ ਜੈਸੇ ।  
 ਬੱਧੀ ਕੋਪਣੀ ਜਿਸ ਤਰ੍ਹਾਂ ਰਲ ਪੰਜਾਂ, ਸਟਾਕ<sup>੧</sup> ਟੋਣ ਮੇਂ ਝੰਡਾ ਝੁਲਾਇਆ ਜੈਸੇ ।  
 ਸੱਦ ਹਿੰਦੂਆਂ ਮੋਮਨਾ ਸਾਰਿਆਂ ਨੂੰ, ਪੋਹ ਸੱਤਵੀ<sup>੨</sup> ਪੁਰਬ ਮਨਾਇਆ ਜੈਸੇ ।  
 ਸਾਰੇ ਵੀਰਾਂ ਦਾ ਓਥੇ ਮਿਲਾਪ ਹੋਇਆ, ਅਖਬਾਰ ਅਸਾਂ ਸੀ ਜਾਰੀ ਕਰਾਇਆ ਜੈਸੇ ।  
 ਕਰ ਅਸਾਂ ਸਲਾਹ ਫਿਰ ਸਾਰਿਆਂ ਨੇ, ਹਰਦਿਆਲ ਐਡੀਟਰ ਬਣਾਇਆ ਜੈਸੇ ।  
 ਜੰਗ ਯੂਰਪ ਦਾ ਜਿਵੇਂ ਫਿਰ ਸ਼ੁਰੂ ਹੋਇਆ, ਕਾਮਾਗਾਟਾ<sup>੩</sup> ਜਹਾਜ਼ ਮੁੜ ਆਇਆ ਜੈਸੇ ।  
 ਓਥੇ ਰਲ ਜਿਉਂ ਅਸਾਂ ਸਲਾਹ ਕੀਤੀ, ਚਲੋ ਦੇਸ਼ ਗੁਰਮੱਤਾ ਪਕਾਇਆ ਜੈਸੇ ।  
 ਦੇਸ਼ ਪਹੁੰਚ ਗਏ ਜੱਥੇ ਜੀ ਬੰਨ੍ਹ ਕਰਕੇ, ਬੰਦ ਪੁਲਸ ਨੇ ਸਾਨੂੰ ਕਰਾਇਆ ਜੈਸੇ ।  
 ਜਿਵੇਂ ਜ਼ਾਲਮਾ ਜਾਲ ਵਛਾਏ ਬੋਹੜੇ, ਕਈਆਂ ਵੀਰਾਂ ਨੂੰ ਫਾਂਸੀ ਲਟਕਾਇਆ ਜੈਸੇ ।  
 ਕਈ ਬਿਨਾ ਕਸੂਰ ਦੇ ਗਏ ਮਾਰੇ, ਮਾਲ ਸਾਰਾ ਹੀ ਜ਼ਬਤ ਕਰਾਇਆ ਜੈਸੇ ।  
 ਜਾਇਆਦਾਦਾਂ ਫਿਰ ਸਾਡੀਆਂ ਜ਼ਬਤ ਕਰਕੇ, ਅੰਡੇਮਾਨ ਦੇ ਵਿਚ ਪੁਚਾਇਆ ਜੈਸੇ ।

[੧] ਸਟੋਕਟਨ (Stockton) - ਅਮਰੀਕਾ ਦੇ ਕੈਲੇਫ਼ੋਰਨੀਆ ਸੂਬੇ ਵਿਚ ਇੱਕ ਕਸਬਾ ਹੈ ।

੨ ਗੁਰੂ ਗੋਬਿੰਦ ਸਿੰਘ ਜੀ ਦਾ ਆਗਮਨ ਪੁਰਬ ।

੩ ਉਹਨੀਂ ਦਿਨੀਂ ਕੈਨੇਡਾ ਵਿਚ ਹਿੰਦੀਆਂ ਨੂੰ ਆਉਣ ਤੋਂ ਰੋਕਣ ਲਈ ਸਰਕਾਰ ਨੇ ਸਿਧੇ ਸਫ਼ਰ ਦੀ ਸਰਤ ਲਗਾ ਦਿਤੀ, ਕਿਉਂਦਿ ਹਿੰਦੁਸਤਾਨ ਤੋਂ ਕੋਈ ਵੀ ਜਹਾਜ਼ ਸਿਧਾ ਕੈਨੇਡਾ - ਅਮਰੀਕਾ ਨਹੀਂ ਜਾਂਦਾ ਸੀ । ਥਾਥਾ ਗੁਰਦਿਤ ਸਿੰਘ (ਸਰਗਾਲੀ, ਅੰਮ੍ਰਿਤਸਰ) ਨੇ "ਕੋਮਾਗਾਟਾ ਮਾਰੂ" (Komagata Maru) ਨਾਂ ਦਾ ਜਾਪਾਨੀ ਸਮੁੰਦਰੀ ਜਹਾਜ਼ ਠੇਕੇ ਤੇ ਲੈਕੇ ੩੭੪ ਹਿੰਦੀ ਮੁਸਾਫ਼ਰਾਂ ਨੂੰ ਸਿਧੇ ਕੈਨੇਡਾ ਲਿਜਾਣ ਦਾ ਓਦਮ ਕੀਤਾ । ਪਰ ਕੈਨੇਡਾ ਸਰਕਾਰ ਨੇ ਇਹਨਾਂ ਨੂੰ ਵੇਰ ਵੀ Vancouver ਘਾਟ ਤੇ ਉਤਰਣ ਨਹੀਂ ਦਿਤਾ । ਵਾਪਸੀ ਤੇ ਕੱਲਕੱਤੇ ਦੇ ਬੱਜ ਬੱਜ ਘਾਟ ਤੇ ੨੯ ਸਤੰਬਰ, ੧੯੧੪ ਨੂੰ ਮੁਸਾਫ਼ਰਾਂ ਨੂੰ ਕੈਦ ਕਰਕੇ ਗਡੀ ਚੜ੍ਹਾਉਣ ਦੀ ਸਕੀਮ ਸੀ । ਮੁਸਾਫ਼ਰਾਂ ਦੇ ਇਨਕਾਰ ਕਰਣ ਤੇ ਗੋਲੀ ਚੱਲੀ - ੧੯ ਸ਼ਹੀਦ ਤੇ ਕਈ ਜ਼ਖਮੀ ਹੋਏ (ਫੋਟੋ ਪੰਨਾ ੧੧੫) - ਸੰਪਾਦਕ ।

ਅੱਠ\* ਓਥੇ ਜਿਓ ਵੀਰ ਸਹੀਦ ਹੋਏ, ਕਹਿਰ ਸਾਡੇ ਤੇ ਓਥੇ ਵਰਤਾਇਆ ਜੈਸੇ ।  
ਭੁੱਖੇ ਰੱਖ ਕੇ ਸ਼ੇਰਾਂ ਨੂੰ ਘਾਇਲ ਕੀਤਾ, ਚਤਰ ਸਿੰਘ\*\* ਨੂੰ ਪਿੰਜਰੇ ਪਾਇਆ ਜੈਸੇ ।  
ਖਾਤਰ ਮੁਲਖ ਦੀ ਵੀਰ ਕੁਰਬਾਨ ਹੋ ਗਏ, ਸਾਨੂੰ ਵਾਂਗ ਕਮਾਨ ਸੁਕਾਇਆ ਜੈਸੇ ।

### [\*ਅੰਡੇਮਾਨ ਸਹੀਦ ਹੋਏ ਗ਼ਦਰੀ ਦੇਸ਼ ਭਗਤ

- ੧ ਸਹੀਦ ਭਾਨ ਸਿੰਘ, ਪਿੰਡ ਸੁਨੇਤ, ਜ਼ਿਲਾ ਲੁਧਿਆਣਾ (ਵੇਰਵਾ ਪੰਨਾ ੯੫ ਦੇ ਹੇਠਾਂ ਤੇ ਫੋਟੋ ਪੰਨਾ ੧੧੬)
- ੨ ਸਹੀਦ ਰੁਲੀਆ ਸਿੰਘ, ਪਿੰਡ ਸਰਾਭਾ, ਜ਼ਿਲਾ ਲੁਧਿਆਣਾ — ਜਨਮ ੧੮੭੯ ਸਹੀਦੀ ੯ ਸਤੰਬਰ, ੧੯੧੭। ਇਹ ਸਹੀਦ ਕਰਤਾਰ ਸਿੰਘ ਦੇ ਪਿੰਡ ਦੇ ਹੀ ਸਨ। ਇਨ੍ਹਾਂ ਨੂੰ ਉਮਰ ਕੈਦ ਕਾਲੇ ਪਾਣੀ ਤੇ ਜਾਇਦਾਦ ਜ਼ਬਤੀ ਦੀ ਸਜ਼ਾ ਹੋਈ ਸੀ।
- ੩ ਸਹੀਦ ਰਾਮ ਰਥਾ, ਪਿੰਡ ਸਸੌਲੀ, ਜ਼ਿਲਾ ਹੋਸ਼ਿਆਰਪੁਰ — ਇਹ ਗ਼ਦਰ ਪਾਰਟੀ ਦੇ ਬਰਮਾ (ਮਾਂਡਲੇ) ਕੇਸ ਦੇ ਉਮਰ ਕੈਦੀ ਸਨ। ਇਹ ੧੯੧੭ ਵਿਚ ਜਦੋਂ ਅੰਡੇਮਾਨ ਲਿਆਂਦੇ ਗਏ, ਤਾਂ ਉਸ ਵੇਲੇ ਲਾਹੌਰ ਕੇਸ ਵਾਲੇ ਗ਼ਦਰੀਆਂ ਦੀ ਹੜਤਾਲ ਚਲ ਰਹੀ ਸੀ। ਇਨ੍ਹਾਂ ਦਾ ਜਨੇਊ ਜੇਲ੍ਹ ਵਾਲਿਆਂ ਨੇ ਜ਼ਬਰਦਸਤੀ ਲਾਹੁਣਾ ਚਾਹਿਆ, ਕਿਉਂਕਿ ਓਥੇ ਕਿਸੇ ਹਿੰਦੂ ਨੂੰ ਜਨੇਊ ਨਹੀਂ ਸੀ ਪਾਉਣ ਦੇਂਦੇ। ਇਹਨਾਂ ਭੁਖ ਹੜਤਾਲ ਕਰ ਦਿਤੀ। ਜ਼ਬਰਦਸਤੀ ਖੁਰਾਕ ਦੇਣ ਦੀ ਕੋਸ਼ਿਸ਼ ਕੀਤੀ ਗਈ। ਫੇਫੜਾ ਜ਼ਖਮੀ ਹੋ ਗਿਆ। ਮਹੀਨੇ ਦੇ ਅੰਦਰ ਹੀ ਸਹੀਦ ਹੋ ਗਏ (ਫੋਟੋ ਪੰਨਾ ੧੧੭)।
- ੪ ਸਹੀਦ ਰੋਡਾ ਸਿੰਘ, ਪਿੰਡ ਰੋਡੇ, ਜ਼ਿਲਾ ਮੋਗਾ — ਇਨ੍ਹਾਂ ਨੂੰ ਪਹਿਲੇ ਕੇਸ ਵਿਚ ਉਮਰ ਕੈਦ, ਕਾਲੇ ਪਾਣੀ ਤੇ ਜਾਇਦਾਦ ਜ਼ਬਤੀ ਦੀ ਸਜ਼ਾ ਹੋਈ ਸੀ। ਇਹ ਵੀ ਜੇਲ੍ਹੀ ਜੁਲਮ ਦਾ ਸ਼ਿਕਾਰ ਹੋਕੇ ਸਹੀਦ ਹੋਏ।
- ੫ ਸਹੀਦ ਬੁਢਾ ਸਿੰਘ, ਪਿੰਡ ਫਿਲੋਕੇ, ਜ਼ਿਲਾ ਗੁਜਰਾਂਵਾਲਾ। ਇਨ੍ਹਾਂ ਨੂੰ ਬਰਮਾ (ਮਾਂਡਲੇ) ਗ਼ਦਰ ਸਾਜ਼ਸ਼ ਕੇਸ ਵਿਚ ਉਮਰ ਕੈਦ ਕਾਲੇ ਪਾਣੀ ਤੇ ਜਾਇਦਾਦ ਜ਼ਬਤੀ ਦੀ ਸਜ਼ਾ ਹੋਈ ਸੀ — ਇਹਨਾਂ ਨੇ ਵੀ ਜੇਲ੍ਹੀ ਜੁਲਮ ਦਾ ਟਾਕਰਾ ਕਰਦਿਆਂ ਸਹੀਦੀ ਪਾਈ (ਫੋਟੋ ਪੰਨਾ ੧੧੮)।
- ੬ ਸਹੀਦ ਨੰਦ ਸਿੰਘ, ਪਿੰਡ ਬੁਰਜ ਚੱਕ ਖੁਰਾਂਵਾਲਾ, ਜ਼ਿਲਾ ਲਾਇਲਪੁਰ — ਇਹ ੨੩ ਨੰਬਰ ਰਸਾਲੇ ਵਿਚ ਫ਼ੌਜੀ ਨੌਕਰੀ ਦੌਰਾਨ ਲਾਹੌਰ (ਮੀਆਂ ਮੀਰ ਛਾਉਣੀ) ਤਾਈਨਾਤ ਸਨ। ਗ਼ਦਰ ਲਹਿਰ ਨਾਲ ਜੁੜ ਗਏ। ਡਾਗਸ਼ਈ (Dagshai) ਕੋਰਟ ਮਾਰਸਲ ਕਰਕੇ ਪਹਿਲਾਂ ਫਾਂਸੀ ਤੇ ਫਿਰ ਘਟਾਕੇ ਉਮਰ ਕੈਦ-ਕਾਲੇ ਪਾਣੀ, ਜਾਇਦਾਦ ਜ਼ਬਤੀ ਦੀ ਸਜ਼ਾ ਸੁਨਾਈ ਗਈ। ਇਹ ਵੀ ਜੇਲ੍ਹੀ ਤਸੱਦਦ ਸਹਾਰਦੇ ਹੋਏ ਸਹੀਦੀ ਪਾ ਗਏ।
- ੭ ਸਹੀਦ ਕਿਹਰ ਸਿੰਘ, ਪਿੰਡ ਮਰਹਾਨਾ ਜ਼ਿਲਾ ਅੰਮ੍ਰਿਤਸਰ — ਇਹ ਸਾਰੇ ਕੈਦੀਆਂ ਨਾਲੋਂ ਵਡੇਰੀ ਉਮਰ ਭਾਵ ੬੨ ਸਾਲਾਂ ਦੇ ਸਨ, ਜਿਸ ਉਮਰ ਤੇ ਅੰਡੇਮਾਨ ਭੇਜਣ ਦੀ ਕਾਨੂੰਨੀ ਮਨਾਹੀ ਸੀ। ਫਿਰ ਵੀ ਇਨ੍ਹਾਂ ਨੂੰ ਨਾ ਬਖਸ਼ਿਆ ਗਿਆ। ਅਖੀਰ ਨਤੀਜਾ ਉਹੀ ਹੋਇਆ - ਸਹੀਦੀ (ਫੋਟੋ ਪੰਨਾ ੧੧੯)।
- ੮ ਸਹੀਦ ਨਥਾ ਸਿੰਘ, ਪਿੰਡ ਢੋਟੀਆਂ, ਜ਼ਿਲਾ ਅੰਮ੍ਰਿਤਸਰ — ਇਹ ਵੀ ਸਹੀਦ ਨੰਦ ਸਿੰਘ ਵਾਂਗ ੨੩ ਨੰਬਰ ਰਸਾਲੇ 'ਚ ਨੌਕਰੀ ਕਰਦੇ ਹੋਏ, ਗ਼ਦਰ ਲਹਿਰ ਵਿਚ ਹਿਸਾ ਲੈਣ ਕਰਕੇ ਅੰਡੇਮਾਨ ਭੇਜ ਦਿੱਤੇ ਗਏ ਤੇ ਸਹੀਦੀ ਪ੍ਰਾਪਤ ਕੀਤੀ।

— ਸੰਪਾਦਕ]

[\*\* ਵੇਰਵਾ ਪੰਨੇ ੮੬ ਤੋਂ ੯੪ ਤੇ ਹੈ। — ਸੰਪਾਦਕ]

ਭਾਰਤ ਸੁੱਤਾ ਸੀ ਲੰਮੀਆਂ ਤਾਣ ਕਰਕੇ, ਕੀਤੀ ਕੁਰਬਾਨੀ ਤੇ ਟੁੰਬ ਜਗਾਇਆ ਜੈਸੇ ।  
 ਕੀਤੀ ਮਿਹਰ ਮਹਾਰਾਜ ਦਿਆਲ ਹੋਏ, ਖਿਆਲ ਮੁਲਖ ਦਾ ਸਾਡੇ 'ਚ ਆਇਆ ਜੈਸੇ ।  
 ਅੰਡੇਮਾਨ ਫਿਰ ਵੀਰੋ ਕਮੇਟੀ ਆਈ, ਕਾਲਾ ਪਾਣੀ ਸੀ ਅਸਾਂ ਤੁੜਾਇਆ ਜੈਸੇ ।  
 ਪੰਥ ਤਾਰ ਖੜਕਾ ਵਲੈਤ ਵੰਨੇ, ਸਾਨੂੰ ਰਿਹਾ ਕਰਾ ਮੰਗਾਇਆ ਜੈਸੇ ।  
 ਪਹੁੰਚੇ ਪਿੰਡ ਅਸੀਂ ਜਦ ਆਣ ਕਰਕੇ, ਪੁਲਸ ਸਾਨੂੰ ਫਿਰ ਤੰਗ ਰਖਾਇਆ ਜੈਸੇ ।  
 ਖੇਡ ਹੋਰ ਦੀ ਹੋਰ ਜੀ ਹੋਈ ਵੀਰੋ, ਗੋਰਮਿੰਟ ਫਿਰ ਜੁਲਮ ਕਮਾਇਆ ਜੈਸੇ ।  
 ਜੁਆਲਾ ਸਿੰਘ<sup>੧</sup> ਤੇ ਜ਼ਾਲਮਾ ਕੈਹਰ ਕੀਤਾ, ਸਿਖੀ ਸਿਦਕ ਸੀ ਸਿੰਘ ਨਿਭਾਇਆ ਜੈਸੇ ।  
 ਪਰਮਾਨੰਦ<sup>੨</sup> ਨੂੰ ਦੁਸ਼ਟਾਂ ਸੀ ਬੈਠ ਲਾਏ, ਮੁਖੋਂ ਸੀ ਨ ਭਗਤ ਫੁਰਮਾਇਆ ਜੈਸੇ ।  
 ਬਾਰਾ ਜਲ੍ਹਿਆਂ ਵਾਲੇ ਮੇਂ ਕਹਿਰ ਹੋਇਆ, ਸਾਡੇ ਵੀਰਾਂ ਨੂੰ ਮਾਰ ਓਡਾਇਆ ਜੈਸੇ ।  
 ਸਾਰਾ ਪੰਥ ਲਾਹੌਰ ਸੀ ਹੋਇਆ ਕੱਠਾ, ਸਾਰੇ ਪੰਥ ਨੇ ਸਾਨੂੰ ਬੁਲਾਇਆ ਜੈਸੇ ।  
 ਸਿਖ ਲੀਗ ਮੇਂ ਸਾਨੂੰ ਖਲਿਆਰ ਕਰਕੇ, ਸਾਰੇ ਪੰਥ ਨੇ ਸਾਨੂੰ ਵਡਿਆਇਆ ਜੈਸੇ ।  
 ਤਰਨ ਤਾਰਨ ਦੇ ਸਾਕੇ ਦੇ ਨਾਲ ਸਾਂ ਮੈਂ, ਦੋ ਵੀਰਾਂ ਨੂੰ ਹਥੀਂ ਜਲਾਇਆ ਜੈਸੇ ।  
 ਬਲਵੰਤ ਸਿੰਘ ਸਰਦਾਰ ਸੀ ਕੁਲੇਵਾਲਾ, ਜਖਮ ਜ਼ਾਲਮਾਂ ਓਸਨੂੰ ਲਾਇਆ ਜੈਸੇ ।

[੧] ਬਾਬਾ ਜਵਾਲਾ ਸਿੰਘ (ਠਠੀਆਂ, ਅੰਮ੍ਰਿਤਸਰ) - ਲਾਹੌਰ ਸੈਂਟਰਲ ਜੇਲ੍ਹ ਅੰਦਰ ਮੁਕਦਮੇ ਦੌਰਾਨ ਇਕ ਸਰਕਾਰੀ ਗਵਾਹ ਨੇ ਕਿਹਾ, "ਜਨਾਬ ਮੁਲਜ਼ਮਾਂ ਨੇ ਪਗਾਂ ਉਲਟੀਆਂ ਪੁਲਟੀਆਂ ਬਧੀਆਂ ਹੋਈਆਂ, ਇਸ ਲਈ ਪਛਾਣ ਨਹੀਂ ਹੋ ਰਹੀ ।" ਇਹ ਸੁਣ ਕੇ ਬਾਬਾ ਜਵਾਲਾ ਸਿੰਘ ਉਚੀ ਉਚੀ ਹੱਸਣ ਲਗ ਪਏ ਤੇ ਕਿਹਾ, "ਪਗਾਂ ਹੀ ਬਦਲੀਆਂ, ਚਿਹਰੇ ਤੇ ਨਹੀਂ ਬਦਲੇ ।" ਸਰਕਾਰੀ ਵਕੀਲ ਨੇ ਗੁਸੇ ਵਿਚ ਕੁਝ ਘੱਟੀਆ ਸਬਦ ਕਹੇ, ਬਾਬਾ ਜੀ ਨੇ ਵੀ ਘੱਟ ਨਹੀਂ ਕੀਤੀ । ਜਜ਼ ਨੇ ੩੦ ਬੈਠਾਂ ਦੀ ਸਜ਼ਾ ਸੁਨਾ ਦਿੱਤੀ (ਫੋਟੋ ਪੰਨਾ ੧੨੦) ।

੨ ਪੰਡਤ ਪਰਮਾਨੰਦ ਝਾਂਸੀ - ੧੮-੧੯ ਸਾਲ ਦੇ ਨੌਜਵਾਨ, ਜਾਪਾਨ ਵਿਚ ਗਏ ਉਦੇਰੀ ਪੜ੍ਹਾਈ ਕਰਨ ਲਈ - ਤੇ ਗ਼ਦਰ ਲਹਿਰ ਵਿਚ ਸ਼ਾਮਲ ਹੋ ਗਏ । ਸਾਰਿਆਂ ਨਾਲ ਕਾਲੇ ਪਾਣੀ ਪਹੁੰਚੇ । ਬੇਰੀ ਜੇਲ੍ਹ ਨੇ ਗ਼ਲਤ ਲਫਜ਼ ਬੋਲੇ - ਇਹਨਾ ਵੀ ਕਰਾਰਾ ਜਵਾਬ ਦਿਤਾ, ਜੇਲ੍ਹ ਨੇ ਗਾਲ੍ਹ ਕੱਢੀ - ਇਹਨਾਂ ਜ਼ੋਰ ਨਾਲ ਓਹਦੇ ਮੱਟੇ ਢਿਡ ਤੇ ਲਤ ਚਾ ਮਾਰੀ, ਓਹ ਡਿਗ ਪਿਆ । ਪਿਛੋਂ ਇਹਨਾਂ ਤੇ ਅਕਹਿ ਤੇ ਅਸਹਿ, ਜੁਲਮ ਕੀਤੇ ਗਏ (ਫੋਟੋ ਪੰਨਾ ੧੨੧) - ਸੰਪਾਦਕ]

ਖੁਦ ਵੇਖ ਨਨਕਾਣੇ ਦੇ ਵਿਚ ਵੀਰੋ, ਨੀਰ ਨੇਤਰੀ ਮੈਂ ਵਹਾਇਆ ਜੈਸੇ ।  
 ਬਾਂਹ ਕਿਸੇ ਦੀ ਕਿਸੇ ਦੇ ਕੇਸ ਰੁਲਦੇ, ਕਹਿਰ ਪਾਪੀਆਂ ਵੀਰੋ ਵਰਤਾਇਆ ਜੈਸੇ ।  
 ਲਛਮਣ ਸਿੰਘ ਨੂੰ ਸਾੜਿਆ ਬੰਨ੍ਹ ਕਰਕੇ, ਸਿੱਖੀ ਸਿਦਕ ਜੀ ਵੀਰ ਨਿਭਾਇਆ ਜੈਸੇ ।  
 ਭਾਣਾ ਵਰਤਿਆ ਗੁਰੂ ਕੇ ਬਾਗ ਵਾਲਾ, ਜ਼ਾਲਮ ਬੀਟੀ ਨੇ ਜ਼ੁਲਮ ਕਮਾਇਆ ਜੈਸੇ ।  
 ਮੈਨੂੰ ਆਵਾਂਦਾ ਓਦੋਂ ਬੁਖਾਰ ਸੀ ਜੀ, ਤੂੰਵੀਂ ਸਿੰਘਾਂ ਨੂੰ ਲੈ ਕਰ ਧਾਇਆ ਜੈਸੇ ।  
 ਜਾਂ ਪਹੁੰਚਿਆ ਮੈਂ ਵੀ ਅਕਾਲ ਬੁੰਗੇ, ਬੀਮਾਰ ਮੈਂ ਕਮੇਟੀ ਅਟਕਾਇਆ ਜੈਸੇ ।  
 ਫਤੇਹ ਹੋਇਆ ਜਿਓ ਮੇਰਚਾ ਬਾਗ ਵਾਲਾ, ਕਬਜ਼ਾ ਸਿੰਘਾਂ ਨੇ ਆਪ ਕਰਾਇਆ ਜੈਸੇ ।  
 ਮਹੰਤ ਆਏ ਕਮੇਟੀ ਦੇ ਪਾਸ ਵੀਰੋ, ਤਹਿਤ ਖਾਲਸੇ ਸਾਰੇ ਬਠਾਇਆ ਜੈਸੇ ।  
 ਬਿਸਨ ਸਿੰਘ ਭਤੀਆ ਜੋ ਦਾਸ ਦਾ ਏ, ਜਨਮ ਕਸਟ ਇਨ ਜਿਸ ਤਰ੍ਹਾਂ ਪਾਇਆ ਜੈਸੇ ।  
 ਹਜ਼ਾਰਾ ਸਿੰਘਾਂ ਤੇ ਬਿਸਨ ਜੀ ਸਿੰਘ ਦੂਜਾ,<sup>੨</sup> ਨਾਲ ਏਨਾਂ ਗੁਰਾਂ ਮਿਲਾਇਆ ਜੈਸੇ ।  
 ਜਨਮ ਕਸਟ ਮੈਂ ਲਿਖੂੰ ਸਵਾਰ ਕਰਕੇ, ਦੇਸ ਭਗਤ ਹੈ ਜਿਥੇ ਪਰਗਟਾਇਆ ਜੈਸੇ ।  
 ਸਚੋਂ ਸਚ ਮੈਂ ਵੀਰੋਂ ਬਿਆਨ ਕਰਨਾ, ਗੌਰਮਿੰਟ ਨੇ ਜ਼ੁਲਮ ਕਮਾਇਆ ਜੈਸੇ ।  
 ਸਿਦਕ ਰਖਿਆ ਜਿਨ੍ਹਾਂ ਹੈ ਜ਼ੁਲਮ ਅੰਦਰ, ਦਰਜਾ ਵੀਰਾਂ ਸ਼ਹੀਦੀ ਦਾ ਪਾਇਆ ਜੈਸੇ ।  
 ਮਿੱਤਰ ਬਣ ਧਰੇਹ ਕਮਾਏ ਜਿਨ੍ਹਾਂ, ਮੁਖ ਉਨ੍ਹਾਂ ਨੇ ਕਾਲਾ ਕਰਾਇਆ ਜੈਸੇ ।  
 ਸੰਨ ਉਨੀ ਸੌ ਚੌਦਾਂ ਤੋਂ ਹੁਣ ਤੇੜੀ, ਗੌਰਮਿੰਟ ਨੇ ਕਹਿਰ ਵਰਤਾਇਆ ਜੈਸੇ ।  
 ਹਾਲ ਏਤਨਾ ਏਸਦੇ ਵਿਚ ਲਿਖਨਾ, ਪਿਛੇ ਲਿਖ ਮੈਂ ਥੋੜਾ ਬਤਾਇਆ ਜੈਸੇ ।  
 ਲਿਖੂੰ ਸਚ ਮੈਂ ਵੀਰੋਂ ਨਿਤਾਰ ਕਰਕੇ, ਹੁਣ ਤੇੜੀ ਕਰਤਾਰ ਵਖਾਇਆ ਜੈਸੇ ।  
 ਦੇਵੇ ਆਣ ਦੀਦਾਰ ਮਹਾਰਾਜ ਮੈਨੂੰ, ਪਿਛੇ ਭਗਤਾਂ ਨੂੰ ਪਾਰ ਲੰਘਾਇਆ ਜੈਸੇ ।

1 ਦਦੇਹਰ ਪਿੰਡ ਦੇ ਸਨ (ਵੇਰਵਾ ਪੰਨਾ ੪੮ ਤੇ ਫੁਟਨੋਟ ਨੰ. ੩) ।

੨ ਇਹ ਵੀ ਦਦੇਹਰ ਪਿੰਡ ਦੇ ਹੀ ਸਨ । ਇਹ ਸਰਦਾਰ ਜਵਾਲਾ ਸਿੰਘ ਜੀ ਦੇ ਸਪੁਤਰ ਸਨ ।

ਸਿੰਘ ਦਾਸ ਵਸਾਖ ਤੇ ਮੇਹਰ ਕਰਨੀ, ਚਰਨੀ ਆਪਦੀ ਤੁਸਾਂ ਹੈ ਲਾਇਆ ਜੈਸੇ ।

✖

### ਬੇਨਤੀ ਸਾਧ ਸੰਗਤ ਪਾਸ

ਸਾਧ ਸੰਗਤ ਜੀ ਦਾਸ ਅਰਜੋਈ ਕਰਦਾ, ਤਾਕਤ ਬਖਸ਼ ਤੂੰ ਕਲਮ ਚਲਾਵਣੇ ਦੀ ।  
 ਗੁਪਤ ਕਰ ਤੂੰ ਦਇਆ ਹੁਣ ਦਾਸ ਉਤੇ, ਬਖਸ਼ ਸਤਿਆ ਜੁਲਮ ਲਿਖਾਵਣੇ ਦੀ ।  
 ਸੇਅਰ ਫੁਰੇ ਹੁਣ ਹੜ੍ਹ ਦਰਿਆ ਵਾਂਗੂੰ, ਤਵਾਰੀਖ ਦੇ ਸੰਤੋ ਲਖਾਵਣੇ ਦੀ ।  
 ਜਿਵੇਂ ਜ਼ਾਲਮਾਂ ਜੁਲਮ ਕਮਾਏ ਬੋਹਤੇ, ਬੁੱਧ ਬਖਸ਼ ਹੁਣ ਜਾਹਰ ਕਰਾਵਣੇ ਦੀ ।  
 ਸਿਦਕ ਰਖਿਆ ਗੁਰੂ ਪਿਆਰਿਆਂ ਨੇ, ਅਕਲ ਦੇ ਤੂੰ ਸਭ ਬਤਾਵਣੇ ਦੀ ।  
 ਪਤਾ ਲਗੇ ਏਹ ਵਿਚ ਸੰਸਾਰ ਸਾਰੇ, ਸੁਰਤੀ ਬਖਸ਼ ਹੁਣ ਸੇਅਰ ਬਨਾਵਣੇ ਦੀ ।  
 ਲਾਜ ਰਖ ਤੂੰ ਲੋਕ ਹੈ ਸੰਤ\* ਕਹਿੰਦੇ, ਕਲਾ ਬਖਸ਼ ਦੇ ਨਾਮ ਧਿਆਵਣੇ ਦੀ ।  
 ਮੇਰੀ ਕਲਮ ਹੁਣ ਚਲੇ ਜੀ ਪੌਣ ਵਾਂਗੂੰ, ਜੁਲਮ ਲਿਖ ਕਰ ਸਾਰੇ ਸੁਨਾਵਣੇ ਦੀ ।  
 ਸਿੰਘ ਦਾਸ ਵਸਾਖ ਤੇ ਮੇਹਰ ਕਰਨੀ, ਲਿਵ ਲਗੀ ਰਹੇ ਦਰਸ ਜੀ ਪਾਵਣੇ ਦੀ ।

✖ ✖ ✖

[\* ਬਾਬਾ ਜੀ ਨੂੰ ਅਮਰੀਕਾ ਵਿਚ ਹੁੰਦਿਆ ਵੀ ਸਾਰੇ ਸੰਤ ਜੀ ਹੀ ਕਹਿੰਦੇ ਸੀ । — ਸੰਪਾਦਕ]

4.

## ਪਿੰਡ ਦਾ ਇਤਿਹਾਸ

ਸਿਰਤਾਜ ਪਿਆਰਿਓ ਸਾਧ ਸੰਤੋ, ਨਗਰ ਆਪਦਾ ਦਿਆਂ ਬਤਾ ਪਹਿਲਾਂ ।  
ਅੰਮ੍ਰਿਤਸਰ ਹੈ ਜ਼ਿਲਾ ਵਿਚਾਰ ਭਾਈ, ਤਰਨ ਤਾਰਨ ਤਸੀਲ ਲਿਖਾ ਪਹਿਲਾਂ ।  
ਡਾਕਖਾਨਾ ਹੈ ਵਡੀ ਸਰਹਾਲੀ ਸੰਤੋ, ਸਾਰੇ ਵੀਰਾਂ ਨੂੰ ਦਿਆਂ ਸੁਣਾ ਪਹਿਲਾਂ ।  
ਚੜ੍ਹਦੇ ਪਟੀਓ ਤੀਨ ਹੈ ਕੋਸ ਭਾਈ, ਸਾਡੇ ਵਡਿਆਂ ਦੀਆ ਵਸਾ ਪਹਿਲਾਂ ।  
ਚਲ ਮਾਲਵੇ ਵਲੋਂ ਜੀ ਆਏ ਦੋਵੇਂ, ਚਾਚਾ ਲੈ ਭਤੀਆ ਗਣਾਂ ਪਹਿਲਾਂ ।  
ਨਾਮ ਚਾਚੇ ਦਾ ਸਮਝੋ ਦਦੇਹਰ ਸੀ ਜੀ, ਮੋੜਾ ਓਸਨੇ ਗਡਿਆ ਆ ਪਹਿਲਾਂ ।  
ਨਾਮ ਉਸਦੇ ਗਾਉਂ ਦਦੇਹਰ ਹੋਇਆ, ਵੱਸੇ ਦੋਵੇਂ ਸੀ ਖੁਸ਼ੀ ਮਨਾ ਪਹਿਲਾਂ ।  
ਚਾਚਾ ਪਿੰਡ ਸੀ ਕੋਈ ਵਿਹਾਰ ਕਰਦਾ, ਮਝੀ ਚਾਚੇ ਭਤੀਆ ਖੁਲ੍ਹਾ ਪਹਿਲਾਂ ।  
ਬਾਹਰ ਚਾਰਦੇ ਚਾਰਦੇ ਰਾਤ ਹੋਈ, ਜੰਗਲ ਬੋਹੁਤ ਸੀ ਬੇ ਬਹਾ ਪਹਿਲਾਂ ।  
ਮਝੀ ਬਹੁਤ ਪਿਆਸੀਆਂ ਹੋ ਗਈਆਂ, ਜਲ ਰਿਹਾ ਸੀ ਲਭ ਲਭਾ ਪਹਿਲਾਂ ।  
ਗਿਆ ਲਭਦਾ ਲਭਦਾ ਇਕ ਪਾਸੇ, ਹੋਈ ਓਸ ਕਰਤਾਰ ਰਜਾ ਪਹਿਲਾਂ ।  
ਇਕ ਡੇਰਾ ਤੇ ਢਾਬ ਫਿਰ ਨਜ਼ਰ ਆਈ, ਮਝੀ ਠੇਲ੍ਹੀਆਂ ਢਾਬ ਵਿਚ ਜਾ ਪਹਿਲਾਂ ।  
ਮਝੀ ਬੈਠੀਆਂ ਜਲ ਦੇ ਵਿਚ ਸੰਤੋ, ਆਪ ਗਿਆ ਫਿਰ ਡੇਰੇ ਵਲ ਧਾ ਪਹਿਲਾਂ ।

ਜਾ ਵੇਖਿਆ ਜਗੀਆਂ ਬੈਠਿਆਂ ਨੂੰ, ਸੀਸ ਸੰਤਾਂ ਨੂੰ ਦੀਆ ਝੁਕਾ ਪਹਿਲਾਂ ।  
 ਭੀ ਨਾਥ ਸੀ ਜੋਗੀ ਦਾ ਨਾਮ ਸੰਤੋ, ਗੋਰਖ ਨਾਥ ਦਾ ਚੇਲਾ ਸੁਣਾ ਪਹਿਲਾਂ ।  
 ਡੇਰਾ ਪਾਕਰ ਕੰਢੇ ਢਾਬ ਦੇ ਜੀ, ਰਿਹਾ ਓਥੇ ਸੀ ਨਾਮ ਧਿਆ ਪਹਿਲਾਂ ।  
 ਗੋਸ਼ਟ ਆਪਸ ਵਿਚ ਜੀ ਹੋਈ ਉਥੇ, ਕੀਤੀ ਜਦੋਂ ਸੀ ਪੁਛ ਪੁਛਾ ਪਹਿਲਾਂ ।  
 ਜੇ ਮਝੀਆਂ ਚਾਰਦਾ ਗਿਆ ਸੀ ਜੀ, ਏਦ੍ਹਾਂ ਨਾਮ ਸਰਹਾਲੀ ਲਖਾ ਪਹਿਲਾਂ ।  
 ਓੜਕ ਨਿਬੜੀ ਏਹੋ ਸੀ ਬਾਤ ਓਥੇ, ਦੋਹਾਂ ਲਈ ਸਲਾਹ ਪਕਾ ਪਹਿਲਾਂ ।  
 ਨਾਥ ਆਖਿਆ ਮੇਰੇ ਤੂੰ ਕੋਲ ਆਜਾ, ਤੇਰਾ ਦੇਈਏ ਖਾਂ ਨਗਰ ਵਸਾ ਪਹਿਲਾਂ ।  
 ਸਰਹਾਲੀ ਆਖਿਆ ਚਾਚੇ ਨੂੰ ਪੁਛ ਲਾਂ ਮੈਂ, ਦੋਵੇਂ ਲਈਏ ਸਲਾਹ ਬਣਾ ਪਹਿਲਾਂ ।  
 ਫੇਰ ਆ ਜਾਊਂ ਤੇਰੇ ਮੈ ਕੋਲ ਸੰਤਾ, ਚਾਚਾ ਆਖੂ ਤੇ ਆਊਂਗਾ ਤਾਂ ਪਹਿਲਾਂ ।  
 ਏਹ ਮਤਾ ਜੋਗੀਸਰਾਂ ਨਾਲ ਕਰਕੇ, ਮਝੀਂ ਮੋੜੀਆਂ ਫੇਰ ਪਿਛਾਂਹ ਪਹਿਲਾਂ ।  
 ਘਰ ਆਣਕੇ ਚਾਚੇ ਨੂੰ ਪੁਛਦਾ ਜੀ, ਕਰ ਆਇਆ ਜੋ ਓਥੇ ਸਲਾਹ ਪਹਿਲਾਂ ।  
 ਚਾਚੇ ਆਖਿਆ ਸੋਹਣੀ ਹੈ ਬਾਤ ਬਚਾ, ਤੇਰਾ ਦੇਈਏ ਖਾਂ ਨਗਰ ਬਣਾ ਪਹਿਲਾਂ ।  
 ਦੋਹਾਂ ਕੀਤੀ ਸੀ ਏਹੋ ਸਲਾਹ ਸੰਤੋ, ਪਹੁੰਚੇ ਜੋਗੀਆਂ ਡੇਰੇ ਸੀ ਜਾ ਪਹਿਲਾਂ ।  
 ਨਾਮ ਭਤੀਏ ਦੇ ਬਧੀ ਸਰਹਾਲੀ ਸਮਝੋ, ਚਾਚਾ ਘਰ ਨੂੰ ਗਿਆ ਸੀ ਆ ਪਹਿਲਾਂ ।  
 ਚਾਚਾ ਰਿਹਾ ਦਦੇਹਰ ਸੀ ਜਾ ਕਰਕੇ, ਸਰਹਾਲੀ ਰਿਹਾ ਸਰਹਾਲੀ ਵਸਾ ਪਹਿਲਾਂ ।  
 ਏਸੇ ਤਰ੍ਹਾਂ ਫੇਰ ਦੋਵੇਂ ਰਹੇ ਵਸਦੇ ਜੀ, ਪੂਜਾ ਜੋਗੀਆਂ ਦਿੰਦੇ ਚੜ੍ਹਾ ਪਹਿਲਾਂ ।  
 ਚਾਲੀ ਪਿੰਡ ਫਿਰ ਵਸੇ ਸਰਹਾਲੀ 'ਚੋਂ ਜੀ, ਦਿੱਤੀ ਪੀੜ੍ਹੀ ਕਰਤਾਰ ਵਧਾ ਪਹਿਲਾਂ ।  
 ਬਾਬਾ ਨੰਦ ਸਿੰਘ ਹੋਏ ਸਰਹਾਲੀ 'ਚੋਂ ਜੀ, ਰਹੇ ਜਿਹੜੇ ਸੀ ਨਾਮ ਧਿਆ ਪਹਿਲਾਂ ।



ਸੰਤ ਰਾਮ ਸਿੰਘ ਏਨਾ ਸਪੂਤ ਹੋਇਆ, ਬੁੰਗਾ<sup>੧</sup> ਗਏ ਜੋ ਸੰਤੋ ਬਣਾ ਪਹਿਲਾਂ ।  
 ਨਗਰ ਵਿਚ ਸੀ ਡੇਰਾ ਬਣਾਇਆ ਚੰਗਾ, ਲੰਗਰ ਦੀਆ ਸੀ ਏਨ੍ਹਾਂ ਚਲਾ ਪਹਿਲਾਂ ।  
 ਬਾਬਾ ਸਿੰਘ ਗੁਰਦਿਤ<sup>੨</sup> ਜੀ ਹੋਏ ਏਥੋਂ, ਲਿਆ ਜਿਨ੍ਹਾਂ ਸੀ ਪੂਰ ਚੜ੍ਹਾ ਪਹਿਲਾਂ ।  
 ਸਾਰੀ ਦੁਨੀਆਂ ਵਿਚ ਏਹ ਹੋਏ ਰੋਸ਼ਨ, ਜੱਸ ਏਨ੍ਹਾਂ ਦਾ ਰਿਹਾ ਹੈ ਛਾ ਪਹਿਲਾਂ ।  
 ਨਹੰਗ ਸਿੰਘ<sup>੩</sup> ਜਵੰਦ ਸਿੰਘ ਹੋਏ ਏਥੋਂ, ਨਹੰਗੀ ਗਏ ਜੋ ਬਾਣਾ ਸਜਾ ਪਹਿਲਾਂ ।  
 ਜਗ੍ਹਾ ਓਨ੍ਹਾਂ ਦੀ ਓਨ੍ਹਾਂ ਦਾ ਪੁੱਤ ਸਮਝੋ, ਰਹਿਤ ਗੁਰੂ ਕੀ ਰਹੇ ਬਤਾ ਪਹਿਲਾਂ ।  
 ਬਾਬਾ ਸਿੰਘ ਨੌਰੰਗ<sup>੪</sup> ਜੀ ਸਮਝੋ ਏਥੋਂ, ਸੋਜੀ ਖੇਡਦੇ ਰਹੇ ਜੋ ਜਾ ਪਹਿਲਾਂ ।  
 ਕੇਹਰ ਸਿੰਘ ਜੋ ਬਿਰਧ ਹੈ ਪਟੀਵਾਲੇ, ਏਨ੍ਹਾਂ ਵਿਚੋਂ ਮੈਂ ਦਿਆਂ ਗਣਾ ਪਹਿਲਾਂ ।  
 ਤੇਜਾ ਸਿੰਘ<sup>੫</sup> ਸਰਦਾਰ ਸਮੁੰਦਰੀ ਜੀ, ਸੋਭਾ ਰਹੇ ਜੋ ਪੰਥ ਮੇਂ ਪਾ ਪਹਿਲਾਂ ।  
 ਰਹੇ ਸੇਵਾ ਕਮਾ ਹੁਣ ਮੁਲਖ ਦੀ ਜੀ, ਜੱਸ ਖਟਿਆ ਬੇ ਬਹਾ ਪਹਿਲਾਂ ।  
 ਲਛਮਣ ਸਿੰਘ<sup>੬</sup> ਤੇ ਮੋਹਰ ਸਿੰਘ ਜਾਣੋ, ਚੰਨਣ ਸਿੰਘ ਜੀ ਗਏ ਨੇ ਧਾ ਪਹਿਲਾਂ ।  
 ਮੁਰਾਣੇ ਨਗਰੋ ਲੈ ਕਰ ਸਿੰਘਾਂ ਨੂੰ ਜੀ, ਵੜੇ ਜੇਲ੍ਹ ਮੇਂ ਬੀਸਾ ਸਿੰਘ ਜਾ ਪਹਿਲਾਂ ।  
 ਅਜੇ ਜੇਲ੍ਹ ਮੇਂ ਹੋਲੀ ਏਹ ਖੇਡ ਰਹੇ ਨੇ, ਜੁਲਮ ਅਗੇ ਜੀ ਸਿਦਕ ਟਿਕਾ ਪਹਿਲਾਂ ।

੧ ਤਰਨਤਾਰਨ ਵਿਖੇ ਬੁੰਗਾ ਬਣਾਇਆ ਇਹਨਾ ਕਸ਼ਟ ਸਹਿ ਕਰਕੇ ।

੨ ਬਾਬਾ ਗੁਰਦਿਤ ਸਿੰਘ (ਸਰਹਾਲੀ) ਜਿਨ੍ਹਾਂ ਨੇ ੧੮੧੪ ਵਿਚ ਕੌਮਾਗਾਟਾ ਮਾਰੂ ਜਹਾਜ਼ ਤੇ ਹਿੰਦੋਸਮਾਨੀ ਮੁਸਾਫਰਾਂ ਦਾ ਪੂਰ ਕੈਨੇਡਾ ਲਿਜਾਣ ਦਾ ਓਦਮ ਕੀਤਾ ਸੀ । (ਵਿਰਵਾ ਪੰਨਾ ੧੪, ਫੁਟਨੋਟ ਨੰ: ੩)

੩ ਸੰਤ ਜਵੰਦ ਸਿੰਘ ਨਠੇ ਵਾਲੇ ਓਨ੍ਹਾਂ ਦੀ ਜਗ੍ਹਾ ਓਨ੍ਹਾਂ ਦੇ ਪੁਤਰ ਭਾਈ ਗੁਰਦਿੱਤ ਸਿੰਘ ਜੀ ਐਸ ਵਕਤ ਹਨ ਜੀ ।

੪ ਬਾਬਾ ਨਹੰਗ ਸਿੰਘ ਜੀ ਭਾਈ ਕੇਹਰ ਸਿੰਘ ਦੇ ਸਕੇ ਚਾਚੇ ਰਾਏਕੇ ਬੁਰਜ ਵਾਲੇ ਵੀ ਸਰਹਾਲੀ 'ਚੋਂ ਸਨ । ਏਹ ਬਾਬਾ ਜੀ ਬੜੇ ਭਾਰੇ ਜਵਾਨ ਸੀ ਜੀ ।

੫ ਸਰਦਾਰ ਤੇਜਾ ਸਿੰਘ ਜੀ ਸਮੁੰਦਰੀ ਵੀ ਰਾਏ ਬੁਰਜ ਹਨ ਜੀ ਜੋ ਐਸ ਵਕਤ ਸਿਰੋਮਣੀ ਪ੍ਰਬੰਧਕ ਕਮੇਟੀ ਮੇਂ ਸੇਵਾ ਸਚੇ ਦਿਲੋਂ ਕਰ ਰਹੇ ਹਨ ।

੬ ਏਹ ਬਾਬਾ ਲਛਮਣ ਸਿੰਘ ਤੇ ਮਿਹਰ ਸਿੰਘ, ਭਾਈ ਬੀਸਾ ਸਿੰਘ, ਭਾਈ ਚੰਨਣ ਸਿੰਘ ਐਸ ਵਕਤ ਹੋਰਨਾਂ ਬਾਬੂਆਂ ਸਿੰਘਾਂ ਨੂੰ ਨਾਲ ਲੈ ਕਰ ਜੇਲ੍ਹ ਯਾਤਰਾ ਮੇਂ ਹਨ । ਮੁਰਾਣਾ ਵੀ ਸਰਹਾਲੀ ਵਿਚੋਂ ਹੈ ।



ਏਹ ਦਾਸ ਦੇ ਸਮਝ ਲਉ ਖਾਨਦਾਨੋਂ, ਉਪਰ ਦੀਏ ਜੇ ਮੈਂ ਲਿਖਾ ਪਹਿਲਾਂ ।  
 ਸੁਣੋ ਚਾਚੇ ਦੀ ਅੰਸ ਜਿਉ ਵਧੀ ਬਹੁਤੀ, ਓਢੀ ਦਿਉ ਮੈਂ ਅਗੇ ਬਤਾ ਪਹਿਲਾਂ ।  
 ਸਿੰਘ ਦਾਸ ਵਸਾਖ ਤੇ ਮੇਹਰ ਕਰਨੀ, ਸਚੇ ਪਾਤਸ਼ਾਹ ਦੀਆ ਫਰਮਾ ਪਹਿਲਾਂ ।

੨ ੨ ੨

## 5.

### ਦੇਹਰ ਚਾਚੇ ਦਾ ਬ੍ਰਿਤਾਂਤ

ਹਾਲ ਦਸਿਆ ਸਾਰਾ ਭਤੀਏ ਦਾ ਜੀ, ਦਿਆਂ ਚਾਚੇ ਦਾ ਹੁਣ ਬਤਾ ਸਮਝੋ ।  
ਰਿਹਾ ਚਾਚਾ ਦੇਹਰ ਮੇਂ ਵਸਦਾ ਜੀ, ਪੀੜ੍ਹੀ ਵਧੀ ਸੀ ਬਹੁਤ ਜੀ ਆ ਸਮਝੋ ।  
ਨਗਰ ਏਹਦੇ 'ਚੋਂ ਲਾਂਹਬ ਹੈ ਬਹੁਤ ਬਝੇ, ਵੱਡੇ ਵੱਡੇ ਜੀ ਦਿਆਂ ਗਣਾ ਸਮਝੋ ।  
ਸ਼ੇਰ ਸਿੰਘ ਸੀ ਸੂਰਮਾ ਏਦੇ ਵਿਚੋਂ, ਨਸ਼ੈਰਾ ਭੜਾਣਾ ਮੈਂ ਦਿਆਂ ਲਿਖਾ ਸਮਝੋ ।  
ਕਿਕਰ ਸਿੰਘ ਭਲਵਾਨ ਦੇ ਵੱਡੇ ਸੰਤੋ, ਗਏ ਏਥੋਂ ਸੀ ਦਿਆਂ ਸੁਣਾ ਸਮਝੋ ।  
ਸ਼ੇਰ ਸਿੰਘ ਸੀ ਵਕਤ ਰਣਜੀਤ ਸਿੰਘ ਦੇ, ਹੋਇਆ ਸੂਰਮਾ ਨਾਲੇ ਦਾਨਾ ਸਮਝੋ ।  
ਅਜੇ ਤਕ ਹਨ ਕਿਲ੍ਹੇ ਜੀ ਪਏ ਉਹਦੇ, ਜੇਹੜੇ ਸੂਰਮਾ ਗਿਆ ਬਣਾ ਸਮਝੋ ।  
ਕਿਕਰ ਸਿੰਘ ਨੂੰ ਜਾਣਦਾ ਮੁਲਖ ਸਾਰਾ, ਦੂਰ ਦੂਰ ਤੱਕ ਘੁਲਦਾ ਸੀ ਜਾ ਸਮਝੋ ।  
ਮੇਰੇ ਵੇਹੰਦਿਆਂ ਸਾਡੇ ਜੀ ਪਿੰਡ ਆਇਆ, ਸੀਸ ਦੀਆ ਮਸਾਣੀ ਨਿਵਾ ਸਮਝੋ ।  
ਮੁਖੋਂ ਬੋਲਿਆ ਧੰਨ ਹੈ ਏਹ ਮੜ੍ਹੀਆਂ, ਵਡੇ ਦੀਏ ਸੀ ਏਥੇ ਜਲਾ ਸਮਝੋ ।  
ਨੜਵੜ ਹੈ ਨਗਰ ਜੀ ਏਥੋਂ ਗਿਆ, ਅਟਾਰੀ ਪਾਸ ਹੈ ਵਸਿਆ ਜਾ ਸਮਝੋ ।

੧ ਏਹ ਸੂਰਬੀਰ ਓਹ ਸ਼ੇਰ ਸਿੰਘ ਹਨ ਜਿਸਦੇ ਅਜੇ ਤਕ ਭੜਾਣੇ ਮੇਂ ਕਿਲ੍ਹੇ ਮੌਜੂਦ ਹਨ, ਜਿਸਤੋਂ ਡਰਦੇ ਧਿਆਨ ਸਿੰਘ ਵਜ਼ੀਰ ਨੇ ਏਨ੍ਹਾਂ ਨੂੰ ਜਹਿਰ ਦਿਵਾ ਕਰ ਮਰਵਾਇਆ ਸੀ ।

ਬਾਬਾ ਵਸਾਖਾ ਸਿੰਘ\* ਸੰਤ ਮਸ਼ਹੂਰ ਹੋਏ, ਉਥੇ ਜਨਮ ਸੀ ਉਹਨਾਂ ਲਿਆ ਆ ਸਮਝੋ ।  
 ਬਲਵੰਤ ਸਿੰਘ ਵੀ ਬਾਬਾ ਜੀ ਹੋਏ ਉਥੇ, ਕਠੇ ਰਹੇ ਸੀ ਨਾਮ ਧਿਆ ਸਮਝੋ ।  
 ਪਰਗਟ ਹੋਏ ਸੀ ਜਮੀਤ ਸਿੰਘ ਜੀ, ਮੰਨ ਰਹੇ ਕਰਤਾਰ ਰਜਾ ਸਮਝੋ ।  
 ਸੰਗਤ ਸਿੰਘ ਜੀ ਬਾਬਾ ਵੀ ਨਾਲ ਇਹਨਾਂ, ਧਨਾ ਸਿੰਘ ਵੀ ਲਿਆ ਰਲਾ ਸਮਝੋ ।  
 ਗੁਪਤ ਚੋਲੇ ਏਹ ਸੰਤ ਜੀ ਧਾਰ ਕਰਕੇ, ਗਏ ਆਪਣਾ ਆਪ ਛੁਪਾ ਸਮਝੋ ।  
 ਚੋਲੇ ਏਹਨਾਂ ਦੇ ਪਿਛਲੇ ਬਹੁਤ ਉਥੇ, ਗਏ ਗੁਪਤ ਗਰਿਸਥ ਨਭਾ ਸਮਝੋ ।  
 ਬਾਬਾ ਠਾਕਰ ਜੀ ਏਹਨਾਂ ਦੇ ਨਾਲ ਸੀ ਜੀ, ਕਠੇ ਰਹੇ ਸੀ ਨਾਲ ਇਹ ਭਾ ਸਮਝੋ ।  
 ਬਾਬਾ ਠਾਕਰ ਜੀ ਮੁਖੀ ਸਨ ਸਾਰਿਆਂ ਦੇ, ਖੇਡ ਦੇਂਦੇ ਸੀ ਕਦੇ ਵਰਤਾ ਸਮਝੋ ।  
 ਮੁਖੋਂ ਕਹਿਣ ਜੋ ਬਚਨ ਸੀ ਪੂਰੇ ਹੁੰਦੇ, ਜੋ ਦੇਣਾ ਜੀ ਮੁਖੋਂ ਫਰਮਾ ਸਮਝੋ ।  
 ਅੱਡ ਅੱਡ ਹਨ ਬਣੇ ਅਸਥਾਨ ਉਥੇ, ਪਰੇਮੀ ਰਹੇ ਨੇ ਸੇਵਾ ਕਮਾ ਸਮਝੋ ।  
 ਬਾਬਾ ਰੂੜ੍ਹ ਸਿੰਘ ਓਥੇ ਮਹੰਤ ਹੈ ਜੀ, ਬਿਸ਼ਨ ਸਿੰਘ ਨੂੰ ਨਾਲ ਰਲਾ ਸਮਝੋ ।  
 ਸੰਗਤ ਆਂਵਦੀ ਪੋਠੇ ਜੀ ਹਾਰ ਸਾਰਾ, ਪਸ਼ੋਰ ਤੱਕ ਹੈ ਆਂਵਦੇ ਧਾ ਸਮਝੋ ।  
 ਪੋਊ ਵਿੰਡ ਹੈ ਵੀਰ ਜੀ ਏਹਦੇ ਵਿਚੋਂ, ਨਾਰਲੀ ਨਾਰਲਾ ਦਿਆਂ ਗਣਾ ਸਮਝੋ ।  
 ਨੌਧ ਸਿੰਘ ਪਠਾਣਕਾ ਏਹਦੇ ਵਿਚੋਂ, ਰਿਹਾ ਵਿਚ ਅਮਰੀਕਾ ਦੇ ਜਾ ਸਮਝੋ ।  
 ਰੂੜ੍ਹੀ\*\* ਵਾਲਿਓਂ ਸਿੰਘ ਸ਼ਹੀਦ ਹੋਏ, ਸਾਡੇ ਵਿਚੋਂ ਸੀ ਦਿਆਂ ਸੁਣਾ ਸਮਝੋ ।

\* ਏਹ ਸੰਤ ਮੰਡਲੀ ਮਹਾਂ ਪੂਰਨ ਮਹਾਤਮਾ ਰਣਜੀਤ ਸਿੰਘ ਮਹਾਰਾਜੇ ਦੇ ਵਕਤ ਹੋਏ ਹਨ ਜੀ । ਆਪਣੇ ਆਪ ਨੂੰ ਏਹ ਸੰਤ ਛੁਪਾ ਕਰ ਰਖ ਰਹੇ ਸਨ ਮਗਰ ਲਾਲ ਕਦ ਗੁੱਝੇ ਰਹਿੰਦੇ ਹਨ ਜੀ । ਪਰਗਟ ਹੋ ਜਾਂਦੇ ਹਨ । ਸਰਦਾਰ ਸ਼ਾਮ ਸਿੰਘ ਅਟਾਰੀ ਵਰਗੇ ਸੂਰਬੀਰ ਏਹਨਾਂ ਦੀ ਸੇਵਾ ਕਰਦੇ ਰਹੇ ਹਨ ਜੀ ।  
 [\*\* ਪਿੰਡ ਰੂੜ੍ਹੀਵਾਲਾ ਦੇ ਚਾਰ ਗ਼ਦਰੀ ਫੌਜੀਆਂ ਨੂੰ ੩ ਸਤੰਬਰ, ੧੯੧੫ ਨੂੰ ਅੰਬਾਲਾ ਜੇਲ੍ਹ ਵਿਚ ਫਾਂਸੀ ਦਿਤੀ ਗਈ ਸੀ :

- ਸ਼ਹੀਦ ਵਧਾਵਾ ਸਿੰਘ ਸਪੁਤਰ ਸ: ਸੁਰੈਣ ਸਿੰਘ ।

- ਸ਼ਹੀਦ ਭਾਗ ਸਿੰਘ ਸਪੁਤਰ ਸ: ਬੂੜ ਚੰਦ ।

- ਸ਼ਹੀਦ ਮੋਤਾ ਸਿੰਘ ਸਪੁਤਰ ਸ: ਈਸ਼ਰ ਸਿੰਘ ।

- ਸ਼ਹੀਦ ਤਾਰਾ ਸਿੰਘ ਸਪੁਤਰ ਸ: ਸ਼ਾਮ ਸਿੰਘ । — ਸੰਪਾਦਕ]

ਮੇਰੀ ਸਮਝ ਮੈਂ ਬਹੁਤ ਗਰੰਥ ਵੱਧਦਾ, ਲਿਖਾਂ ਅਗੇ ਨਾ ਮੁੜਾਂ ਪਿਛਾਂਹ ਸਮਝੇ ।

ਏਸ ਵਿਚੋਂ ਹੈ ਖਾਨ ਜੀ ਦਾਨ ਸਾਡਾ, ਪਿਛੇ ਦੀਆਂ ਹੈ ਜੇ ਲਿਖਾ ਸਮਝੇ ।

ਪਤੀ ਸੂਰੇ ਕੀ ਵਿਚ ਦਦੇਹਰ ਦੇ ਜੀ, ਵੱਡਾ ਸੂਰਾ ਸੀ ਓਸਦਾ ਨਾਂ ਸਮਝੇ ।

ਭਾਈ ਸੂਰੇ ਦਾ ਦੂਆ ਰਮਧੀਰ ਸੀ ਜੀ, ਅੰਮ੍ਰਿਤ ਛਕਿਆ ਸੀ ਗੁਰਾਂ ਤੋਂ ਜਾ ਸਮਝੇ ।

ਅੰਮ੍ਰਿਤ ਛੱਕ ਰਮਧੀਰ ਜੀ ਸਿੰਘ ਬਣਿਆ, ਅੰਮ੍ਰਿਤ ਦੀਆਂ ਦਸਮੇਸ਼ ਪਿਲਾ ਸਮਝੇ ।

ਘਰ ਸੂਰੇ ਦੇ ਪੁਤਰ ਸੀ ਮੋਹਰਾ ਹੋਇਆ, ਜੋੜੀ ਲਈ ਸੀ ਦੁਹਾਂ ਬਣਾ ਸਮਝੇ ।

ਚਾਚੇ ਰਲ ਭਤੀਜੇ ਜੀ ਸੇਵ ਕੀਤੀ, ਦੋਵੇਂ ਰਹੇ ਪ੍ਰੇਮ ਨਿਭਾ ਸਮਝੇ ।

ਚਰਨੀ ਲਗੇ ਜੀ ਆਣ ਦਸਮੇਸ਼ ਦੇ ਜੀ, ਸੇਵਾ ਪ੍ਰੇਮ ਸੇ ਰਹੇ ਕਮਾ ਸਮਝੇ ।

ਕੀਤੀ ਮੋਹਰ ਮਹਾਰਾਜ ਦਿਆਲ ਹੋਏ, ਗੁਰੂ ਸਾਹਿਬ ਜੀ ਦੇਣ ਦੁਆ ਸਮਝੇ ।

ਚਲ ਲਿਖ ਤੂ ਕਵੀ ਹੁਣ ਹਾਲ ਅਗਲਾ, ਲਈਆਂ ਸੰਗਤਾਂ ਗੁਰਾਂ ਮੰਗਾ ਸਮਝੇ ।

ਸਾਡੇ ਵਡੇ ਸੀ ਮੰਨਦੇ ਜੋਗੀਆਂ ਨੂੰ, ਸੰਧੂ ਗੋਤ ਸੀ ਰਹੇ ਸਦਾ ਸਮਝੇ ।

ਗੁਰੂ ਨਾਨਕ ਦਸਮੇਸ਼ ਜੀ ਮੋਹਰ ਕੀਤੀ, ਸੰਧੂ ਜੋਗੀ ਤਾਂ ਦੀਏ ਭਜਾ\* ਸਮਝੇ ।

ਛਕਾ ਅੰਮ੍ਰਿਤ ਸੀ ਗੁਰਾਂ ਤਿਆਰ ਕੀਤੇ, ਗਾਡੀ ਰਸਤਾ ਸੀ ਦੀਆ ਬਤਾ ਸਮਝੇ ।

ਸੇਵਾਦਾਰ ਵਸਾਖ ਨੂੰ ਬਖਸ਼ ਲੋ ਜੀ, ਦਿਤੇ ਭਗਤ ਜਿਉਂ ਪਾਰ ਲੰਘਾ ਸਮਝੇ ।

੨ ੨ ੨

[\* ਅੰਮ੍ਰਿਤ ਛੱਕ ਕੇ ਜਾਤ ਗੋਤ ਰਹਿਤ ਹੋ ਗਏ ਤੇ ਨਾਲੇ ਜੋਗੀਆਂ ਦੀ ਪੂਜਾ ਛੱਡ ਦਿਤੀ । - ਸੰਪਾਦਕ]

6.

## ਦਸਮੇਸ਼ ਗੁਰੂ ਜੀ ਦਾ ਪੰਥ ਸਾਜਣਾ ਤੇ ਦੋ ਬਜ਼ੁਰਗਾਂ ਦਾ ਅੰਮ੍ਰਿਤ ਪਾਨ ਕਰਨਾ

ਕੇਸਗੜ੍ਹ ਵਸਾਖੀ ਦਾ ਦਿਨ ਸੰਤੋ, ਸੋਹਣੀ ਸੰਗਤੋ ਬਣਤ ਬਣੋਣ ਗੁਰ ਜੀ ।  
ਲਖਾਂ ਸਿੰਘ ਸਨ ਸੰਗਤੋ ਹੋਏ ਕੱਠੇ, ਸੋਹਣਾ ਆਪ ਦੀਵਾਨ ਸਜੋਣ ਗੁਰ ਜੀ ।  
ਥੋੜ੍ਹਾ ਚਿਰ ਜੀ ਤੰਬੂ ਵਿਚ ਬੈਠ ਕਰਕੇ, ਫੇਰ ਆ ਕਰ ਦਰਸ ਦਿਖੋਣ ਗੁਰ ਜੀ ।  
ਚੰਦਰਮਾ ਹੈ ਜਿਸ ਤਰ੍ਹਾਂ ਤਾਰਿਆਂ ਮੇਂ, ਐਸੇ ਸਿਖਾਂ ਮੇਂ ਆਪ ਸੁਹੋਣ ਗੁਰ ਜੀ ।  
ਹੱਥਾਂ ਵਿਚ ਭਗੌਤੀ ਜੀ ਲੈ ਕਰਕੇ, ਜੋਸ ਨਾਲ ਫਿਰ ਬਚਨ ਸੁਨੋਣ ਗੁਰ ਜੀ ।  
ਸਿਖੇ ਸੀਸ ਦੀ ਲੋੜ ਹੈ ਅਜ ਸਾਨੂੰ, ਭਗੌਤੀ ਹਥਾਂ ਮੇਂ ਨਾਲੇ ਲਹਿਰੋਣ ਗੁਰ ਜੀ ।  
ਸੰਗਤ ਸਾਰੀ ਹੀ ਨੀਵੀਆਂ ਪਾ ਬੈਠੀ, ਦੂਜੀ ਵੇਰ ਫਿਰ ਆਪ ਬਤੋਣ ਗੁਰ ਜੀ ।  
ਉਠੇ ਪੰਜ ਪਿਆਰੇ ਜੀ ਵਾਰੀ ਵਾਰੀ, ਅੰਮ੍ਰਿਤ ਪੰਜਾਂ ਨੂੰ ਆਪ ਪਿਲੋਣ ਗੁਰ ਜੀ ।  
ਪੰਝੀ ਫੇਰ ਸੀ ਉਠ ਤਿਆਰ ਹੋਏ, ਮੁਕਤੋ ਪਦਵੀ ਓਨ੍ਹਾਂ ਦੁਆਣ ਗੁਰ ਜੀ ।  
ਪਿਛੋਂ ਉਠ ਫਿਰ ਖੜੇ ਬੇਅੰਤ ਹੋਏ, ਅਪਰ ਅਪਾਰੀ ਹੋ ਆਪ ਵਡਿਅੋਣ ਗੁਰ ਜੀ ।  
ਵਡੇ ਦਾਸ ਦੇ ਏਹਨਾਂ ਦੇ ਵਿਚ ਦੋਵੇਂ, ਅੰਮ੍ਰਿਤ ਛੱਕ ਕਰ ਸੇਵਾ ਕਮੋਣ ਗੁਰ ਜੀ ।  
ਰਮਧੀਰ ਤੋਂ ਰਮਧੀਰ ਸਿੰਘ ਸਜਿਆ, ਸਿੰਘ ਨਾਲ ਪਰੇਮ ਸਜੋਣ ਗੁਰ ਜੀ ।  
ਮੋਹਰੇ ਸਿੱਖ ਤੋਂ ਬਣ ਗਿਆ ਮੋਹਰ ਸਿੰਘ ਜੀ, ਅੰਮ੍ਰਿਤ ਨਾਲ ਪ੍ਰੇਮ ਛਕੋਣ ਗੁਰ ਜੀ ।

ਰਮਧੀਰ ਸਿੰਘ ਸੀ ਚਾਚਾ ਜੀ ਮੋਹਰ ਸਿੰਘ ਦਾ, ਕੋਲ ਦੁਹਾਂ ਨੂੰ ਸੀਤੋ ਰਖੋਣ ਗੁਰ ਜੀ ।  
 ਪਰਸਾਦ ਤਿਆਰ ਸੀ ਯਾਰਾਂ ਸੌ ਦਾ ਜੀ, ਅਰਦਾਸਾ ਸੋਧ ਕਰ ਆਪ ਵਰਤੋਣ ਗੁਰ ਜੀ ।  
 ਕੇਸਗੜ੍ਹ ਸੀ ਏਹ ਆਨੰਦ ਹੋਇਆ, ਬੁਜ਼ਦਿਲਾਂ ਨੂੰ ਸੇਰ ਬਨੋਣ ਗੁਰ ਜੀ ।  
 ਜਥੇ ਪੰਜ ਬਣਾ ਪੰਜਾਂ ਪਿਆਰਿਆਂ ਦੇ, ਭੇਜੇ ਮੁਲਖ ਮੇ ਰੀਤੀ ਸਮਝੋਣ ਗੁਰ ਜੀ ।  
 ਭਾਰਤ ਰੁੜ੍ਹਦੇ ਨੂੰ ਆਣ ਪ੍ਰੇਮ ਸੇ ਜੀ, ਬਾਹੋਂ ਪਕੜ ਕਰ ਆਪ ਅਟਕੋਣ ਗੁਰ ਜੀ ।  
 ਚਿੜੀ ਜਿਨ੍ਹਾਂ ਤੋਂ ਕਦੇ ਵੀ ਮਰੀ ਨਾ ਸੀ, ਸ਼ੇਰ ਓਨ੍ਹਾਂ ਦੇ ਕੋਲੋਂ ਮਰਵੋਣ ਗੁਰ ਜੀ ।  
 ਛੂਤ ਜਾਤਾਂ ਨੂੰ ਪਾਂਧੇ ਦੁਰਕਾਰਦੇ ਸੀ, ਭੁਜਾ ਪਕੜ ਕਰ ਛਾਤੀ ਸੇ ਲੋਣ ਗੁਰ ਜੀ ।  
 ਵਿਦਿਆ ਦਿਤੀ ਪੜ੍ਹਾ ਪਰੇਮ ਸੇ ਜੀ, ਯੁਧ ਕਰਨ ਦੇ ਢੰਗ ਸਿਖੋਣ ਗੁਰ ਜੀ ।  
 ਦੀਏ ਅਖੀਂ ਵਖਾ ਨੀਚੋਂ ਉਚ ਕਰਕੇ, ਦੁਨੀਆਂ ਵਿਚ ਸਚਿਆਈ ਵਰਤੋਣ ਗੁਰ ਜੀ ।  
 ਸਫਾ ਚੰਗੀ ਉਠਾਈ ਪਾਖੰਡ ਵਾਲੀ, ਜੜ੍ਹ ਜੁਲਮ ਦੀ ਸੋਹਣੀ ਹਿਲੋਣ ਗੁਰ ਜੀ ।  
 ਗੋਊ ਗਰੀਬ ਦੀ ਗਛਿਆ ਖੂਬ ਕੀਤੀ, ਜ਼ਾਲਮ, ਮਾਰ ਕਰ ਢਾਵਾ ਦਬੋਣ ਗੁਰ ਜੀ ।  
 ਮੇਰੀ ਲੱਖ ਡੰਡੋਤ ਹੈ ਸਤਿਗੁਰਾਂ ਨੂੰ, ਦਇਆ ਕਰਨ ਤੇ ਦਰਸ ਦਿਖੋਣ ਗੁਰ ਜੀ ।  
 ਗੁਰੂ ਸਾਹਿਬ ਜੀ ਦੇਣ ਦੀਦਾਰ ਛੇਤੀ, ਉਡੀਕ ਰਿਹਾ ਹਾਂ ਕਦੇ ਫਿਰ ਔਣ ਗੁਰ ਜੀ ।  
 ਜੁਲਮ ਹੱਦੋਂ ਟੱਪਾ ਦੀਆ ਜ਼ਾਲਮਾ ਨੇ, ਮਜ਼ਾ ਜ਼ਾਲਮਾ ਆਣ ਚਖੋਣ ਗੁਰ ਜੀ ।  
 ਸੁਣ ਲੈਣ ਜੇ ਕੂਕ ਵਸਾਖ ਦੀ ਜੀ, ਮੋਹਰ ਕਰਨ ਤੇ ਫੇਰੀਆਂ ਪੌਣ ਗੁਰ ਜੀ ।

## ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦੀ ਸੰਖੇਪ ਸਿੱਖਿਆ ਤੇ ਦਾਸ ਦੇ ਦੋ ਬਜ਼ੁਰਗਾਂ ਦੇ ਸੰਖੇਪ ਹਾਲਾਤ

ਸਿੰਘ ਕਰ ਤਿਆਰ ਦਸਮੇਸ਼ ਗੁਰ ਜੀ, ਲਾ ਦੀਵਾਨ ਓਹ ਸਦਾ ਸਮਝਾਂਵਦੇ ਰਹੇ ।  
ਗੁਰਾਂ ਗੀਦੀਉਂ ਸੇਰ ਬਣਾਏ ਸੂਰੇ, ਬੁਜ਼ਦਿਲਾਂ ਨੂੰ ਟੁੰਬ ਜਗਾਂਵਦੇ ਰਹੇ ।  
ਗੁਰੂ ਗਰੀਬ ਦੀ ਪੈਹਲਾਂ ਸੰਭਾਲ ਕਰਕੇ, ਮਾਰ ਜ਼ਾਲਮਾਂ ਫੇਰ ਦਬਾਂਵਦੇ ਰਹੇ ।  
ਸਾਧ ਸੰਤ ਦੀ ਰਛਿਆ ਕਰ ਕੇ ਤੇ, ਪਿਛੋਂ ਪਾਪੀਆਂ ਮਜ਼ਾ ਚਖਾਂਵਦੇ ਰਹੇ ।  
ਨਾਲੇ ਸਿਖਿਆ ਦੇ ਕਰ ਸੰਗਤਾਂ ਨੂੰ, ਭੈ ਮਰਨ ਦਾ ਦੂਰ ਭਜਾਂਵਦੇ ਰਹੇ ।  
ਜਾਲ ਤੇੜ ਕਰ ਵੈਹਮ ਪਾਖੰਡ ਵਾਲਾ, ਰਸਤਾ ਸਚਾ ਸੀ ਸਦਾ ਬਤਾਂਵਦੇ ਰਹੇ ।  
ਸੇਵਾਦਾਰ ਦੇ ਵੱਡੇ ਸਨ ਨਾਲ ਦੇਵੇਂ, ਸੋਹਣੀ ਗੁਰਾਂ ਦੀ ਸੇਵ ਕਮਾਂਵਦੇ ਰਹੇ ।  
ਝਟ ਪਟ ਹੀ ਹੁਕਮ ਮਨਜ਼ੂਰ ਕਰਨਾ, ਸਚੇ ਸਤਿਗੁਰ ਜੋ ਫ਼ਰਮਾਂਵਦੇ ਰਹੇ ।  
ਸੈਨਤ ਸਮਝ ਕਰ ਸਚੇ ਜੀ ਪਾਤਸ਼ਾਹ ਦੀ, ਝੱਟ ਓਧਰੇ ਭੱਜਕੇ ਜਾਂਵਦੇ ਰਹੇ ।  
ਚਾਚਾ ਸਿੰਘ ਰਮਧੀਰ ਪਛਾਣ ਲਵੇ, ਸਦਾ ਗੁਰਾਂ ਦਾ ਹੁਕਮ ਸੀ ਚਾਵੂੰਦੇ ਰਹੇ ।  
ਮੋਹਰ ਸਿੰਘ ਸੀ ਸੱਕਾ ਭਤੀਆ ਇਸਦਾ, ਜੋੜੀ ਚਾਚੇ ਦੇ ਨਾਲ ਬਣਾਂਵਦੇ ਰਹੇ ।  
ਗੁਰੂ ਸਾਹਿਬ ਦੇ ਨਾਲ ਏਹ ਸੰਗਤੇ ਜੀ, ਖੰਡਾ ਵਾਹਕੇ ਹਥ ਦਖਾਂਵਦੇ ਰਹੇ ।  
ਗਲਤੀ ਕੀਤੀ ਹੈ ਤਵਾ ਜੀ ਰੀਖ ਵਾਲੇ, ਹਾਲ ਸਾਰਾ ਜੋ ਨਹੀਂ ਲਖਾਂਵਦੇ ਰਹੇ ।  
ਸੈਦ ਜੁਲਮ ਜਦ ਕੀਤੇ ਸੀ ਜ਼ਾਲਮਾ ਜੋ, ਤਵਾਰੀਖਾਂ 'ਜੋ ਸਾੜ ਸਟਾਂਵਦੇ ਰਹੇ ।  
ਸਚ ਲਿਖੂੰ ਮੈਂ ਸੰਗਤੇ ਹਾਲ ਪਿਛਲਾ, ਬਿਰਧ ਬਾਬੇ ਜੋ ਮੈਨੂੰ ਬਤਾਂਵਦੇ ਰਹੇ ।  
ਚਾਚਾ ਰਹੇ ਭਤੀਆ ਸੀ ਸੇਵ ਕਰਦੇ, ਸਚੇ ਸਤਿਗੁਰੂ ਜਿਧਰ ਭਜਾਂਵਦੇ ਰਹੇ ।  
ਸੇਵਾਦਾਰ ਵਸਾਖ ਤੇ ਦਇਆ ਕਰਨੀ, ਪੂਰਬ ਜਨਮ ਜੋ ਪਾਪ ਕਮਾਂਵਦੇ ਰਹੇ ।

## ਬਾਬੇ ਮੋਹਰ ਸਿੰਘ ਦੇ ਚਾਚੇ ਰਮਧੀਰ ਸਿੰਘ ਦੀ ਸੇਵਾ ਤੇ ਉਸਦਾ ਵਰਨਣ

ਮੋਹਰ ਸਿੰਘ ਦਾ ਚਾਚਾ ਰਮਧੀਰ ਸਿੰਘ ਜੀ, ਸੇਵਾ ਗੁਰਾਂ ਦੀ ਓਸ ਕਮਾਈ ਸੋਹਣੀ ।  
ਜਿਨ੍ਹਾਂ ਚਿਰ ਸੀ ਰਹੇ ਦਸਮੇਸ਼ ਪਿਤਾ, ਨਾਲ ਉਨ੍ਹਾਂ ਭਗੋਤੀ ਖੜਕਾਈ ਸੋਹਣੀ ।  
ਪਿਛੋਂ ਰਲ ਕਰ ਬੰਦੇ ਜੀ ਨਾਲ ਸੰਤੋ, ਰੱਖ ਸੂਰਮੇ ਚੰਗੀ ਵਖਾਈ ਸੋਹਣੀ ।  
ਬੰਦਾ ਜਦੋਂ ਸੀ ਗੰਦਾ ਜੀ ਹੋਏ ਗਿਆ, ਬੁਢੇ ਦਲ ਨਾਲ ਉਹਦੀ ਰਹਿ ਆਈ ਸੋਹਣੀ ।  
ਕਿਲ੍ਹਾ ਮਾਰਿਆ ਜਾ ਬੁੜੈਲ ਦਾ ਜੀ, ਬੁਢੇ ਦਲ ਨੇ ਕੀਤੀ ਸੁਧਾਈ ਸੋਹਣੀ ।  
ਬੁਢੇ ਦਲ ਦੇ ਨਾਲ ਰਮਧੀਰ ਸਿੰਘ ਸੀ, ਬੁੜੈਲ ਕੀਤੀ ਸੀ ਜਾ ਚੜ੍ਹਾਈ ਸੋਹਣੀ ।  
ਬੁਢੇ ਦਲ ਜਾਂ ਵੇਖੇ ਸੀ ਹੱਥ ਉਹਦੇ, ਵ੍ਹਾਵਾ ਆਖ ਕਰ ਕੀਤੀ ਵਡਿਆਈ ਸੋਹਣੀ ।  
ਬੁਢੇ ਕਹਿਣ ਤੂੰ ਰਹੇ ਖਾਂ ਏਸ ਜਗ੍ਹਾ, ਏਥੇ ਆਣ ਤੂੰ ਧੂੜ ਧੁਮਾਈ ਸੋਹਣੀ ।  
ਬੁਢੇ ਦਲ ਦਾ ਬਚਨ ਜੀ ਮੰਨ ਕਰਕੇ, ਸਭਨਾਂ ਰੱਲ ਅਰਦਾਸ ਸੁਧਾਈ ਸੋਹਣੀ ।  
ਬੁਢਾ ਦਲ ਫਿਰ ਮੁੜ ਪਿਛਾਂ ਆਇਆ, ਓਸ ਆਪਣੀ ਅੰਸ ਮੰਗਾਈ ਸੋਹਣੀ ।  
ਸਾਰੀ ਆਪਣੀ ਅੰਸ ਮੰਗਵਾ ਕਰਕੇ, ਜਿਮੀਂਦਾਰੀ ਦੀ ਕਾਰ ਚਲਾਈ ਸੋਹਣੀ ।  
ਅੰਸ ਉਸਦੀ ਵਸਦੀ ਓਸ ਜਗ੍ਹਾ, ਜਿਵੇਂ ਉਸ ਮਹਾਰਾਜ ਨੂੰ ਭਾਈ ਸੋਹਣੀ ।  
ਇਹ ਮੈਂ ਲਿਖਿਆ ਹੈ ਸਚ ਵੀਚਾਰ ਸੰਤੋ, ਬਿਰਧ ਸਾਡੇ ਇਕ ਸਾਨੂੰ ਬਤਾਈ ਸੋਹਣੀ ।  
ਨਾਮ ਉਨ੍ਹਾਂ ਦਾ ਈਸਰ ਸੀ ਸਿੰਘ ਸੰਤੋ, ਸਾਖੀ ਉਸਨੇ ਮੈਨੂੰ ਸੁਣਾਈ ਸੋਹਣੀ ।  
ਮੇਰੇ ਬਾਬੇ ਦਾ ਪੁਤਰ ਭਰਾ ਸਮਝੋ, ਨੱਬੇ ਸਾਲ ਹੈ ਉਮਰ ਸੁਹਾਈ ਸੋਹਣੀ ।  
ਜੇ ਕੇ ਪੁਛਣਾ ਚਾਵੇ ਤਾਂ ਪੁਛ ਸਕਦੈ, ਝੂਠ ਏਸਦੇ ਵਿਚ ਨਾ ਰਾਈ ਸੋਹਣੀ ।  
ਕਥਾ ਪੂਰੀ ਏਹ ਹੋਈ ਰਮਧੀਰ ਸਿੰਘ ਦੀ, ਦਿਨ ਦੁਪਹਿਰ ਦੇ ਵਕਤ ਲਖਾਈ ਸੋਹਣੀ ।  
ਸੇਵਾਦਾਰ ਵਸਾਖ ਤੇ ਦਇਆ ਕਰਨੀ, ਗਊ ਨਾਮੇ ਦੀ ਜਿਵੇਂ ਜਿਵਾਈ ਸੋਹਣੀ ।



7.

## ਬਾਬੇ ਮੋਹਰ ਸਿੰਘ (ਪੜਦਾਏ) ਨੂੰ ਦਸਮੇਸ਼ ਜੀ ਤੋਂ ਵਰ ਮਿਲਣਾ ਤੇ ਉਹਨਾਂ ਦੀ ਕੁਲ ਦਾ ਵਰਣਨ

ਰਮਧੀਰ ਸਿੰਘ ਦਾ ਭਤੀਆ ਜੋ ਮੋਹਰ ਸਿੰਘ ਸੀ, ਗੁਰੂ ਸਾਹਿਬ ਦੀ ਸੇਵਾ ਕਮਾਵਣੇ ਨੂੰ।  
ਅੱਠੇ ਪਹਿਰ ਹੀ ਨਾਲ ਪਰੇਮ ਦੇ ਜੀ, ਦਿਲ ਲੋਚੇ ਸੇ ਦਰਸ ਜੀ ਪਾਵਣੇ ਨੂੰ।  
ਗੁਰੂ ਸਾਹਿਬ ਦੇ ਪਾਸ ਰਹੇ ਭੀੜ ਲਗੀ, ਮੌਕਾ ਮਿਲੇ ਨਾ ਅਰਜ਼ ਸੁਨਾਵਣੇ ਨੂੰ।  
ਘਟ ਘਟ ਦੀ ਜਾਨਣੇਹਾਰ ਗੁਰ ਜੀ, ਬੁਲੋਣ ਕਦੇ ਨਾ ਦਿਲ ਪਰਖਾਵਣੇ ਨੂੰ।  
ਮੋਹਰ ਸਿੰਘ ਜੀ ਰਹਿਣ ਫਿਰ ਸੇਵ ਕਰਦੇ, ਰਾਤ ਆਂਵਦੀ ਪਛੇ ਫਿਰ ਤਾਵਣੇ ਨੂੰ।  
ਮੋਹਰ ਸਿੰਘ ਦਾ ਦਾਸ ਪੜੋਤਰਾ ਜੀ, ਤੱਕ ਰਿਹਾ ਜੋ ਦਾਅ ਲਗਾਵਣੇ ਨੂੰ।

ਇਕ ਦਿਨ ਨੇਤ ਕਰਤਾਰ ਜੋ ਹੋਈ ਸੰਤੋ, ਸੇਵਾ ਮੋਹਰ ਸਿੰਘ ਰਿਹਾ ਕਮਾ ਸੀ ਜੀ।  
ਅਚਨਚੇਤ ਹੀ ਗੁਰੂ ਜੀ ਆਏ ਨੇੜੇ, ਮੋਹਰ ਸਿੰਘ ਨੂੰ ਲਿਆ ਬੁਲਾ ਸੀ ਜੀ।  
ਦਸ ਕਾਕਿਆ ਕਿਆ ਹੈ ਨਾਮ ਤੇਰਾ, ਮੁਖੋਂ ਸਤਿਗੁਰੂ ਕਿਹਾ ਫ਼ਰਮਾ ਸੀ ਜੀ।  
ਕਿੰਨੇ ਭਾਈ ਤੇ ਕਿਤਨੇ ਹੈ ਬਾਲ ਤੇਰੇ ਗੁਰੂ ਸਾਹਿਬ ਨੇ ਕਿਹਾ ਵਡਿਆ ਸੀ ਜੀ।  
ਮੋਹਰ ਸਿੰਘ ਨੇ ਨਾਲ ਪਰੇਮ ਦੇ ਜੀ, ਗੁਰੂ ਸਾਹਿਬ ਨੂੰ ਦੀਆ ਬਤਾ ਸੀ ਜੀ।  
ਭਾਈ ਕੋਈ ਨਾ ਮੇਰਾ ਹੈ ਸਤਿਗੁਰ ਜੀ, ਹੋਇਆ ਅਜੇ ਨਾ ਮੇਰਾ ਵਿਆਹ ਸੀ ਜੀ।

ਕਈ ਪੀੜ੍ਹੀਆਂ ਕੱਲੇ ਹੀ ਕੱਲੇ ਔਏ, ਐਸੀ ਹੋਈ ਕਰਤਾਰ ਰਜਾ ਸੀ ਜੀ ।  
 ਕਈ ਪੀੜ੍ਹੀਆਂ ਪਿਛੋਂ ਜੀ ਆਣ ਕਰਕੇ, ਮੇਰੇ ਬਾਪ ਦਾ ਹੋਇਆ ਭਰਾ ਸੀ ਜੀ ।  
 ਸੋ ਵੀ ਰਹੇ ਹਾਂ ਸੇਵਾ ਕਮਾ ਤੁਸਾਂ, ਦੀਏ ਆਪ ਨੇ ਸਿੰਘ ਸਜਾ ਸੀ ਜੀ ।  
 ਚਾਚਾ ਸਿੰਘ ਰਮਧੀਰ ਹੈ ਦਾਸ ਦਾ ਜੀ, ਅੰਮ੍ਰਿਤ ਆਪ ਨੇ ਦੀਆ ਪਿਲਾ ਸੀ ਜੀ ।  
 ਐਸਾ ਸੁਣ ਕਰ ਸਤਿਗੁਰ ਹੱਸ ਪਏ ਜੀ, ਚਿਹਰਾ ਹੱਸ ਮੁਖਾ ਲਿਆ ਬਣਾ ਸੀ ਜੀ ।  
 ਪੁਤਰ ਹੋਣਗੇ ਤੇਰੇ ਪੰਜ ਮੋਹਰ ਸਿੰਘ ਜੀ, ਸਚੇ ਸਤਿਗੁਰ ਦੀਆਂ ਫਰਮਾ ਸੀ ਜੀ ।  
 ਵਿਆਹਿਆ ਜਾਏਗਾ ਘਰ ਤੂੰ ਭਲੇ ਭਾਈ, ਮੋਹਰ ਸਿੰਘ ਨੂੰ ਦੀਆ ਵਡਿਆ ਸੀ ਜੀ ।  
 ਗੁਰੂ ਸਾਹਿਬ ਦੇ ਬਚਨ ਜੀ ਸੁਣ ਕਰਕੇ, ਸੀਸ ਮੋਹਰ ਸਿੰਘ ਦੀਆ ਨਿਵਾ ਸੀ ਜੀ ।  
 ਤੇਰੀ ਕੁਲ ਮੇਂ ਸਿਖੀ ਤੇ ਭਗਤੀ ਰਹਿਸੀ, ਗੁਰੂ ਦਸਮੇਸ਼ ਜੀ ਦੀਆ ਬਤਾ ਸੀ ਜੀ ।  
 ਸਤਿਗੁਰ ਦੇ ਪਿਆਰ ਸੀ ਤੁਰ ਗਏ, ਮੋਹਰ ਸਿੰਘ ਜੀ ਰਹੇ ਉਥਾਂ ਸੀ ਜੀ ।  
 ਬਖਸ਼ੀ ਖੁਸ਼ੀ ਜੋ ਗੁਰਾਂ ਨੇ ਆਣ ਕਰਕੇ, ਸੁਕਰ ਰਿਹਾ ਫਿਰਿ ਉਹ ਮਨਾ ਸੀ ਜੀ ।  
 ਕਰੀਂ ਮੋਹਰ ਮਹਾਰਾਜ ਵਸਾਖ ਉਪਰ, ਜਿਵੇਂ ਦੀਏ ਸੀ ਵਰ ਸੁਣਾ ਸੀ ਜੀ ।

✖

ਕਥਾ ਬਾਬੇ ਮੋਹਰ ਸਿੰਘ ਜੀ ਦੀ -  
ਨਾਲੇ ਉਨ੍ਹਾਂ ਦੀ ਕੁਲ ਦਾ ਵਰਣਨ

ਮੋਹਰ ਸਿੰਘ ਜੀ ਪਾ ਕੇ ਵਰ ਸੋਹਣਾ, ਸੱਚੇ ਸਾਹਿਬਾਂ ਦੀ ਸੇਵਾ ਕਮਾਉਣ ਲਗੇ ।  
 ਜੋ ਵੀ ਬਚਨ ਫੁਰਮਾਨ ਸਤਿਗੁਰ ਜੀ, ਉਹੀ ਮੰਨ ਕਰ ਉਧਰੇ ਜਾਣ ਲਗੇ ।

ਬਾਣ ਛੁਟੇ ਸੀ ਪੂਰੇ ਜੋ ਸਤਗੁਰ ਦੇ, ਜਾਹਰ ਹੋਕਰ ਸੰਤੋ ਦਖਾਣ ਲਗੇ ।  
 ਪੰਜ ਪੁਤਰ ਫਿਰ ਸੰਗਤੇ ਠੀਕ ਹੋਏ, ਪੈਦਾ ਹੋਕਰ ਖੰਡਾ ਖੜਕਾਣ ਲਗੇ ।  
 ਜੇਠਾ ਪੁਤ ਸੀ ਸੰਗਤੇ ਸੇਭਾ ਸਿੰਘ ਜੀ, ਜਸਾ ਸਿੰਘ ਜੀ ਨਾਲ ਰਖਾਣ ਲਗੇ ।  
 ਮਿਸਲ ਅਲੂਆ ਵਾਲੀ ਦੇ ਨਾਲ ਸੰਤੋ, ਸੇਭਾ ਸਿੰਘ ਜੀ ਸਾਥ ਨਿਭਾਣ ਲਗੇ ।  
 ਕਈ ਸਾਲਾਂ ਤਕ ਪਾਪੀਆਂ ਜਾਲਮਾ ਨੂੰ, ਖੰਡਾ ਵਾਹ ਕਰ ਖੂਬ ਦਬਾਨ ਲਗੇ ।  
 ਜਿਧਰ ਜਾਂਵਦੇ ਸੂਰਮੇ ਧਾਈ ਕਰਕੇ, ਜੈਕਾਰੇ ਛੱਡ ਫਿਰ ਫਤਹਿ ਬੁਲਾਨ ਲਗੇ ।  
 ਜੋਰ ਵਧਦਾ ਜਾਂਵਦਾ ਖਾਲਸੇ ਦਾ, ਪੈਰ ਵੈਰੀ ਸਨ ਸੰਤੋ ਖਿਸਕਾਨ ਲਗੇ ।  
 ਸੇਵਾਦਾਰ ਵਸਾਖ ਦੀ ਬੇਨਤੀ ਜੀ, ਏਸੇ ਤਰ੍ਹਾਂ ਜੀ ਤਾਕਤ ਵਧਾਨ ਲਗੇ ।

✽

### ਦੂਸਰੇ ਪੁੱਤਰ ਬਾਬਾ ਜੋਗਾ ਸਿੰਘ ਜੀ ਦੇ ਹਾਲਾਤ

ਪੁਤਰ ਦੂਸਰਾ ਸਮਝ ਲਓ ਜੋਗਾ ਸਿੰਘ ਜੀ, ਫੂਲਾ ਸਿੰਘ ਨਿਹੰਗ ਰਖਾ ਲਿਆ ਸੀ ।  
 ਤਾਕਤਵਰ ਤੇ ਕਦ ਸੀ ਬਹੁਤ ਵੱਡਾ, ਖੰਡਾ ਪਕੜ ਕਰ ਨਾਲ ਫਿਰ ਆ ਗਿਆ ਸੀ ।  
 ਬਹੁਤ ਚਿਰ ਏਹ ਜੀਵੰਦਾ ਰਿਹਾ ਪਿਛੋਂ, ਫੂਲਾ ਸਿੰਘ ਸ਼ਹੀਦੀ ਜਦ ਪਾ ਗਿਆ ਸੀ ।  
 ਬਹੁਤ ਸਜਣਾਂ ਏਹਨਾਂ ਦਾ ਦਰਸ ਕੀਤੈ, ਖੰਡਾ ਵਾਹ ਕਰ ਚੰਗਾ ਵੱਖਾ ਗਿਆ ਸੀ ।  
 ਰਾਜ ਨਿਬੜ ਚੁਕਾ ਜਦੋਂ ਖਾਲਸੇ ਦਾ, ਇਹ ਘਰ ਨੂੰ ਸੰਗਤੇ ਆ ਗਿਆ ਸੀ ।  
 ਸਿੰਘ ਦਾਸ ਵਸਾਖ ਪੁਕਾਰ ਕੌਂਹਦਾ, ਬਾਕੀ ਘਰ ਏਹ ਉਮਰ ਬਿਤਾ ਗਿਆ ਸੀ ।

✽

### ਤੀਸਰੇ ਬਾਬੇ ਤੇਗਾ ਸਿੰਘ ਜੀ

ਤੇਗਾ ਸਿੰਘ ਜੀ ਸੀ ਜਤੀ ਤੇ ਸਤੀ ਭਾਰੇ, ਏਹਨਾਂ ਆਪਣਾ ਵਿਆਹ ਕਰਾਇਆ ਨਾ ।  
 ਬਾਲ ਉਮਰ ਤੋਂ ਨਾਮ ਧਿਆਵਦੇ ਰਹੇ, ਵਿਚ ਕੂੜ ਦੇ ਚਿਤ ਫਸਾਇਆ ਨਾ ।  
 ਭਰਤੀ ਵਿਚ ਲਾਹੌਰ ਦੇ ਹੋਏ ਜਾਕੇ, ਹਰੀ ਸਿੰਘ ਦਾ ਸਾਥ ਤੁੜਾਇਆ ਨਾ ।  
 ਮੋਹ ਤੋੜ ਕਰ ਘਰ ਜੀ ਬਾਰ ਵਾਲੇ, ਜਿਓਂ ਗਿਆ ਫਿਰ ਘਰ ਨੂੰ ਆਇਆ ਨਾ ।  
 ਹਰੀ ਸਿੰਘ ਜਰਨੈਲ ਦੇ ਨਾਲ ਸੰਤੋ, ਅਗੇ ਵਧਦਾ ਪਿਛਾਂ ਮੁੜ ਆਇਆ ਨਾ ।  
 ਹਰ ਇਕ ਸੀ ਜੰਗ ਦੇ ਵਿਚ ਸਾਮਲ, ਕਿਸੇ ਜੰਗ ਤੋਂ ਜੀ ਚੁਰਾਇਆ ਨਾ ।  
 ਭਾਣਾ ਵਰਤਿਆ ਓਸ ਕਰਤਾਰ ਦਾ ਜੀ, ਰਹਿਣਾ ਸਚੇ ਮਹਾਰਾਜ ਨੂੰ ਭਾਇਆ ਨਾ ।  
 ਵਿਚ ਆਣ ਲਾਹੌਰ ਦੇ ਫੁਟ ਪੈ ਗਈ, ਕੌਮ ਘਾਤੀਆਂ ਸੂਰਾ ਸੁਖਾਇਆ ਨਾ ।  
 ਜੰਗ ਉਧਰ ਜੰਮਰੌਦ ਦਾ ਸ਼ੁਰੂ ਸੀ ਜੀ, ਪਤਾ ਭੇਜਿਆ ਅਗੇ ਪੁਚਾਇਆ ਨਾ ।  
 ਹਰੀ ਸਿੰਘ ਜਰਨੈਲ ਜੋ ਖਬਰ ਭੇਜੇ, ਕੌਮ ਘਾਤੀਆਂ ਭੇਤ ਬਤਾਇਆ ਨਾ ।  
 ਗੱਲ ਆਪਦੇ ਪਾਸ ਲੁਕਾ ਛੱਡਣ, ਹਰੀ ਸਿੰਘ ਦਾ ਰਹਿਣਾ ਉਨ ਭਾਇਆ ਨਾ ।  
 ਮਦੱਦ ਵਿਚ ਜਮਰੌਦ ਨਾ ਪਹੁੰਚ ਸਕੀ, ਸੂਰਾ ਓੜਕ ਪਿਛਾਂ ਪਰਤਾਇਆ ਨਾ ।  
 ਜ਼ਾਲਮ ਮਾਰਦੇ ਮਾਰਦੇ ਹੁਟ ਗਏ, ਗੋਲੀ ਆਪਦਾ ਵਾਰ ਗਵਾਇਆ ਨਾ ।  
 ਕਾਰੀ ਜਖਮ ਲਗਾ ਹਰੀ ਸਿੰਘ ਤਾਈਂ, ਅਗਾ ਉਲਟਿਆ ਪਿਛਾਂ ਭੁਆਇਆ ਨਾ ।  
 ਕਈ ਸੂਰਮੇ ਆਣ ਸੈਦਾਨ ਡਿਗੇ, ਜੋਸ਼ ਮਜ਼ਬੂਤ ਕਿਸੇ ਭੁਲਾਇਆ ਨਾ ।  
 ਖਟਾ ਖੱਟ ਸੀ ਸਾਰ ਤੇ ਸਾਰ ਖੜਕੇ, ਫਰਕ ਸੂਰਮੇ ਕਿਸੇ ਰਖਾਇਆ ਨਾ ।  
 ਗੋਲੀ ਵਰਸਦੀ ਆਣ ਜਿਉ ਮੇਘ ਵਰਸੇ, ਤੋਪਾਂ ਵਾਲਿਆਂ ਗੋਲਾ ਓਕਾਇਆ ਨਾ ।

ਏਸ ਵਿਚ ਲੜਾਈ ਦੇ ਕੰਮ ਆਇਆ, ਫੇਰ ਸੂਰਮੇ ਦਰਸ ਦਿਖਾਇਆ ਨਾ ।  
ਸੇਵਾਦਾਰ ਵਸਾਖ ਬਿਆਣਦਾ ਜੀ, ਸੂਰਾ ਸੋਇਆ ਫਿਰ ਕਿਸੇ ਜਗਾਇਆ ਨਾ ।

✖

### ਤਥਾ

ਹਰੀ ਸਿੰਘ ਜਰਨੈਲ ਜਦ ਘਾਇਲ ਹੋਇਆ, ਸੂਰਾ ਤੰਬੂ ਦੇ ਵਿਚ ਲੁਕਾਇਆ ਸੀ ।  
ਕਿਹਾ ਸੂਰਮੇ ਭੇਤ ਨਾ ਦਿਉ ਮੇਰਾ, ਢੰਗ ਨੀਤੀ ਦਾ ਸੂਰੇ ਅਪਣਾਇਆ ਸੀ ।  
ਜਿਨਾ ਚਿਰ ਲਾਹੌਰੋਂ ਨਾ ਮਦਦ ਆਵੇ, ਮਹਾਂ ਸਿੰਘ ਨੂੰ ਆਖ ਸੁਣਾਇਆ ਸੀ ।  
ਓਨਾਂ ਚਿਰ ਨਾ ਮਰਨਾ ਹੈ ਜਾਹਰ ਕਰਨਾ, ਏਹ ਸੂਰੇ ਨੇ ਬਚਨ ਫ਼ਰਮਾਇਆ ਸੀ ।  
ਜਦ ਗਿਆ ਮਹਾਂਰਾਜ ਸੀ ਆਪ ਚੜ੍ਹਕੇ, ਓਸ ਵਕਤ ਫਿਰ ਜਾਹਰ ਕਰਾਇਆ ਸੀ ।  
ਚਿਖਾ ਛਪੜੀ ਕੰਢੇ ਬਣਵਾ ਸੰਤੋ, ਉਤੇ ਸੂਰਮਾ ਉਹਦੇ ਟਿਕਾਇਆ ਸੀ ।  
ਚਾਰ ਸੂਰਮੇ ਨਾਲ ਸੀ ਹੋਰ ਪਾਏ, ਲਾਂਬੂ ਪੰਜਾਂ ਨੂੰ ਕੱਠਾ ਫਿਰ ਲਾਇਆ ਸੀ ।  
ਏਹਨਾਂ ਨਾਲ ਸੀ ਪੰਜਵਾਂ ਤੇਗਾ ਸਿੰਘ ਜੀ, ਖੰਡਾ ਸੂਰਮੇ ਓਥੇ ਚੰਗਾ ਵਾਝਿਆ ਸੀ ।  
ਵਿਚ ਜੰਗਾਂ ਦੇ ਹੱਥ ਵਖਾਏ ਚੰਗੇ, ਫਟ ਲੜਦਿਆਂ ਓਥੇ ਜੀ ਖਾਇਆ ਸੀ ।  
ਜਿਵੇਂ ਗਿਆ ਸੀ ਨਾਲ ਜੀ ਹਰੀ ਸਿੰਘ ਦੇ, ਸਾਥ ਸੋਹਣਾ ਨਿਭਾ ਵਖਾਇਆ ਸੀ ।  
ਕਠੇ ਸੂਰੇ ਗਏ ਗੁਰ ਪੁਰੀ ਅੰਦਰ, ਸਾਥ ਨਾਲ ਪਰੇਮ ਨਿਭਾਇਆ ਸੀ ।  
ਸੇਵਾਦਾਰ ਵਸਾਖ ਲਿਖਾਂਵਦਾ ਜੀ, ਬਿਰਧ ਸਿੰਘ ਤੋਂ ਜੈਸੇ ਸੁਣ ਪਾਇਆ ਸੀ ।

✖

### ਬਾਬਾ ਮੇਘ ਸਿੰਘ ਤੇ ਬੋਘ ਸਿੰਘ ਜੀ

ਮੇਘ ਸਿੰਘ ਤੇ ਸੰਗਤੇ ਬੋਘ ਸਿੰਘ ਜੀ, ਕਮਾਈ ਧਰਮ ਗਰਿਸਥ ਨਿਭਾਇਆ ਸੋਹਣਾ ।  
ਤਿਨ ਬਾਹਰ ਤੇ ਦੋਵੇਂ ਏਹ ਰਹੇ ਘਰੇ, ਜ਼ਿਮੀਦਾਰੀ ਦਾ ਕੰਮ ਚਲਾਇਆ ਸੋਹਣਾ ।  
ਪੰਜੇ ਪੁੱਤਰ ਗਣਾਏ ਏਹ ਮੋਹਰ ਸਿੰਘ ਦੇ, ਬਚਨ ਗੁਰਾਂ ਦਾ ਪੂਰਾ ਹੋ ਆਇਆ ਸੋਹਣਾ ।  
ਸੇਵਾਦਾਰ ਵਸਾਖ ਦੀ ਬੇਨਤੀ ਜੀ, ਗੁਰੂ ਦਸਮੇਸ਼ ਸੀ ਬਚਨ ਫਰਮਾਇਆ ਸੋਹਣਾ ।

✖

### ਬਾਬੇ ਸੇਭਾ ਸਿੰਘ ਦੇ ਪੁਤਰ ਤੇ ਬਾਬੇ ਮੋਹਰ ਸਿੰਘ ਦੇ ਪੋਤਰੇ

ਤਿੰਨ ਪੁਤਰ ਹੋਏ ਘਰ ਸੇਭਾ ਸਿੰਘ ਦੇ, ਦੂਲਾ ਸਿੰਘ ਤੇ ਦੇਵਾ ਸਿੰਘ ਮਾਨੀਏ ਜੀ ।  
ਜੁਆਲਾ ਸਿੰਘ ਜੀ ਸਮਝ ਲਓ ਤੀਸਰੇ ਸੀ, ਹੋਏ ਤਿੰਨ ਭਰਾਂ ਏਹ ਠਾਨੀਏ ਜੀ ।  
ਦੂਲਾ ਸਿੰਘ ਜੀ ਨਾਲ ਰਹੇ ਹਰੀ ਸਿੰਘ ਦੇ, ਜੰਗ ਵਿਚ ਜੰਮਰੌਦ ਪਰ ਮਾਨੀਏ ਜੀ ।  
ਕੰਮ ਤੋਪਾਂ ਦਾ ਇਹਨਾਂ ਚਲਾਇਆ ਸੰਤੋ, ਗਲੂ ਵਾਲੀਆਂ ਤੋਪਾਂ ਪਛਾਣੀਏ ਜੀ ।  
ਚਾਚਾ ਏਹਨਾਂ ਦਾ ਉਥੇ ਸ਼ਹੀਦ ਹੋਇਆ, ਤੇਗਾ ਸਿੰਘ ਜੀ ਸੰਤੋ ਆਪ ਜਾਣੀਏ ਜੀ ।  
ਦੂਲਾ ਸਿੰਘ\* ਜੀ ਬਚ ਰਹੇ ਓਸ ਜੰਗੋ, ਦਇਆ ਓਸ ਕਰਤਾਰ ਦੀ ਮਾਨੀਏ ਜੀ ।  
ਹਥੀ ਚਿਖਾ ਬਣਾਈ ਸੀ ਏਹਨਾਂ ਸੰਤੋ, ਦੂਲਾ ਸਿੰਘ ਵਹਾਰ ਚਲਾਇਆ ਸਮਝੋ ।  
ਭਾਣਾ ਵਿਚ ਜੰਮਰੌਦ ਜੋ ਵਰਤਿਆ ਸੀ, ਹੱਥੀ ਆਪਣੀ ਸੂਰਾ ਜਲਾਇਆ ਸਮਝੋ ।  
ਚਾਰ ਸੂਰਮੇ ਨਾਲ ਪਾ ਹਰੀ ਸਿੰਘ ਦੇ, ਦੂਲਾ ਸਿੰਘ ਹੀ ਲਾਂਬੂ ਸੀ ਲਾਇਆ ਸਮਝੋ ।  
ਤੇਗਾ ਸਿੰਘ ਨੂੰ ਨਾਲ ਹੀ ਹਰੀ ਸਿੰਘ ਦੇ, ਹੱਥੀ ਆਪਣੀ ਨਾਲ ਤੁਰਾਇਆ ਸਮਝੋ ।

\* ਇਹ ਬਾਬੇ ਦੂਲਾ ਸਿੰਘ ਜੀ ਦਾ ਸ਼ਹੀਦ ਭਾਰਾ ਤੇ ਸੋਹਣਾ ਕਦ ਸੀ, ਰਹਿਤਵਾਨ ਸੀ ਏਕ ਸੌ ਯਾਰਾਂ  
ਬਰਸ ਦੇ ਹੋ ਕਰ ਪੂਰੇ ਹੋਏ ਸੀ ਜੀ । ਏਹਨਾਂ ਦੇ ਜੇਠੇ ਪੁਤਰ ਬਜ਼ੁਰਗ ਈਸ਼ਰ ਸਿੰਘ ਜੋ ਐਸ ਵਕਤ  
ਮੌਜੂਦ ਹਨ, ਜਿਨ੍ਹਾਂ ਦਾਸ ਨੂੰ ਸਭ ਪਿਛਲਾ ਪੱਤਾ ਦਸਿਆ ਹੈ, ਨੱਥੇ ਸਾਲ ਉਮਰ ਹੈ ਏਹਨਾਂ ਦੀ ।

ਮਹਾਂਬਲੀ ਫਿਰ ਸੋ ਗਿਆ ਖਾਲਸੇ ਦਾ, ਸੁੱਤਾ ਐਸਾ ਫਿਰ ਮੁੜ ਨਾ ਆਇਆ ਸਮਝੋ ।  
 ਖੁਦਗਰਜ਼ ਲਾਹੌਰ ਵਿਚ ਰਲ ਬੈਠੇ, ਰਾਜ ਭੰਗ ਦੇ ਭਾ ਰੁੜ੍ਹਾਇਆ ਸਮਝੋ ।  
 ਖੁਦਗਰਜ਼ ਬਰਾਹਮਣ ਤੇ ਡੋਗਰੇ ਜੀ, ਮਤਾ ਪਾਪੀਆਂ ਭੈੜਾ ਪਕਾਇਆ ਸਮਝੋ ।  
 ਖਬਰ ਸੂਰਮਾ ਲਾਹੌਰ ਜੋ ਭੇਜਦਾ ਸੀ, ਏਹ ਪਾਪੀਆਂ ਭੇਤ ਛੁਪਾਇਆ ਸਮਝੋ ।  
 ਹਰੀ ਸਿੰਘ ਨੂੰ ਵੇਖ ਸੁਖਾਂਵਦੇ ਨਾ, ਮਰਵਾ ਸੂਰਮਾ ਏਹਨਾਂ ਮੁਕਾਇਆ ਸਮਝੋ ।  
 ਕਈ ਆਫ਼ਤਾਂ ਆਈਆਂ ਦੂਲਾ ਸਿੰਘ ਤੇ, ਸੱਚੇ ਓਸ ਕਰਤਾਰ ਬਚਾਇਆ ਸਮਝੋ ।  
 ਰਾਜ ਹੋ ਗਿਆ ਖਤਮ ਜਦ ਖਾਲਸੇ ਦਾ, ਦੂਲਾ ਸਿੰਘ ਸੀ ਘਰ ਫਿਰ ਆਇਆ ਸਮਝੋ ।  
 ਬੋਹਤ ਚਿਰ ਏਹ ਬਾਬਾ ਰਿਹਾ ਜੀਦਾ, ਦਰਸ ਏਹਨਾਂ ਦਾ ਦਾਸ ਨੇ ਪਾਇਆ ਸਮਝੋ ।  
 ਰਾਜ ਖਾਲਸੇ ਦਾ ਵੀਰੋ ਹੈ ਜਿਵੇਂ ਰੁੜ੍ਹਿਆ, ਏਸੇ ਬਾਬੇ ਨੇ ਮੈਨੂੰ ਸੁਣਾਇਆ ਸਮਝੋ ।  
 ਜੰਗ ਵਿਚ ਜਮਰੌਦ ਦੇ ਕਿਵੇਂ ਹੋਇਆ, ਹਾਲ ਸਾਰਾ ਮੈਨੂੰ ਬਤਾਇਆ ਸਮਝੋ ।  
 ਕੀਤੀ ਨੌਕਰੀ ਏਨ੍ਹਾਂ ਅੰਗਰੇਜ਼ ਦੀ ਨਾ, ਘਰ ਰਹਿ ਕਰ ਝੱਟ ਲੰਘਾਇਆ ਸਮਝੋ ।  
 ਸੋਹਣੇ ਏਨ੍ਹਾਂ ਦੇ ਖਿਆਲ ਆਜ਼ਾਦ ਸੀ ਜੀ, ਨਹੀਂ ਗੋਰਿਆਂ ਸੀਸ ਨਿਵਾਇਆ ਸਮਝੋ ।  
 ਪੰਜ ਪੁੱਤਰ ਤੇ ਅਗੇ ਫਿਰ ਪੋਤਰੇ ਨੇ, ਪਰਵਾਰ ਹੱਛਾ ਕਰਤਾਰ ਵਧਾਇਆ ਸਮਝੋ ।  
 ਉਮਰ ਸੌ ਤੋਂ ਯਾਰਾ ਸੀ ਸਾਲ ਉਪਰ, ਫੇਰ ਹੁਕਮ ਮਹਾਂਰਾਜ ਦਾ ਆਇਆ ਸਮਝੋ ।  
 ਗਏ ਫੇਰ ਪਰਲੋਕ ਸਧਾਰ ਸੰਤੋ, ਜੈਸਾ ਓਸ ਕਰਤਾਰ ਨੂੰ ਭਾਇਆ ਸਮਝੋ ।  
 ਦੇਵਾ ਸਿੰਘ ਜੀ ਏਨ੍ਹਾਂ ਦੇ ਭਾਈ ਛੋਟੇ, ਸੰਧਾਵਾਲੀਆਂ ਨਾਲ ਰਖਾਇਆ ਸਮਝੋ ।  
 ਦੇ ਸਾਲ ਸੀ ਓਨ੍ਹਾਂ ਦੇ ਨਾਲ ਕਟੇ, ਖੇਡ ਵਿਚਲ ਗਈ ਘਰ ਨੂੰ ਆਇਆ ਸਮਝੋ ।  
 ਦੇਵਾ ਸਿੰਘ ਦਾ ਪੁਤਰ ਸੀ ਕੇਸਰ ਸਿੰਘ ਜੀ, ਕੇਸਰ ਸਿੰਘ ਦਾ ਘਰ ਸੁਹਾਇਆ ਸਮਝੋ ।  
 ਕੇਸਰ ਸਿੰਘ ਦੇ ਘਰ ਸਪੂਤ ਹੋਇਆ, ਨਿਹਾਲ ਕੌਰ ਦੀ ਕੁਖੋਂ ਸੀ ਜਾਇਆ ਸਮਝੋ ।  
 ਨਾਮ ਏਸਦਾ ਬਿਸ਼ਨ\* ਸਿੰਘ ਸਮਝੋ, ਨਿਹਾਲ ਕੌਰ ਨੇ ਲਾਡ ਲਡਾਇਆ ਸਮਝੋ ।  
 ਬਲਵੰਤ ਸਿੰਘ ਤੇ ਅੱਛਰ ਸਿੰਘ ਦੂਜਾ, ਭਾਗੋ ਭੈਣ ਦਾ ਨਾਮ ਧਰਾਇਆ ਸਮਝੋ ।

[\* ਬਿਸ਼ਨ ਸਿੰਘ ਭਲਵਾਨ - ਪੂਰਾ ਵੇਰਵਾ ਪੰਨੇ ੯੭, ੯੮ ਤੇ - ਸੰਪਾਦਕ]

ਚਾਰੇ ਏਹ ਨੇ ਭੈਣ ਭਰਾ ਵੀਰੇ, ਜੈਸਾ ਹੋਇਆ ਤੈਸਾ ਬਤਾਇਆ ਸਮਝੇ ।  
 ਬਿਸਨ ਸਿੰਘ ਨੇ ਜੋ ਕੰਮ ਹੈ ਨੇਕ ਕੀਤੇ, ਤਵਾਰੀਖ ਵਿਚ ਦਰਜ ਕਰਾਇਆ ਸਮਝੇ ।  
 ਕਾਮਾਗਾਟਾਮਾਰੂ ਦਾ ਏਹ ਜਰਨੈਲ ਸੀ ਜੀ, ਸਿਦਕ ਕਸ਼ਟ ਦੇ ਵਿਚ ਰਖਾਇਆ ਸਮਝੇ ।  
 ਰਿਹਾ ਹੋ ਕਰ ਅੰਡੇਮਾਨਾਂ ਵਿਚੋਂ, ਸਾਡੇ ਨਾਲ ਹੀ ਪਿੰਡ ਹੈ ਆਇਆ ਸਮਝੇ ।  
 ਅਜੇ ਤੀਕ ਹੈ ਜਾਇਆ ਜੀ ਦਾਤ ਜਬਤੀ, ਜੁਲਮ ਪੁਲਸ ਬਹੁਤ ਕਮਾਇਆ ਸਮਝੇ ।  
 ਸੇਵਾਦਾਰ ਵਸਾਖ ਦੇ ਨਾਲ ਸੰਤੋ, ਨਜ਼ਰਬੰਦ ਹੈ ਪਿੰਡ ਕਰਾਇਆ ਸਮਝੇ ।

✖

### ਕਥਾ ਬਾਬੇ ਜੋਗਾ ਸਿੰਘ ਦੀ

ਰਾਜ ਹੋ ਗਿਆ ਖਤਮ ਜਦ ਖਾਲਸੇ ਦਾ, ਜੋਗਾ ਸਿੰਘ ਜੀ ਘਰ ਫਿਰ ਆ ਗਿਆ ਸੀ ।  
 ਸਾਥ ਏਹਨਾਂ ਦਾ ਨਾਲ ਸੀ ਫੂਲਾ ਸਿੰਘ ਦੇ, ਖੰਡਾ ਨਾਲ ਨਿਹੰਗ ਏਹ ਵਾਹ ਗਿਆ ਸੀ ।  
 ਭਾਰਾ ਕੱਦ ਤੇ ਵੱਡਾ ਏਹ ਸੂਰਮਾ ਸੀ, ਸੰਤੋ ਚੰਗੇ ਏਹ ਹੱਥ ਵਖਾ ਗਿਆ ਸੀ ।  
 ਬਿਰਧ ਕਈ ਬਤਾਂਵਦੇ ਹਾਲ ਏਹਦਾ, ਖੰਡਾ ਸੂਰਮਾ ਸੋਹਣਾ ਖੜਕਾ ਗਿਆ ਸੀ ।  
 ਚਾਰ ਪੁੱਤਰ ਤੇ ਪੋਤਰੇ ਹੋਏ ਅਗੇ, ਘਰ ਆ ਕਰ ਗਰਿਸਥ ਨਿਭਾ ਗਿਆ ਸੀ ।  
 ਉਮਰ ਰਾਜ ਦੇ ਬਾਦ ਜੋ ਰਹੀ ਸੰਤੋ, ਘਰ ਰਹਿ ਕਰ ਸਾਰੀ ਬਿਤਾ ਗਿਆ ਸੀ ।  
 ਜਦ ਹੁਕਮ ਅਕਾਲ ਦਾ ਹੋਇਆ ਵੀਰੋ, ਭੰਨ ਠੀਕਰਾ ਭੌਰ ਫਿਰ ਧਾ ਗਿਆ ਸੀ ।  
 ਕਥਾ ਲਿਖੀ ਹੈ ਦਾਸ ਵਸਾਖ ਉਵੇਂ, ਦੂਲਾ ਸਿੰਘ\* ਜੋ ਬਾਬਾ ਸੁਣਾ ਗਿਆ ਸੀ ।

✖ ✖ ✖

\* ਪਿਛਲੇ ਸਭ ਹਾਲਾਤ ਦਾਸ ਨੂੰ ਬਾਬਾ ਦੂਲਾ ਸਿੰਘ ਜੀ ਦਸਦੇ ਰਹੇ ਸੀ, ਕਿਉਂਕਿ ਇਹ ਜੰਮਰੰਦ ਲੜਾਈ ਮੇਂ ਸ਼ਾਮਲ ਸਨ । ਸਾਰਾ ਖਾਲਸੇ ਦਾ ਰਾਜ ਅੱਖੀਂ ਡਿੱਠਾ ਸੀ, ਜੋ ਦਾਸ ਨੂੰ ਭੁਲ ਜਾਂਦਾ ਰਿਹਾ ਹੈ ਉਹ ਏਹਨਾਂ ਦੇ ਪੁੱਤਰ ਬਿਰਧ ਈਸਰ ਸਿੰਘ ਦਸਦੇ ਸਨ ਜੀ ।



੮.

## ਕਥਾ ਮੇਘ ਸਿੰਘ ਬਾਬੇ ਜੀ ਦੀ ਅੰਸ ਦੀ

ਮੇਘ ਸਿੰਘ\* ਜੀ ਘਰ ਸੀ ਰਹੇ ਸਿੰਘੇ, ਅੰਸ ਏਨਾਂ ਦੀ ਦਿਆਂ ਲਿਖਾ ਸੰਤੋ ।  
ਪੁਤਰ ਏਨਾਂ ਦੇ ਸੰਗਤੋ ਪੰਜ ਹੋਏ, ਵਖੇ ਵਖ ਮੈਂ ਦਿਆਂ ਗਿਣਾਂ ਸੰਤੋ ।  
ਜੇਠਾ ਪੁੱਤਰ ਸੀ ਏਨ੍ਹਾਂ ਦਾ ਆਲਾ ਸਿੰਘ ਜੀ, ਧਰਮ ਮੂਰਤੀ ਦਿਆਂ ਬਤਾ ਸੰਤੋ ।  
ਕੀਤੀ ਬੰਦਗੀ ਏਨ੍ਹਾ ਪ੍ਰੇਮ ਸੇ ਜੀ, ਜਨਮ ਸਫਲ ਸੀ ਲਿਆ ਕਰਾ ਸੰਤੋ ।  
ਕੀਤੀ ਨੌਕਰੀ ਰਸਾਲੇ ਯਾਰਵੇਂ ਮੇਂ, ਲਿਆ ਵਾਹਿਗੁਰੂ ਨਾਮ ਧਿਆ ਸੰਤੋ ।  
ਚਾਲੀ ਸਾਲ ਦੀ ਉਮਰ ਸੀ ਜਦੋਂ ਹੋਈ, ਛੁਟੀ ਘਰ ਸੀ ਗਏ ਏਹ ਆ ਸੰਤੋ ।  
ਘਰ ਆਣ ਕਰ ਥੋੜੇ ਜੀ ਦਿਨ ਰਹੇ, ਫੇਰ ਦੀਆ ਤਿਆਰਾ ਵਜਾ ਸੰਤੋ ।  
ਘਰ ਸਾਰਾ ਪਰਵਾਰ ਸੀ ਛੱਡ ਕਰਕੇ, ਘਰੋਂ ਬਾਹਰ ਨੂੰ ਗਏ ਸੀ ਧਾ ਸੰਤੋ ।  
ਬਾਬੇ ਸਿੰਘ ਖੁਸ਼ਾਲ ਨੂੰ ਨਾਲ ਲੈ ਕੇ, ਤਰਨ ਤਾਰਨ ਦੇ ਤੁਰੇ ਸੀ ਰਾਹ ਸੰਤੋ ।  
ਬੈਠ ਗਏ ਫਿਰ ਪਿੰਡੋਂ ਸੀ ਦੂਰ ਜਾ ਕੇ, ਸਮਝੋ ਸਕੇ ਏਹ ਦੋਵੇਂ ਭਰਾ ਸੰਤੋ ।  
ਆਲਾ ਸਿੰਘ ਜੀ ਬੋਲਦੇ ਓਸ ਜਗ੍ਹਾ, ਦਿਆਂ ਵੀਰੇ ਮੈਂ ਸੱਚ ਸੁਣਾ ਸੰਤੋ ।  
ਘਰ ਮੈਂ ਨਹੀਂ ਮੁੜਕੇ ਆਂਵਣਾ ਜੀ, ਓਣੀ ਉਸ ਕਰਤਾਰ ਰਜਾ ਸੰਤੋ ।

[\* ਇਹ ਸੰਤ ਬਾਬਾ ਵਸਾਖਾ ਸਿੰਘ ਜੀ ਦੇ ਦਾਦਾ ਜੀ ਸਨ — ਸੰਪਾਦਕ]

ਛੇ ਮਾਂਹ ਨੂੰ ਮੈਂ ਹੈ ਪੂਰੇ ਹੋਣਾ, ਹੁਕਮ ਗਿਆ ਮਹਾਰਾਜ ਦਾ ਆ ਸੰਤੋ ।  
ਤੁਸਾਂ ਫਿਕਰ ਨਾ ਕਰਨਾ ਹੈ ਵੀਰ ਮੇਰੇ, ਤਦੇ ਰਿਹਾ ਮੈਂ ਸਚ ਬਤਾ ਸੰਤੋ ।  
ਘਰੀ ਤੁਸਾਂ ਦੀ ਹੋਣਗੇ ਲਾਲ ਸੋਹਣੇ, ਦੀਆ ਮੁਖੇ ਸੀ ਓਨ੍ਹਾ ਫਰਮਾ ਸੰਤੋ ।

✽

### ਕਥਾ ਬਾਬੇ ਆਲਾ ਸਿੰਘ ਜੀ ਦੀ

ਬਚਨ ਸੁਣ ਕੇ ਸੋਹਣੇ ਏਹ ਵੀਰ ਦੇ ਜੀ, ਛੋਟੇ ਦੀਆ ਸੀ ਸੀਸ ਨਿਵਾ ਸੰਤੋ ।  
ਦੇਵੇਂ ਮਿਲੇ ਫਿਰ ਜਫੀਆ ਪਾ ਕਰਕੇ, ਭਾਣਾ ਮੰਨਿਆ ਸੁਕਰ ਮਨਾ ਸੰਤੋ ।  
ਖੁਸ਼ਾਲ ਸਿੰਘ ਜੀ ਮੁੜ ਸੀ ਘਰ ਆਏ, ਆਲਾ ਸਿੰਘ ਜੀ ਤੁਰੇ ਅਗਾਂਹ ਸੰਤੋ ।  
ਨੁਸ਼ਹਿਰੇ ਛੋਟੀ ਸੀ ਨੰਬਰ ਯਾਰਵਾਂ ਜੀ, ਆਲਾ ਸਿੰਘ ਜੀ ਪਹੁੰਚੇ ਸੀ ਜਾ ਸੰਤੋ ।  
ਛੇ ਮਾਂਹ ਜਦ ਸੰਗਤੇ ਹੋਏ ਪੂਰੇ, ਕੱਠੀ ਸੰਗਤ ਫਿਰ ਲਈ ਕਰਾ ਸੰਤੋ ।  
ਪੋਚਾ ਦੇ ਕਰ ਸਾਰੀ ਵਿਚ ਕੋਠੜੀ ਦੇ, ਜਲ ਕੇਸਾਂ ਮੇਂ ਲਿਆ ਵਹਾ ਸੰਤੋ ।  
ਨਵਾਂ ਪਾ ਪੁਸ਼ਾਕਾ ਫਿਰ ਬੈਠ ਗਏ, ਸੰਗਤ ਸਾਰੀ ਸੀ ਗਈ ਫਿਰ ਆ ਸੰਤੋ ।  
ਕੀਰਤਨ ਸਾਰੀ ਹੀ ਰਾਤ ਸੀ ਰਿਹਾ ਹੁੰਦਾ, ਕਦੇ ਬਚਨ ਸੀ ਦਿੰਦੇ ਫਰਮਾ ਸੰਤੋ ।  
ਪਰਤਾਪ ਨਾਮ ਤੇ ਬਾਣੀ ਦਾ ਬਹੁਤ ਸੰਤੋ, ਕਦੇ ਦਿੰਦੇ ਮੁਖੇ ਸੁਣਾ ਸੰਤੋ ।  
ਅੰਮ੍ਰਿਤ ਵੇਲਾ ਜਾ ਸੰਗਤੇ ਹੋਏ ਗਿਆ, ਮੁਖੇਂ ਦਿਤੀ ਸੀ ਫੜ੍ਹੇ ਬੁਲਾ ਸੰਤੋ ।  
ਸਾਡਾ ਸੰਗਤੇ ਹੁਣ ਤਿਆਰਾ ਹੈ ਜੀ, ਸਮਾਧੀ ਲਈ ਸੀ ਸੰਗਤੇ ਲਾ ਸੰਤੋ ।  
ਸੱਪ ਕੁੰਜ ਨੂੰ ਜਿਵੇਂ ਤਿਆਰਾਦਾ ਹੈ, ਤਿਵੇਂ ਗਈ ਸੀ ਭੋਰ ਉਡਾ ਸੰਤੋ ।

ਵੱਜਾ ਚੌਕੜਾ ਦੇਹੀ ਨੂੰ ਛੱਡ ਤੁਰਗੇ, ਗੁਰ ਪੁਰੀ ਮੇਂ ਵਸੇ ਸੀ ਜਾ ਸੰਤੋ ।  
 ਸੰਤ ਲੈ ਗਏ ਦੇਹੀ\* ਨੂੰ ਚੁੱਕ ਕਰਕੇ, ਓਥੇ ਦਿੱਤੀ ਸੀ ਦੇਹੀ ਜਲਾ ਸੰਤੋ ।  
 ਨਮਸਕਾਰ ਪਿਆਰੇ ਮਹਾਤਮਾ ਨੂੰ, ਸੋਹਣਾ ਗਏ ਜੋ ਨਾਮ ਧਿਆ ਸੰਤੋ ।  
 ਸੇਵਾਦਾਰ ਵਸਾਖ ਤੇ ਮਿਹਰ ਕਰਨੀ, ਰਿਹਾ ਮੈਂ ਜੋ ਵਾਸਤੇ ਪਾ ਸੰਤੋ ।

✽

### ਕਥਾ ਬਾਬੇ ਨਿਹਾਲ ਸਿੰਘ ਜੀ ਦੀ

ਛੋਟੇ ਇਹਨਾਂ ਤੋਂ ਸਮਝੋ ਨਿਹਾਲ ਸਿੰਘ ਜੀ, ਉਨ੍ਹਾਂ ਨੌਕਰੀ ਫੌਜ ਕਰਾਈ ਨਾ ਸੀ ।  
 ਘਰ ਰਹੇ ਸਨ ਕਾਰ ਵਿਹਾਰ ਕਰਦੇ, ਅੰਸ ਉਨ੍ਹਾਂ ਦੇ ਘਰ ਹੋ ਆਈ ਨਾ ਸੀ ।  
 ਦਿਲ ਉਨ੍ਹਾਂ ਦਾ ਬੜਾ ਬਲਵਾਨ ਸੀ ਜੀ, ਸੋਹਣਾ ਸਾਫ਼ ਤੇ ਕਰਦੇ ਚਤਰਾਈ ਨਾ ਸੀ ।  
 ਦੇਹੀ ਉਨ੍ਹਾਂ ਦੀ ਬੜੀ ਮਜ਼ਬੂਤ ਸੀ ਜੀ, ਧੌਣ ਕਿਸੇ ਦੇ ਅਗੇ ਨਿਵਾਈ ਨਾ ਸੀ ।  
 ਨੱਬੇ ਸਾਲ ਦੀ ਉਮਰ ਸੀ ਭੋਗ ਕਰਕੇ, ਗਏ ਪਰਲੋਕ ਤੇ ਖਟੀ ਬੁਰਿਆਈ ਨਾ ਸੀ ।

✽

\* ਜੇ ਸੰਤ ਬਾਬੇ ਵੂਲਾ ਸਿੰਘ ਦੀ ਸਮਾਧ ਰਹਿੰਦੇ ਸਨ ਨੁਸ਼ਿਹਿਰੇ, ਉਹਨਾਂ ਉਥੇ ਦੇਹ ਜਲਾ ਕਰ ਸਮਾਧੀ ਬਣਾਈ ਸੀ ਬਾਬਾ ਜੀ ਦੀ । ਏਹਨਾਂ ਬਾਬੇ ਜੀ ਹੁਰਾਂ ਦਾ ਇਕ ਪੁੱਤਰ ਹੈ ਭਾਈ ਵਧਾਵਾ ਸਿੰਘ ਜੀ, ਏਕ ਲੜਕੀ ਹੈ ਪਰੇਮ ਕੌਰ, ਤਿੰਨ ਪੋਤਰੇ ਤੇ ਇਕ ਪੋਤਰੀ ਹੈ । ਜਦ ਬਾਬੇ ਪੂਰੇ ਹੋਏ ਸੰਗਤ ਇਕੱਤਰ ਕਰਕੇ ਸੰਗਤ ਕੀਰਤਨ ਕਰਦੀ ਸੀ ਤੇ ਬਾਬਾ ਜੀ ਸਮਾਧੀ ਵਿਚ ਲੀਨ ਰਹਿੰਦੇ ਸਨ ਕਦੇ ਕਦੇ ਮੁਖੋਂ ਬੋਲਦੇ ਸਨ । ਸੰਗਤੋ, ਗੁਰਬਾਣੀ ਤੇ ਨਾਮ ਦਾ ਵੱਡਾ ਪਰਤਾਪ ਹੈ ।

### ਕਥਾ ਬਾਬੇ ਮਾਲਾ ਸਿੰਘ ਜੀ ਦੀ

ਮਾਲਾ ਸਿੰਘ ਜੀ ਸਮਝ ਲੋ ਤੀਸਰੇ ਸੀ, ਕੀਤੀ ਨੌਕਰੀ ਨਾਲ ਪਿਆਰ ਸੀ ਜੀ ।  
ਅਠੱਤੀ ਨੰਬਰ ਰਸਾਲੇ ਵਿਚ ਰਹਿਕੇ, ਕਰਦੇ ਉਥੇ ਹੀ ਰਹੇ ਵਿਹਾਰ ਸੀ ਜੀ ।  
ਪਿਨਸ਼ਨ ਆ ਕੇ ਚਿਰ ਜੀ ਰਹੇ ਥੋੜ੍ਹਾ, ਨੇਤ ਹੋਈ ਫਿਰ ਉਸ ਕਰਤਾਰ ਸੀ ਜੀ ।  
ਪੁਤਰ ਇਹਨਾਂ ਦੇ ਘਰ ਹੈ ਇਕ ਸੰਤੋ, ਹਰਨਾਮ ਸਿੰਘ ਜੀ ਲਾਡ ਲਡਾਰ ਸੀ ਜੀ ।  
ਗਏ ਆਪ ਪਰਲੋਕ ਸਧਾਰ ਸੰਤੋ, ਮੁਖੋਂ ਵਾਹਿਗੁਰੂ ਨਾਮ ਚਿਤਾਰ ਸੀ ਜੀ ।

✽

### ਕਥਾ ਬਾਬੇ ਖੁਸ਼ਹਾਲ ਸਿੰਘ ਜੀ ਦੀ

ਚੌਥੇ ਸਮਝੋ ਬਾਬਾ ਖੁਸ਼ਹਾਲ ਸਿੰਘ ਜੀ,\* ਮਹਿਮਾ ਇਹਨਾਂ ਦੀ ਅਪਰ ਅਪਾਰ ਵਾਹਵਾ ।  
ਕੀਤੀ ਨੌਕਰੀ ਅਠੱਤੀ ਨੰਬਰ ਮੇਂ ਜੀ, ਦਫ਼ੇਦਾਰੀ ਦੀ ਕੀਤੀ ਸੀ ਕਾਰ ਵਾਹਵਾ ।  
ਨੌਕਰੀ ਕਰਦਿਆਂ ਮਿਲੇ ਜੀ ਸੰਤ ਪੂਰੇ, ਸੰਗਤ ਸਿੰਘ ਜੀ ਹੋਣ ਸੀ ਹਾਰ ਵਾਹਵਾ ।  
ਨਗਰ ਨੜਵੜੋ ਗਏ ਇਹ ਸੰਤ ਸਮਝੋ, ਮਿਲੇ ਉਥੇ ਹੀ ਕਰ ਪਿਆਰ ਵਾਹਵਾ ।  
ਸਤਿ ਸੰਗ ਫਿਰ ਸੰਤਾ ਦੇ ਨਾਲ ਹੋਇਆ, ਕੀਤੀ ਜੁਗਤ ਸੀ ਆਪ ਕਰਤਾਰ ਵਾਹਵਾ ।  
ਅੰਗਰੇਜ਼ ਚਾਹੁੰਦੇ ਸਰਦਾਰ ਬਣਾ ਦਈਏ, ਉਧਰ ਹੋ ਗਿਆ ਹੋਰ ਵਿਹਾਰ ਵਾਹਵਾ ।  
ਛੱਡ ਦਿੱਤਾ ਜੰਜਾਲ ਜੀ ਨੌਕਰੀ ਦਾ, ਲਿਆ ਵਾਹਿਗੁਰੂ ਨਾਮ ਚਿਤਾਰ ਵਾਹਵਾ ।

\* ਇਹ ਬਾਬਾ ਖੁਸ਼ਹਾਲ ਸਿੰਘ ਜੀ ਦਾ ਗੋਰਾ ਰੰਗ, ਬੜੇ ਭਾਰੇ ਸੋਹਣੇ ਜਵਾਨ ਹਨ ਜੀ । ਰਸਾਲੇ ਦੇ ਕਮਾਨ ਅਫਸਰ ਦਾ ਇਰਾਦਾ ਸੀ ਅਸੀਂ ਇਹਨਾਂ ਨੂੰ ਦਫ਼ਦਾਰੋਂ ਉਪਰ ਤਰੱਕੀ ਦੇ ਕੇ 'ਸਰਦਾਰ' ਬਨਾਵਾਂਗੇ, ਇਕ ਦਮ ਸਿਪਾਹੀਉ ਦਫ਼ਦਾਰ ਬਣਾ ਦਿੱਤੇ ਗਏ ਸਨ, ਮਗਰ ਬਾਬਾ ਜੀ ਸੱਚੇ ਸਾਹਿਬ ਦੀ ਨੌਕਰੀ ਵਿਚ ਲੀਨ ਹੋ ਗਏ ਤੇ ਇਧਰ ਦਾ ਖਿਆਲ ਕੋਈ ਨਾ ਸੀ ।

ਚਰਨੀ ਲਗ ਗਏ ਸੱਚੇ ਪਰਮਾਤਮਾ ਦੀ, ਚਿਤ ਏਧਰੋਂ ਹੋਇਆ ਉਦਾਰ ਵਾਹਵਾ ।  
 ਛੱਡ ਨੌਕਰੀ ਆਵਨਾ ਪਿੰਡ ਚਾਹੁੰਦੇ, ਲਗਾ ਨਾਮ ਦੇ ਨਾਲ ਪਿਆਰ ਵਾਹਵਾ ।  
 ਨਾਵਾਂ ਕੱਟਦੇ ਨਾ ਅੰਗਰੇਜ਼ ਸੰਤੋ, ਦੇਈਏ ਅਸੀਂ ਬਨਾ ਸਰਦਾਰ ਵਾਹਵਾ ।  
 ਬੈਠ ਰਹੇ ਫਿਰ ਸੰਤਾਂ ਦੇ ਪਾਸ ਸਮਝੋ, ਇਕ ਸਾਲ ਸੀ ਦੀਆ ਗੁਜ਼ਾਰ ਵਾਹਵਾ ।  
 ਅੰਗਰੇਜ਼ ਸਮਝਿਆ ਰਹਿੰਦੇ ਇਹ ਮੂਲ ਨਾਹੀ, ਕਰ ਦੀਆ ਹਿਸਾਬ ਤਿਆਰ ਵਾਹਵਾ ।  
 ਪਿਨਸਨ ਲਈ ਫਿਰ ਸੱਤ ਰੁਪੈ ਸੰਤੋ, ਗਿਣ ਦੀਆ ਰੁਪਇਆ ਸੀ ਡਾਰ ਵਾਹਵਾ ।  
 ਸੰਤਾਂ ਸਣੇ ਜੀ ਸੰਗਤ ਨਾਲ ਹੋ ਕੇ, ਗਏ ਪਿੰਡ ਨੂੰ ਤੋਰ ਸੀ ਤਾਰ ਵਾਹਵਾ ।  
 ਚਾਲੀ ਸਾਲ ਹੈ ਪਿਨਸਨ ਆਇਆਂ ਹੋਏ, ਪਚਾਸੀ ਸਾਲ ਹੈ ਉਮਰ ਵਿਚਾਰ ਵਾਹਵਾ ।  
 ਕੀਤੀ ਬੰਦਗੀ ਇਹਨਾਂ ਨੇ ਬਹੁਤ ਸੰਤੋ, ਚੋਲਾ ਗੁਪਤ ਗ੍ਰਿਸਥ ਦਾ ਧਾਰ ਵਾਹਵਾ ।  
 ਦਇਆ ਦਾਸ ਤੇ ਇਹਨਾਂ ਦੀ ਹੋਈ ਸਮਝੋ, ਮਿਹਰ ਕਰਦੇ ਨੇ ਕਰ ਪਿਆਰ ਵਾਹਵਾ ।  
 ਪੁਤਰ ਇਹਨਾਂ ਦੇ ਵਡੇ ਨੇ ਚੰਦਾ ਸਿੰਘ ਜੀ, ਪਿਨਸਨ ਆਏ ਨੇ ਦਫ਼ੇਦਾਰ ਵਾਹਵਾ ।  
 ਰੰਡਾ ਸਿੰਘ ਜੀ ਛੋਟੇ ਸੀ ਇਹਨਾਂ ਤੋਂ ਜੀ, ਗੁਜ਼ਰ ਗਏ ਰਜ਼ਾ ਕਰਤਾਰ ਵਾਹਵਾ ।  
 ਇਕ ਪੁਤਰੀ ਲਉ ਵੀਚਾਰ ਸੰਤੋ, ਇਕ ਪੋਤਰਾ ਹੈ ਹੋਸ਼ਿਆਰ ਵਾਹਵਾ ।  
 ਬਿਰਧ ਦੇਹ ਹੁਣ ਹੋਈ ਹੈ ਬਹੁਤ ਵੀਰੋ, ਸਿਮਰ ਰਹੇ ਨੇ ਸਿਰਜਨੇਹਾਰ ਵਾਹਵਾ ।  
 ਭਾਰਾ ਕੱਦ ਤੇ ਬਲੀ ਇਹ ਬਹੁਤ ਨੇ ਜੀ, ਸੋਹਣੀ ਚਿਹਰੇ ਦੀ ਹੈ ਮੁਨਾਰ ਵਾਹਵਾ ।  
 ਤੇਜ਼ ਝੱਲਿਆ ਜਾਂਵਦਾ ਨਾਹੀਂ ਸੰਤੋ, ਨੇਤਰ ਲੈਣ ਜਦ ਉਹ ਤਾਂਹ ਉਘਾੜ ਵਾਹਵਾ ।  
 ਦਇਆ ਕਰਨ ਜੇ ਦਾਸ ਵਸਾਖ ਉਤੇ, ਬੇੜਾ ਹੋ ਜਾਏ ਦਾਸ ਦਾ ਪਾਰ ਵਾਹਵਾ ।

### ਕਥਾ ਸਾਡੇ ਪਿਤਾ ਦਿਆਲ ਸਿੰਘ ਜੀ ਦੀ

ਛੋਟੇ ਸਭ ਤੋਂ ਸਮਝੇ ਦਿਆਲ ਸਿੰਘ ਜੀ, ਪਿਤਾ ਮੇਰੇ ਮੈਂ ਦਿਆਂ ਲਿਖਾ ਸਮਝੇ ।  
 ਸਰੀਰ ਪਤਲਾ ਸੋਹਣਾ ਸੀ ਕੱਦ ਲੰਮਾ, ਕੀਤੀ ਨੌਕਰੀ ਕਿਤੇ ਨਾ ਜਾ ਸਮਝੇ ।  
 ਘਰ ਰਹੇ ਸੀ ਕਾਰ ਵਿਹਾਰ ਕਰਦੇ, ਜ਼ਿੰਮੀਂਦਾਰੇ ਦਾ ਕੰਮ ਚਲਾ ਸਮਝੇ ।  
 ਤਿੰਨ ਬਾਹਰ ਤੇ ਦੋ ਸੀ ਘਰ ਸੰਤੋ, ਪਰੇਮ ਗਏ ਨੇ ਸੋਹਣਾ ਨਿਭਾ ਸਮਝੇ ।  
 ਅਡੇ ਅੱਡ ਸਨ ਘਰ ਜੋ ਵੇਖਣੇ ਮੇਂ, ਸੋਹਣਾ ਕੰਮ ਹੈ ਗਏ ਚਲਾ ਸਮਝੇ ।  
 ਇਕ ਦੂਜੇ ਦੇ ਨਾਲ ਪਿਆਰ ਸੋਹਣਾ, ਦੁਖ ਲੈਂਦੇ ਸੀ ਰੱਲ ਵੰਡਾ ਸਮਝੇ ।  
 ਨਗਰ ਲਾਗੇ ਦੇ ਜਾਣਦੇ ਸਭ ਸੰਤੋ, ਗਏ ਨੇਕ ਕਮਾਈ ਕਮਾ ਸਮਝੇ ।  
 ਸੋਹਣਾ ਪ੍ਰੇਮ ਕਮਾਈ ਗਏ ਕਰ ਚੰਗੀ, ਸਭ ਜਾਣਦੇ ਹੈ ਭਰਾ ਸਮਝੇ ।

✖

### ਬਾਬੇ ਮੋਹਰ ਸਿੰਘ ਦੇ ਪੁਤਰ ਬੇਘ ਸਿੰਘ ਦੀ ਕਥਾ

ਮੋਹਰ ਸਿੰਘ ਦਾ ਪੁਤਰ ਏ ਬੇਘ ਸਿੰਘ ਜੀ, ਛੋਟੇ ਸਭ ਤੋਂ ਲਉ ਵੀਚਾਰ ਭਾਈ ।  
 ਕੀਤੀ ਨੌਕਰੀ ਕਿਤੇ ਨਾ ਜਾ ਕਰਕੇ, ਘਰ ਵਾਹੀ ਦੀ ਕੀਤੀ ਸੀ ਕਾਰ ਭਾਈ ।  
 ਪੁਤਰ ਏਹਨਾਂ ਦੇ ਘਰ ਸੀ ਤਿੰਨ ਹੋਏ, ਕੀਤੀ ਮੋਹਰ ਸੀ ਉਸ ਕਰਤਾਰ ਭਾਈ ।  
 ਹੋਏ ਪੋਤਰੇ ਅਗੇ ਪੜ੍ਹੇਤਰੇ ਜੀ, ਵਧਾਈ ਕੁਲ ਹੈ ਸਿਰਜਨੇਹਾਰ ਭਾਈ ।  
 ਵੱਸ ਰਹੇ ਹੈ ਸਾਰੇ ਦਦੇਹਰ ਸਮਝੇ, ਲਿਖੇ ਪਿਛੇ ਜੋ ਲਉ ਚਿਤਾਰ ਭਾਈ ।

ਲਿਖੂੰ ਜਨਮ ਮੈਂ ਆਪਣਾ ਹੁਣ ਸੰਤੋ, ਏਹ ਛੱਡ ਮੈਂ ਸਾਰੇ ਵਿਹਾਰ ਭਾਈ ।

ਖਾਨਦਾਨ ਹੈ ਸਾਰਾ ਲਿਖਾ ਦੀਆ, ਪਿਛੋਂ ਪੜ੍ਹ ਲਿਉ ਨਾਲ ਪਿਆਰ ਭਾਈ ।

ਸੇਵਾਦਾਰ ਵਸਾਖ ਦੀ ਬੇਨਤੀ ਜੀ, ਬੋਲੋ ਵਾਹਿਗੁਰੂ ਨਾਮ ਪੁਕਾਰ ਭਾਈ ।

੨ ੨ ੨

## 9.

### ਮੈਂ ਗਰੀਬ ਦਾ ਜਨਮ ਅਤੇ ਬਾਲ ਅਵਸਥਾ

ਸੰਨ ਉਨੀ ਸੌ ਚੌਤੀ ਬਿਕਰਮੀ ਸੀ, ਚੜ੍ਹ ਮਾਹ ਵਸਾਖ ਜਦ ਆਇਆ ਸੰਤੋ ।  
 ਅੱਧਾ ਗਿਆ ਵਸਾਖ ਜਦ ਬੀਤ ਸਿੰਘੋ, ਹੁਕਮ ਓਸ ਕਰਤਾਰ ਪਠਾਇਆ ਸੰਤੋ ।  
 ਦਿਨ ਢਲ ਕਰ ਪਿਛਲਾ ਪਹਿਰ ਹੋਇਆ, ਸੇਵਾਦਾਰ ਫਿਰ ਜਨਮ ਸੀ ਪਾਇਆ ਸੰਤੋ ।  
 ਇੰਦ ਕੌਰ ਦੀ ਕੁਖੋਂ ਮੈਂ ਹੋ ਪੈਦਾ, ਦਿਆਲ ਸਿੰਘ ਜੀ ਪਿਤਾ ਅਖਵਾਇਆ ਸੰਤੋ ।  
 ਬਾਬੇ ਸਾਹਿਬ ਨੇ ਗੁਰਾਂ ਦਾ ਵਾਕ ਲੈ ਕੇ, ਵਸਾਖਾ ਸਿੰਘ ਫਿਰ ਨਾਮ ਰਖਾਇਆ ਸੰਤੋ ।  
 ਪੰਜ ਬਰਸ ਦਾ ਜਦੋਂ ਸਾਂ ਮੈਂ ਹੋਇਆ, ਪਿਤਾ ਗੁਰਮੁਖੀ ਪੜ੍ਹਨੇ ਸੀ ਪਾਇਆ ਸੰਤੋ<sup>੧</sup> ।  
 ਪੜ੍ਹੀ ਵਿਦਿਆ ਸੋਹਣੀ ਪ੍ਰੇਮ ਸੇ ਜੀ, ਖਿਆਲ ਮੇਰਾ ਕਰਤਾਰ ਉਲਟਾਇਆ ਸੰਤੋ ।  
 ਹੋ ਗਿਆ ਸੀ ਮੈਨੂੰ ਵਿਰਾਗ ਡਾਢਾ, ਭੋਗ ਪੜ੍ਹ ਆਨੰਦ ਦਾ ਪਾਇਆ ਸੰਤੋ ।  
 ਨੌ ਦੁਆਰੇ ਹੈ ਪਰਗਟ ਜੀ ਕੀਏ ਸੋਹਣੇ, ਦਸਵਾਂ ਗੁਪਤ ਮਹਾਰਾਜ ਰਖਾਇਆ ਸੰਤੋ ।

੧ ਨਗਰ ਦੇ ਗੁਰਦਵਾਰੇ ਈਸਰ ਦਾਸ ਸੰਤ ਸਨ ਜਿਨ੍ਹਾਂ ਦੇ ਪਾਸ ਸਾਡੇ ਪਿਤਾ ਜੀ ਗੁਰਮੁਖੀ ਵਿਦਿਆ ਪੜ੍ਹਨੇ ਪਾਇਆ । ਮਗਰ ਸੰਤਾਂ ਨਾਲੋਂ ਜੋ ਉਨ੍ਹਾਂ ਦੇ ਘਰੋਂ ਮਾਈ ਨਿਹਾਲੀ ਸੀ ਬਹੁਤ ਵਿਦਵਾਨ ਸੀ ਉਸ ਹੰਗਾ ਪੜ੍ਹੇਣਾ, ਤੇ ਘਰ ਆਏ ਨੂੰ ਬਾਬੇ ਖੁਸ਼ਾਲ ਸਿੰਘ ਜੀ ਨੇ ਸਾਨੂੰ ਗੱਦ ਮੋਂ ਬਿਠਾ ਕਰ ਨਾਲੇ ਸੰਥਾ ਪੜ੍ਹਾਇਆ ਕਰਨੀ ਨਾਲੇ ਸਭ ਸਿੱਖਿਆ ਦੇਣੀ ਨਾਲੇ ਜਿਸ ਦਿਨ ਤੋਂ ਮੈਂ ਆਨੰਦ ਸਾਹਿਬ ਦੀ ਤੁਕ ਦੇ ਦਸਵੇਂ ਦੁਆਰ ਬਾਬਤ ਪੁਛਿਆ ਤਾਂ ਨਾਲੇ ਹਮੇਸ਼ਾ ਵਾਹਿਗੁਰੂ ਸ਼ਬਦ ਜਾਪੁ ਤੇ ਦਸਵੇਂ ਦੁਆਰ ਅਥਵਾ ਸਾਰੇ ਰੰਮ ਰਿਹਾ ਅਕਾਲ ਪੁਰਖ ਦਸਣਾ ਜੈਸਾ ਗੁਰਬਾਣੀ ਅਨੁਸਾਰ ਦਸਵਾਂ ਦੁਆਰ ਪੁੰਜੀ ਸੰਤਨ ਹਥ ਰਾਖੀ ਕੁੰਜੀ। ਏਹ ਬਾਬਾ ਖੁਸ਼ਾਲ ਸਿੰਘ ਜੀ ਉਹੀ ਹਨ ਜਿਨ੍ਹਾਂ ਦਾ ਪਿੱਛੇ ਸਭ ਬਿਰਤਾਂਤ ਲਿਖ ਦੀਆ । ਏਹਨਾਂ ਦੀ ਦਇਆ ਸੇ ਵਿਦਿਆ ਹਾਸਲ ਹੋਈ ਏਹਨਾਂ ਦੀ ਦਇਆ ਨਾਲ ਨਾਮ ਤੇ ਸਿੱਖੀ, ਏਹਨਾਂ ਦੇ ਸਾਥ ਹੀ ਪੰਜਾਂ ਘਰਾਂ ਦਾ ਮਾਲ ਚਾਰਿਆ । ਏਹ ਬਾਬਾ ਸਾਹਿਬ ਜੀ ਨਾਮ ਦੇ ਪੁੰਜ ਹਨ । ਮਹਾਂਪੁਰਸ਼ ਐਸ ਵਕਤ ਪੰਚਾਸੀ ਸਾਲ ਦੀ ਉਮਰ ਹੈ ਜੀ ।

੨ ਦੋ ਨੇਤਰ ਦੇ ਕਨ ਦੋ ਸੁਰ ਲਿੰਗ ਦੇ ਘੁਦਾ ਦਸਵਾਂ ਗੁਪਤ, 'ਨੋ ਦੁਆਰੇ ਪਰਗਟ ਕੀਏ ਦਸਵਾਂ ਗੁਪਤ ਰਖਾਇਆ । ਗੁਰੂ ਦੁਆਰੇ ਲਾਏ ਭਾਵਨੀ ਇਕਨਾ ਦਸਵਾਂ ਦੁਆਰ ਦਖਾਇਆ' (ਆਨੰਦ) ।



ਦਸਵੇਂ ਦੁਆਰ ਦਾ ਮੈਨੂੰ ਵੈਰਾਗ ਲਗਾ, ਪਛੋਤਾ ਮੈਂ ਸਿਰ ਹਲਾਇਆ ਸੰਤੋ ।  
 ਜਿੰਨਾ ਚਿਰ ਨਾ ਮੈਨੂੰ ਏਹ ਵਸਤ ਲਭੇ, ਮੈਂ ਤਾਂ ਐਵੇਂ ਹੈ ਜਨਮ ਗਵਾਇਆ ਸੰਤੋ ।  
 ਸਾਰੀ ਸੋਚ ਵੀਚਾਰ ਮੈਂ ਕਰ ਸਿੰਘੇ, ਬਿਰਧ ਬਾਬੇ ਦੇ ਵਲ ਮੈਂ ਧਾਇਆ ਸੰਤੋ ।  
 ਚਰਨੀ ਡਿੱਗਾ ਮੈਂ ਉਥੇ ਬੇਹੋਸ਼ ਹੋਕਰ, ਜਾ ਬਾਬੇ ਨੂੰ ਸੀਸ ਨਿਵਾਇਆ ਸੰਤੋ ।  
 ਪੁਸਤਕ ਖੋਲ੍ਹ ਕਰ ਅਗੇ ਮੈਂ ਰਖ ਦਿਤੀ, ਬਾਬੇ ਸਾਹਿਬ ਨੂੰ ਪੜ੍ਹ ਸੁਣਾਇਆ ਸੰਤੋ ।  
 ਬਾਬਾ ਸਾਹਿਬ ਜੀ ਦਿਉ ਦਿਖਾਲ ਮੈਨੂੰ, ਦਸਵਾਂ ਗੁਰਾਂ ਦੁਆਰ ਲਖਾਇਆ ਸੰਤੋ ।  
 ਬਾਬੇ ਸਾਹਿਬ ਨੇ ਬਚਨ ਏਹ ਸੁਣ ਮੇਰੇ, ਮੈਨੂੰ ਗੋਦ ਦੇ ਵਿਚ ਬਿਠਾਇਆ ਸੰਤੋ ।  
 ਗੁਰੂ ਤੇਰਾ ਹੈ ਗੁਰੂ ਗ੍ਰੰਥ ਬੱਚਾ, ਨਾਲੇ ਮੱਥੇ ਤੇ ਹਥ ਫਿਰਾਇਆ ਸੰਤੋ ।  
 ਜਪੁ ਵਾਹਿਗੁਰੂ ਨਾਲ ਪ੍ਰੇਮ ਬੱਚਾ, ਦਸਵੇਂ ਦੁਆਰ ਦਾ ਰਸਤਾ ਬਤਾਇਆ ਸੰਤੋ ।  
 ਗੁਰਬਾਣੀ ਦਾ ਆਸ਼ਾ ਬਿਠਾਲ ਕੋਲੇ, ਸਾਨੂੰ ਨਾਲ ਪ੍ਰੇਮ ਸਮਝਾਇਆ ਸੰਤੋ ।  
 ਫੁਰਨਾ ਦੂਈ ਦਾ ਅੰਦਰੋਂ ਬਾਹਰ ਕੀਤਾ, ਰੰਮ ਰਿਹਾ ਬ੍ਰਹਮ ਦਿਖਾਇਆ ਸਮਝੋ ।

× × ×

## 10.

ਮਾਲ ਚਾਕਨਾ ਤੇ ਨਾਮ ਜਪਣਾ —

ਰਸਾਲੇ ਮੈਂ ਭਰਤੀ ਹੋਣਾ, ਤੇ ਚੀਨ ਤੋਂ ਅਮਰੀਕਾ ਪਹੁੰਚਣਾ

ਬਾਬੇ ਦਸਿਆ ਦਿਲ ਨੂੰ ਸ਼ਾਂਤ ਆਈ, ਪ੍ਰੇਮ ਸਹਿਤ ਫਿਰ ਨਾਮ ਧਿਆਇਆ ਸੰਤੋ ।  
ਥੋੜ੍ਹੇ ਸਾਲ ਫਿਰ ਸੰਗਤੋਂ ਘਰ ਰਹਿ ਕੇ, ਮਾਲ ਬਾਬੇ ਦੇ ਨਾਲ ਚਰਾਇਆ ਸੰਤੋ ।  
ਹੋਇਆ ਨਾਮ ਦੇ ਨਾਲ ਪ੍ਰੇਮ ਗੂੜ੍ਹਾ, ਸਾਥ ਬਾਬੇ ਦੇ ਨਾਲ ਨਿਭਾਇਆ ਸੰਤੋ ।  
ਨੰਬਰ ਯਾਰੂਵੇਂ ਵਿਚ ਰਸਾਲੇ ਸਿੰਘੇ, ਮੈਨੂੰ ਭਰਤੀ ਸੀ ਪਿਤਾ ਕਰਾਇਆ ਸੰਤੋ ।  
ਓਸ ਜਗ੍ਹਾ ਮੈਂ ਸਤ ਜੀ ਸਾਲ ਰਿਹਾ, ਕੋੜਾ ਬਚਨ ਨਾ ਕਦੇ ਅਲੁਾਇਆ ਸੰਤੋ ।  
ਹਰ ਇਕ ਦੇ ਨਾਲ ਪ੍ਰੇਮ ਸੀ ਜੀ, ਧਰੋਹ ਕਦੇ ਨਾ ਮੈਂ ਕਮਾਇਆ ਸੰਤੋ ।  
ਹੁਕਮ ਮੰਨ ਕਰ ਸਤ ਜੀ ਬਚਨ ਕਹਿਣਾ, ਕਦੇ ਹੁਕਮ ਨਾ ਮੈਂ ਪਰਤਾਇਆ ਸੰਤੋ ।  
ਮੇਰੇ ਨਾਲ ਪ੍ਰੇਮ ਸੀ ਕਰਨ ਸਾਰੇ, ਜੈਸਾ ਓਸ ਕਰਤਾਰ ਨੂੰ ਭਾਇਆ ਸੰਤੋ ।  
ਹਰ ਵਕਤ ਸਮਾਧੀ ਜੀ ਲਗੀ ਰਹੇ, ਅਨਹਦ ਵਾਜਾ ਕਰਤਾਰ ਵਜਾਇਆ ਸੰਤੋ ।  
ਸੀਤਲਤਾਈ ਫਿਰ ਸੰਗਤ ਰਹੇ ਸਦਾ, ਨਿਜਰ ਧਾਰ ਦਾ ਰਸ ਸੀ ਆਇਆ ਸੰਤੋ ।  
ਸੁਖ ਮਿਲੇ ਨਾ ਰਾਜ ਦੇ ਭੋਗਿਆਂ ਜੋ, ਇਨਿਨ ਸੁਖ ਕਰਤਾਰ ਭੋਗਾਇਆ ਸੰਤੋ ।  
ਮਸਤ ਲਗੇ ਫਿਰ ਰਹਿਣ ਹਮੇਸ਼ ਵੀਰੋ, ਪਹਿਰਾ ਸਾਡਾ ਫਿਰ ਕੁਲ ਹਟਾਇਆ ਸੰਤੋ ।  
ਗੁਰੂ ਸਾਹਿਬ ਦੀ ਸੇਵਾ ਫਿਰ ਦਿਤੀ ਵੀਰਾਂ, ਗ੍ਰੰਥੀ ਸਾਨੂੰ ਉਥੇ ਬਣਾਇਆ ਸੰਤੋ ।  
ਗੁਰੂ ਸਾਹਿਬ ਦੀ ਸੇਵਾ ਇਕ ਸਾਲ ਕੀਤੀ, ਅੰਨ ਜਲ ਓਛਾਲ ਕਰਾਇਆ ਸੰਤੋ ।

ਨਾਵਾਂ ਲਿਆ ਕਟਾ ਫਿਰ ਦਾਸ ਨੇ ਜੀ, ਮੁਲਖ ਚੀਨ\* ਨੂੰ ਮੈਂ ਫਿਰ ਧਾਇਆ ਸੰਤੋ ।  
 ਹੰਕੇ ਟਾਪੂ ਮੇਂ ਰਹੇ ਸਾਂ ਚਿਰ ਥੋੜ੍ਹਾ, ਉਥੇ ਰਹਿ ਕਰ ਨਾਮ ਧਿਆਇਆ ਸੰਤੋ ।  
 ਉਸ ਟਾਪੂ ਮੇਂ ਈਰਖਾ ਬਹੁਤ ਸੀ ਜੀ, ਸਚੇ ਸਤਿਗੁਰੂ ਸਾਨੂੰ ਬਚਾਇਆ ਸੰਤੋ ।  
 ਧੜੇ ਬੰਦੀਆਂ ਵਿਚ ਨਾ ਅਸੀਂ ਆਏ, ਅੱਡ ਰਹਿ ਕਰ ਝੱਟ ਲੰਘਾਇਆ ਸੰਤੋ ।  
 ਓਥੋਂ ਚਲੇ ਫਿਰ ਅਸੀਂ ਅਮਰੀਕਾ ਨੂੰ ਜੀ, ਜਿਵੇਂ ਉਸ ਕਰਤਾਰ ਨੂੰ ਭਾਇਆ ਸੰਤੋ ।  
 ਜਾ ਪਹੁੰਚੇ ਫਿਰ ਅਮਰੀਕਾ ਮੇਂ ਜੀ, ਜਾ ਓਥੇ ਫਿਰ ਕੰਮ ਚਲਾਇਆ ਸੰਤੋ ।  
 ਜੁਆਲਾ ਸਿੰਘ<sup>੧</sup> ਤੇ ਮਿਲੇ ਸੰਤੋਖ ਸਿੰਘ<sup>੨</sup> ਜੀ, ਪਿਆਰੇ ਵੀਰਾਂ ਨੂੰ ਰੱਬ ਮਿਲਾਇਆ ਸੰਤੋ ।  
 ਹਜ਼ਾਰਾ ਸਿੰਘ<sup>੩</sup> ਤੇ ਨੌਦ ਸਿੰਘ<sup>੪</sup> ਨਾਲ ਸੀ ਜੀ, ਰੱਬ ਸਾਰਾ ਸਬੱਬ ਬਣਾਇਆ ਸੰਤੋ ।

\* ਅਸੀਂ ਨਾਵਾਂ ਕਟਾ ਕਰ ਘਰ ਛੇ ਮਹੀਨੇ ਠਹਿਰ ਕਰ ਚੀਨ ਨੂੰ ਤੁਰੇ । ਕਲਕੱਤੇ ਮੇਂ ਜਹਾਜ਼ ਚੜ੍ਹ ਕਰ ਛੇ ਰੋਜ਼ ਮੇਂ ਪੱਲਾਂਗ ਟਾਪੂ ਮੇਂ ਗਏ, ਦੋ ਦਿਨ ਉਥੇ ਠਹਿਰ ਕੇ ਸਤ ਰੋਜ਼ ਮੇਂ ਹੰਕਾਨ ਪਹੁੰਚੇ । ਉਥੇ ਤਿੰਨ ਦਿਨ ਮੇਂ ਚੰਗਈ ਗਏ । ਉਥੇ ਤਿੰਨ ਦਿਨ ਮੇਂ ਹੰਕੇ ਮੇਂ ਗਏ । ਓਸ ਜਗ੍ਹਾ ਧੜੇਬੰਦੀ ਈਰਖਾ ਬਹੁਤ ਸੀ । ਮਗਰ ਸਾਨੂੰ ਕਰਤਾਰ ਨਾਮ ਬਖਸ਼ਦੇ ਰਹੇ ਅਲਹਿਦਾ ਰਹੇ ਤੇ ਕਿਸੇ ਦਾ ਬੁਰਾ ਨਾ ਕੀਤਾ ਜੀ ।

੧. ਬਾਬਾ ਜਵਾਲਾ ਸਿੰਘ, ਪਿੰਡ ਠਠੀਆ, ਜ਼ਿਲਾ ਅੰਮ੍ਰਿਤਸਰ । ਬਾਬਾ ਵਸਾਖਾ ਸਿੰਘ ਜੀ ਦੇ ਸਭ ਤੋਂ ਨੇੜਲੇ ਸੰਗੀ, ਉਮਰ ਕੈਦ - ਕਾਲਾ ਪਾਣੀ, ਜਾਇਦਾਦ ਜ਼ਬਤੀ ਦੀ ਸਜ਼ਾ ਹੋਈ । ਪੰਜਾਬ 'ਚ ਕਿਸਾਨ ਸਭਾ ਦਾ ਮੁਢ ਬੰਨ੍ਹਿਆ ਤੇ ਇਸੇ ਸੰਬੰਧ ਵਿਚ ਬੰਗਾਲ ਵੱਲੋਂ ਕਾਨਫਰੰਸ ਤੇ ਜਾਂਦਿਆਂ ਰਸਤੇ 'ਚ ਬਸ ਹਾਦਸੇ ਨਾਲ ਘਾਇਲ ਹੋਏ ਤੇ ੯ ਮਈ, ੧੯੩੮ ਨੂੰ ਸਦੀਵੀ ਵਿਛੋੜਾ ਦੇ ਗਏ (ਫੋਟੋ ਪੰਨਾ ੧੨੦) ।

੨. ਭਾਈ ਸੰਤੋਖ ਸਿੰਘ, ਪਿੰਡ ਧਰਦੇਅ, ਜ਼ਿਲਾ ਅੰਮ੍ਰਿਤਸਰ (ਜਨਮ - ਸਿੰਗਾਪੁਰ ੧੮੯੩, ਸੁਰਗਵਾਸ ੧੯-੨-੧੯੨੭)। ਇਹਨਾਂ ਦੇ ਪਿਤਾ ਜੀ ਸਿੰਗਾਪੁਰ ਨੌਕਰੀ ਕਰਦੇ ਸਨ । ਉਥੇ ਹੀ ਇਹ ਜਨਮੇ ਤੇ ਉੱਚੀ ਵਿਦਿਆ ਹਾਸਲ ਕੀਤੀ । ੧੯੧੨ ਵਿਚ ਉਥੇਰੀ ਵਿਦਿਆ ਲਈ ਅਮਰੀਕਾ ਪਹੁੰਚੇ, ਗਦਰ ਪਾਰਟੀ 'ਚ ਸ਼ਾਮਲ ਹੋਏ, ਤੇ ਲਾਲਾ ਹਰਦਿਆਲ ਦੇ ਮਾਰਚ ੧੯੧੪ ਵਿਚ ਅਮਰੀਕਾ ਤੋਂ ਚਲੇ ਜਾਣ ਤੇ ਗਦਰ ਪਾਰਟੀ ਦੇ ਜਨਰਲ ਸਕਤਰ ਬਣੇ । ਅਮਰੀਕਾ ਵਿਚ ਪ੍ਰਸਿਧ ਸਾਨਫਰਾਂਸਿਸਕੋ ਸਾਜ਼ਸ਼ ਕੇਸ ਵਿਚ ੩੦-੪-੧੯੧੮ ਨੂੰ ੨੨ ਮਹੀਨੇ ਕੈਦ ਸੁਣਾਈ ਗਈ । ੧੯੨੨ ਵਿਚ ਮਾਸਕੋ ਪਹੁੰਚੇ ਤੇ ਕੁਝ ਚਿਰ ਪਿਛੇ ਭਾਰਤ ਆਏ । "ਕਿਰਤੀ" ਅਖਬਾਰ ਕਢਿਆ ਤੇ ਕਿਰਤੀ ਕਿਸਾਨ ਪਾਰਟੀ ਬਣਾਈ । ਸਿਰਤੋੜ ਕੰਮ ਕਰਦੇ ਹੋਏ ਟੀ.ਬੀ. ਦਾ ਸ਼ਿਕਾਰ ਹੋਕੇ ੧੯-੨-੧੯੨੭ ਨੂੰ ਸਦੀਵੀ ਵਿਛੋੜਾ ਦੇ ਗਏ ।

੩. ਬਾਬਾ ਹਜ਼ਾਰਾ ਸਿੰਘ, ਪਿੰਡ ਦਦੇਹਰ, ਅੰਮ੍ਰਿਤਸਰ । ਇਹਨਾਂ ਨੇ ਵੀ ਬਾਬਾ ਵਸਾਖਾ ਸਿੰਘ ਨਾਲ ਜੀਵਨ ਭਰ ਸਾਥ ਨਿਭਾਇਆ । ਦਾਸ ਨੇ ਇਹਨਾਂ ਦੇ ਖੁਲ੍ਹੇ ਦਰਸ਼ਨ ਕੀਤੇ ਹਨ, ਤੇ ਇਹਨਾਂ ਨੇ ਹੀ ਇਸ ਆਤਮ ਕਥਾ ਦਾ ਪਹਿਲੀ ਵਾਰ ਜ਼ਿਕਰ ਕੀਤਾ ਸੀ । ਬਾਬਾ ਜੀ ਨੇ ਵੀ ਉਮਰ ਕੈਦ ਕਾਲੇ ਪਾਣੀ ਦੀ ਸਜ਼ਾ ਕੱਟੀ, ਜਾਇਦਾਦ ਵੀ ਜ਼ਬਤ ਹੋਈ ਸੀ (ਫੋਟੋ ਪੰਨਾ ੧੨੨) ।

੪. ਭਾਈ ਨੌਧ ਸਿੰਘ, ਪਿੰਡ ਪਠਾਣਕੇ, ਜ਼ਿਲ੍ਹਾ ਲਾਹੌਰ । - ਸੰਪਾਦਕ।

ਸਾਡਾ ਪੰਜਾਂ ਦਾ ਹੋਇਆ ਪ੍ਰੇਮ ਗੁੜ੍ਹਾ, ਓੜਕ ਤਕ ਫਿਰ ਸਾਥ ਨਿਭਾਇਆ ਸੰਤੋ ।  
ਸੇਵਕ ਸਿੰਘ ਵਸਾਖ ਬਿਆਣਦਾ ਜੀ, ਕੰਮ ਪੰਜਾਂ ਫਿਰ ਸ਼ੁਰੂ ਕਰਾਇਆ ਸੰਤੋ ।

੨

### ਅਸਾਂ ਪੰਜਾਂ ਨੇ ਅਮਰੀਕਾ<sup>੧</sup> 'ਚ ਕੰਮ ਸ਼ੁਰੂ ਕੀਤਾ

ਸੰਨ ਉਨੀ ਸੌ ਦਸ ਅਖੀਰ ਸੀ ਜੀ, ਕਲਾਫੋਰਨੀ ਦੇ ਵਿਚਕਾਰ ਭਾਈ ।  
ਸਟਾਕਟੋਣ ਤੋਂ ਥੋੜ੍ਹੀ ਹੀ ਦੂਰ ਸੀ ਜੀ, ਹੁਲਟ ਟੇਸ਼ਣ ਨਾਮ ਪੁਕਾਰ ਭਾਈ ।  
ਟੇਸ਼ਣ ਹੁਲਟ ਦੇ ਲਾਗ ਹੈ ਕੀਟੇ ਵੀਰੋ, ਮਿਡ ਰਿਵੇ ਦੇ ਹੈ ਉਰਾਰ ਭਾਈ ।  
ਵੀਹ ਨੰਬਰ ਤਾਂ ਉਸਦੇ ਕੋਲ ਸੀ ਜੀ, ਰਹਿੰਦੇ ਅਸੀਂ ਸਾਂ ਕਰਦੇ ਵਿਹਾਰ ਭਾਈ ।  
ਗੁਰਦੁਆਰਾ<sup>੨</sup> ਨਾ ਉਧਰ ਸੀ ਕੋਈ ਸੰਤੋ, ਅਸਾਂ ਦਿਲ ਮੇਂ ਕੀਤੀ ਵੀਚਾਰ ਭਾਈ ।  
ਦੇਹਾਂ ਗੁਰਾਂ ਦੀਆਂ ਦੋ ਮੰਗਵਾ ਕਰਕੇ, ਸੁਭਾ ਕਰਦੇ ਸਾਂ ਰੋਜ਼ ਦੀਦਾਰ ਭਾਈ ।  
ਪਹਿਲਾ ਦਾਸ ਤੇ ਦੂਜੇ ਜੁਆਲਾ ਸਿੰਘ ਜੀ, ਸੰਤੋਖ ਸਿੰਘ ਸੀ ਹੋਣਹਾਰ ਭਾਈ ।  
ਹਜ਼ਾਰਾ ਸਿੰਘ ਤੇ ਪੰਜਵੇਂ ਨੌਦ ਸਿੰਘ ਜੀ, ਹੋਈ ਕੋਪਣੀ ਖੂਬ ਤਯਾਰ ਭਾਈ ।  
ਰੋਜ਼ ਕਾਰ ਵਿਹਾਰ ਸਾਂ ਕਰੀ ਜਾਂਦੇ, ਨਾਲੇ ਸਿਮਰਦੇ ਸਿਰਜਨੇਹਾਰ ਭਾਈ ।  
ਨੇਤ ਹੋਈ ਕਰਤਾਰ ਦੀ ਐਸੀ ਵੀਰੋ, ਕਰਦੇ ਬਾਹਰ ਸਾ ਕਾਰ ਵਿਹਾਰ ਭਾਈ ।  
ਜੁਆਲਾ ਸਿੰਘ ਤੇ ਦੂਏ ਸੰਤੋਖ ਸਿੰਘ ਜੀ, ਦੋਵੇਂ ਰਹੇ ਦਲੀਲ ਨੂੰ ਧਾਰ ਭਾਈ ।

[੧ ਉਥੇ ਇਹਨਾਂ ਦੀ ਖੇਤੀ ਹਜ਼ਾਰਾਂ ਏਕੜਾਂ ਦੀ ਸੀ, ਇਹ ਉਧਰ (Potato kings) "ਆਲੂਆਂ ਦੇ ਬਾਦਸ਼ਾਹ" ਕਰਕੇ ਪ੍ਰਸਿੱਧ ਹੋਏ ਸਨ ।

੨ ਅਮਰੀਕਾ ਵਿਚ ਇਹ ਪਹਿਲਾ ਗੁਰਦੁਆਰਾ ਬਣਿਆ ਸੀ । — ਸੰਪਾਦਕ]

ਅਸਾਂ ਗੁਰਾਂ ਦਾ ਆਣ ਦੀਦਾਰ ਕੀਤਾ, ਰਹਿਰਾਸ ਦਾ ਕੀਤਾ ਓਚਾਰ ਭਾਈ ।  
 ਸਾਮ ਪਈ ਸੀ ਛਾ ਹਨੇਰ ਰਿਹਾ, ਬੈਠ ਰਹੇ ਨਿਗਾਹ ਸਾਂ ਮਾਰ ਭਾਈ ।  
 ਸਾਨੂੰ ਆਖਦੇ ਗੁਰਾਂ ਤੋਂ ਪੁਛੋਂ ਤੁਸੀਂ, ਦਿਲੋਂ ਮੁਲਕ ਦਾ ਚੌਹਦੇ ਸੁਧਾਰ ਭਾਈ ।  
 ਅਸਾਂ ਸੰਗਤੇ ਗੁਰਾਂ ਦਾ ਵਾਕ ਲਿਆ, ਸਤਿਗੁਰ ਦਿੰਦੇ ਨੇ ਤਾਪ ਉਤਾਰ<sup>੧</sup> ਭਾਈ ।  
 ਅਸਾਂ ਆਖਿਆ ਗੁਰਾਂ ਨਿਹਾਲ ਕੀਤੈ, ਦੇਵੇਂ ਹੋ ਗਏ ਤਿਆਰ ਬਰ ਤਿਆਰ ਭਾਈ ।  
 ਦਿਨ ਚੜ੍ਹਿਆ ਤਾਂ ਸਾਨੂੰ ਫਿਰ ਕਹਿਣ ਦੇਵੇ, ਤੁਸੀਂ ਮਿਲੋ ਖਾਂ ਨਾਲ ਪਿਆਰ ਭਾਈ ।  
 ਅਸਾਂ ਆਖਿਆ ਗੁਰਾਂ ਤੋਂ ਪੁਛ ਲਈਏ, ਹੈ ਗੁਰਾਂ ਦਾ ਇਖਤਿਆਰ ਭਾਈ ।  
 ਸੁਰਤ ਜਦ ਦੀ ਸੰਭਲੀ ਦਾਸ ਨੇ ਹੈ, ਮੈਂ ਤਾਂ ਗੁਰਾਂ ਦਾ ਤਾਬਿਆਦਾਰ ਭਾਈ ।  
 ਸੁਬਾਹ ਹੋਈ ਤਾਂ ਗੁਰਾਂ ਤੋਂ ਪੁਛਿਆ ਸੀ, ਸਤਿਗੁਰ ਬੋਲਦੇ ਨੇ ਬਾਰੰਬਾਰ ਭਾਈ ।

੧ ਜਿਸ ਵਕਤ ਭਾਈ ਜੁਆਲਾ ਸਿੰਘ ਜੀ ਤੇ ਸ੍ਰੀਮਾਨ ਭਾਈ ਸੰਤੋਖ ਸਿੰਘ ਜੀ ਨੇ ਬਾਹਰ ਕਾਰ ਵਿਹਾਰ ਕਰਦਿਆਂ ਦਲੀਲ ਧਾਰੀ ਫਿਰ ਜਦ ਸਾਮ ਨੂੰ ਕੰਮ ਦੀ ਛੁੱਟੀ ਹੋਈ ਤਕੋਂ ਵੀਰ ਅਲਹਿਦਾ ਜਾ ਬੈਠੇ ਹਨ । ਆਪਸ ਵਿਚ ਗੱਲ ਗੁੰਦੀ ਕਿ ਡੇਰੇ ਜਾ ਕਰ ਭਾਈ ਵਸਾਖਾ ਸਿੰਘ ਨੂੰ ਆਖੀਏ ਗੁਰੂ ਸਾਹਿਬਾਨ ਦਾ ਵਾਕ ਲੈਣ । ਜੇਕਰ ਵਾਕ ਦੁਆਰਾ ਸਤਿਗੁਰ ਦਇਆ ਕਰਨ ਤਾਂ ਅੱਜ ਤੋਂ ਆਪਣੀ ਜ਼ਿੰਦਗੀ ਭਾਰਤ ਵਰਸ ਦੀ ਹੋ ਚੁੱਕੀ । ਏਹ ਸਲਾਹ ਕਰਕੇ ਡੇਰੇ ਨੂੰ ਗਏ । ਰਹਿਰਾਸ ਦਾ ਪਾਠ ਕਰਕੇ ਸਾਰੇ ਸਿੰਘ ਉਡੀਕ ਰਹੇ ਸਾਂ, ਹਨ੍ਹੇਰਾ ਹੋ ਗਿਆ ਹੈ, ਅਜੇ ਤਕ ਵੀਰ ਦੇਵੇਂ ਆਏ ਨਹੀਂ ਹਨ, ਤਦੇ ਖਵਰ ਵਰਦੀ ਪਈ ਪੁਵਾਤੀ ਜੋਤਿਆਂ ਮੇਂ ਖੜੋ ਕਰ ਬਿਨੈ ਕਰਦੇ ਹਨ । ਸਾਨੂੰ ਕਹਿ ਰਹੇ ਹਨ ਤੁਸੀਂ ਗੁਰੂ ਸਾਹਿਬਾਂ ਦਾ ਵਾਕ ਲਵੋ ਜੀ । ਅਸਾਂ ਨਮਸਕਾਰ ਕਰ ਪੁਛਿਆ ਆਪਦਾ ਆਸ਼ਾ ਕੀ ਹੈ ? ਤਦ ਵੀਰਾਂ ਨੇ ਸਾਨੂੰ ਕਿਹਾ ਜੇ ਓਪਰ ਲਿਖਾ ਹੈ ਤਦ ਮੈਂ ਕਿਹਾ ਖੰਨ ਸਿਖੀ ਤੇ ਵਾਕ ਲਿਆ ਤੇ ਏਹ ਹੁਕਮ ਆਇਆ ।

ਸੋਰਠਿ ਮ: ੫

ਨਾਢਿ ਪਾਈ ਕਰਤਾਰੇ ॥ ਤਾਪ ਛੋਡਿ ਗਇਆ ਪਰਵਾਰੇ । ਗੁਰਿ ਪੂਰੇ ਹੈ ਰਾਖੀ ॥ ਸਰਨਿ ਸਚੇ ਕੀ ਤਾਕੀ ॥  
 ਪਰਮੇਸਰ ਆਪਿ ਹੋਆ ਰਖਵਾਲਾ ॥ ਸਾਤਿ ਸਰਜ ਸੁਖ ਖਿਨ ਮਹਿ ਉਪਜੇ ਮਨ ਹੋਆ ਸਦਾ ਸੁਖਾਲਾ ॥ ਰਹਾਉ ।  
 ਹਰਿ ਹਰਿ ਨਾਮੁ ਦੀਓਂ ਦਾਰੂ ॥ ਤਿਨਿ ਸਗਲਾ ਰੋਗੁ ਬਿਦਾਰੂ ॥ ਆਪਣੀ ਕਿਰਪਾ ਧਾਰੀ ॥ ਤਿਨਿ ਸਗਲੀ ਬਾਤ ਸਵਾਰੀ ॥  
 ਪ੍ਰਭਿ ਅਪਨਾ ਬਿਰਦ ਸਮਾਰਿਆ ॥ ਹਮਰਾ ਗੁਣ ਅਵਗੁਣ ਨ ਬੀਚਾਰਿਆ ॥ ਗੁਰ ਕਾ ਸਬਦੁ ਭਾਇਓ ਸਾਖੀ ॥  
 ਤਿਨਿ ਸਗਲੀ ਲਾਜ ਰਾਖੀ ॥ ਬੋਲਾਇਆ ਬੋਲੀ ਤੇਰਾ ॥ ਤੂੰ ਸਾਹਿਬ ਗੁਣੀ ਰਹੇਰਾ ॥ ਜਪ ਨਾਨਕ ਨਾਮ ਸੱਚ ਸਾਖੀ ॥ ਅਪੁਨੇ ਦਾਸ ਕੀ ਪੈਜ ਰਾਖੀ ॥

‘ਚਤਰ’ ਦਿਸਾ ਕੀਤਾ ਬਲ ਆਪਣਾ ਜੀ, ਸਤ ਬੋਲਦੇ ਮੁਖੋ ਓਚਾਰ ਭਾਈ ।  
 ਮੈਂ ਹੋ ਅਧੀਨ ਡੰਡੋਤ ਕੀਤੀ, ਬਾਰੰਬਾਰ ਕਰਦਾ ਨਮਸਕਾਰ ਭਾਈ ।  
 ਜਦ ਮੈਂ ਫਿਰ ਸੰਗਤੇ ਰੱਲ ਗਿਆ, ਸ਼ੁਕਰ ਵੀਰਾਂ ਮਨਾਇਆ ਹਜ਼ਾਰ ਭਾਈ ।  
 ਨੌਦ ਸਿੰਘ ਤੇ ਦੂਜੇ ਹਜ਼ਾਰਾਂ ਸਿੰਘ ਜੀ, ਤਿਆਰ ਹੋ ਗਏ ਨਾਲ ਪਿਆਰ ਭਾਈ ।  
 ਸਾਡਾ ਦੀਆ ਅਰਦਾਸਾ ਸੋਧ ਉਨ੍ਹਾਂ, ਖੁਸ਼ੀ ਨਾਲ ਫਿਰ ਛੱਡੇ ਜੈਕਾਰ ਭਾਈ ।  
 ਪੰਜਾਂ ਰੱਲ ਫਿਰ ਕੰਮ ਸੀ ਸ਼ੁਰੂ ਕੀਤਾ, ਹੋਈ ਕੋਪਣੀ ਖੂਬ ਤਿਆਰ ਭਾਈ ।  
 ਆਏ ਗਏ ਭਰਾਵਾਂ ਦੀ ਸੇਵਾ ਕਰਦੇ, ਲੰਗਰ ਚਲ ਰਿਹਾ ਅੱਠੇ ਸੀ ਪਹਿਰ ਭਾਈ ।  
 ਜੁਆਲਾ ਸਿੰਘ<sup>੨</sup> ਪਰਧਾਨ ਬਣਾ ਦਿੱਤਾ, ਵਾਈਸ ਸਿੰਘ ਵਸਾਖ ਅਧਿਕਾਰ ਭਾਈ ।  
 ਦਿਤਾ ਸਕੱਤਰ ਬਣਾ ਸੰਤੋਖ ਸਿੰਘ ਨੂੰ, ਅੰਗਰੇਜ਼ੀ ਪੜ੍ਹਿਆ ਤੇ ਬਹੁਤ ਹੋਸ਼ਿਆਰ ਭਾਈ ।  
 ਹਜ਼ਾਰਾਂ ਸਿੰਘ<sup>੩</sup> ਨੂੰ ਗੁਰਾਂ ਦੀ ਸੇਵਾ ਦਿਤੀ, ਸੁਬਾਹ ਉਠ ਕੇ ਕਰਨ ਓਪਕਾਰ ਭਾਈ ।

੧. ਭਾਈ ਸਾਹਿਬ ਹੁਰਾ ਨੇ ਕਿਹਾ ਵਾਕ ਲਵੇ । ਜਦ ਵਾਕ ਲਿਆ ਤਾਂ ਗੁਰੂ ਗ੍ਰੰਥ ਸਾਹਿਬ ਨੇ ਵਾਕ ਦੁਆਰਾ ਆਨੰਦ ਕੀਤਾ ਹੈ । ਵੀਰ ਜੀ ਆਪ ਤਿਆਰ ਹੋ ਜਾਉ ਤਦ ਦੋਵੇਂ ਵੀਰ ਤਿਆਰ ਹੋ ਗਏ । ਅਰਦਾਸਾ ਸੋਧ ਦੀਆ । ਰਾਤ ਉਮੀਦ ਨਹੀਂ ਵੀਰ ਸੋਏ ਹੋਣ, ਦਿਨ ਚੜ੍ਹਿਆ ਸਾਨੂੰ ਪੁਛ ਕਹਿਣ ਤੁਸੀਂ ਵੀ ਨਾਲ ਮਿਲ ਜਾਉ, ਤਦ ਮੈਂ ਕਿਹਾ ਗੁਰੂ ਸਾਹਿਬ ਨੂੰ ਪੁਛ ਲਈਏ । ਵਾਕ ਦੁਆਰਾ ਜੇ ਹੁਕਮ ਹੋਵੇਗਾ ਤਾਂ ਦਾਸ ਹਾਜ਼ਰ ਹੋ ਜਾਵੇਗਾ ਜੀ । ਸਾਰੇ ਦਿਨ ਮੈਂ ਜੋ ਫੈਸਲਾ ਹੋਇਆ ਉਤੇ ਲਿਖਾ ਹੈ । ਸਵੇਰ ਹੋਈ ਤਾਂ ਵਾਕ ਲਿਆ ਤਾਂ ਏਹ ਵਾਕ ਆਇਆ ।

#### ਧਨਾਸਰੀ ਮ : ੫

ਚਤੁਰ ਦਿਸਾ ਕੀਨੋ ਬਲੁ ਅਪਨਾ ਸਿਰ ਉਪਰਿ ਕਰ ਧਾਰਿਉ ॥ ਕ੍ਰਿਪਾ ਕਟਾਖੁ ਅਵਲੋਕਨੁ ਕੀਨੋ ਦਾਸ ਕਾ ਦੁਖ ਬਿਦਾਰਿਓ । ਹਰਿ ਜਨ ਰਾਖੇ ਗੁਰ ਗੋਬਿੰਦ ॥ ਕੰਠਿ ਲਾਇ ਅਵਗੁਣ ਸਭਿ ਮੇਟੇ ਦਇਆਲ ਪੁਰਖ ਬਖਸੀਦ ॥ ਰਹਾਉ ॥ ਜੋ ਮਾਗਹਿ ਠਾਕੁਰ ਅਪਨੇ ਤੇ ਸੋਈ ਸੋਈ ਦੇਵੈ ॥ ਨਾਨਕ ਦਾਸ ਮੁਖ ਤੇ ਜੋ ਬੋਲੇ ਈਹਾ ਉਰਾ ਸਚੁ ਹੋਵੈ ॥

੨. ਪਰਧਾਨ ਪਹਿਲਾਂ ਭਾਈ ਜੁਆਲਾ ਸਿੰਘ ਜੀ ਜ਼ਿਲਾ ਅੰਮ੍ਰਿਤਸਰ ਨਗਰ ਠੀਕਾਨਾ । ਦੂਜੇ ਪਰਧਾਨ ਭਾਈ ਵਸਾਖਾ ਸਿੰਘ ਜੀ ਜ਼ਿਲਾ ਅੰਮ੍ਰਿਤਸਰ ਨਗਰ, ਦਦੇਹਰ, ਭਾਈ ਸੰਤੋਖ ਸਿੰਘ ਜੀ ਸਕੱਤਰ ਜ਼ਿਲਾ ਅੰਮ੍ਰਿਤਸਰ ਨਗਰ ਧਰਦੇ, ਭਾਈ ਹਜ਼ਾਰਾਂ ਸਿੰਘ ਜੀ ਗ੍ਰੰਥੀ ਜ਼ਿਲਾ ਅੰਮ੍ਰਿਤਸਰ ਨਗਰ ਦਦੇਹਰ, ਭਾਈ ਨੌਦ ਸਿੰਘ ਜੀ ਖਜ਼ਾਨਚੀ ਜ਼ਿਲਾ ਲਾਹੌਰ ਪਿੰਡ ਪਠਾਣਕੇ ।
੩. ਪਹਿਲਾ ਕੁਝ ਚਿਰ ਤਕ ਸ੍ਰੀ ਮਾਨ ਭਾਈ ਈਸਰ ਸਿੰਘ ਜੀ ਚਨਣਕਿਆਂ ਵਾਲੇ ਵੀ ਗ੍ਰੰਥੀ ਰਹੇ ਸਨ, ਉਹ ਫੇਰ ਛੇਤੀ ਹੀ ਨਗਰ ਨੂੰ ਆ ਗਏ ਸਨ ।

ਨੌਂਦ ਸਿੰਘ ਬਣਾਇਆ ਖਜ਼ਾਨਚੀ ਸੀ, ਹੈ ਬਹੁਤ ਸੀ ਖੜਕੇ ਜੀ ਦਾਰ ਭਾਈ ।  
 ਦਸ ਤੁਰਦੇ ਤੇ ਵੀਹ ਸਨ ਆ ਜਾਂਦੇ, ਲਗੀ ਰਹਿੰਦੀ ਸੀ ਸਦਾ ਬਹਾਰ ਭਾਈ ।  
 'ਭਾਈਆਂ ਵਾਲਾ' ਇਹ ਡੇਰਾ ਮਸ਼ਹੂਰ ਹੋਇਆ, ਸਭ ਜਾਣਦਾ ਸੀ ਨਰ ਨਾਰ ਭਾਈ ।  
 ਲੰਗਰ ਨਾਲ ਪ੍ਰੇਮ ਵਰਤੋਣ ਸੰਤੋ, ਲਗਾ ਰੋਜ਼ ਹੀ ਹੋਣ ਸੁਧਾਰ ਭਾਈ ।  
 ਅੱਜ ਹੋਰ ਤੇ ਕਲ ਹੋਰ ਸਮਝੋ, ਖਿੜਨ ਲਗੀ ਸੀ ਸੋਹਣੀ ਗੁਲਜ਼ਾਰ ਭਾਈ ।  
 ਕਰੇ ਬੰਦਗੀ ਸੇਵਾ ਵਸਾਖ ਭਾਈ, ਕੀਤੀ ਮੇਹਰ ਸੀ ਆਪ ਦਾਤਾਰ ਭਾਈ ।

੨ ੨ ੨

## 11.

ਸੰਨ ਈਸਵੀ ਉਨੀ ਸੌ ਯਾਰਾਂ ਤੇ ਪੋਹ ਸੁਦੀ ਸਤਵੀਂ ਦਾ  
ਭਾਰੀ ਧੂਮ ਧਾਮ ਨਾਲ ਜੋੜਮੇਲ ਤੇ ਪੰਜ ਵਜ਼ੀਫ਼ੇ ਦੇਣੇ,  
ਬਹੁਤ ਸਿੰਘ ਤਿਆਰ ਹੋਣੇ ਤੇ ਗੁਰਦਵਾਰੇ ਦਾ ਪ੍ਰਾਰੰਭ

ਸੰਨ ਉਨੀ ਸੌ ਯਾਰਾਂ ਦੇ ਚੜ੍ਹਦਿਆਂ ਹੀ, ਸੇਵਾ ਕੀਤੀ ਜੋ ਦਿਆਂ ਬਤਾ ਵੀਰੋ ।  
ਜੁਆਲਾ ਸਿੰਘ ਨੇ ਪੰਜ ਵਜ਼ੀਫ਼ੇ ਦਿੱਤੇ, ਮੁਲਕੇ ਲਏ ਸੀ ਪੰਜੇ ਮੰਗਵਾ ਵੀਰੋ ।  
ਵਿਚ ਬਰਕਲੀ<sup>੧</sup> ਉਨ੍ਹਾਂ ਨੂੰ ਜਗ੍ਹਾ ਦਿੱਤੀ, ਬੰਦੋਬਸਤ ਸੀ ਦੀਆ ਕਰਾ ਵੀਰੋ ।  
ਨੰਦ ਸਿੰਘ ਜੀ ਉਨ੍ਹਾਂ ਵਿਚ ਲੈਕ ਸੀ ਜੀ, ਉਹਨੂੰ ਦੀਆ ਪਰਧਾਨ ਬਣਾ ਵੀਰੋ ।  
ਕਠਾ ਕਰਕੇ ਬੰਦੋ ਜੀ ਬਸਤ ਸਾਰਾ, ਵਿਚ ਬਰਕਲੀ ਦੀਆ ਟਿਕਾ ਵੀਰੋ ।  
ਲਗੇ ਵਿਦਿਆ ਪੜ੍ਹਨ ਪ੍ਰੇਮ ਸੇ ਜੀ, ਕੰਮ ਸੇਵਾ ਦਾ ਛਿੜਿਆ ਸੀ ਆ ਵੀਰੋ ।  
ਲਗੀ ਖਿੜਨ ਗੁਲਜ਼ਾਰ ਸੀ ਹੋਰ ਸੰਤੋ, ਪੋਹ ਸਤਵੀਂ ਨੇੜੇ ਗਈ ਆ ਵੀਰ ।  
ਅਸਾਂ ਰਲ ਕੇ ਪੰਜਾਂ ਸਲਾਹ ਕੀਤੀ, ਲਈਏ ਗੁਰਾਂ ਦਾ ਪੁਰਬ ਮਨਾ ਵੀਰੋ ।  
ਮਨਸਾ ਸਾਰਿਆਂ ਰਲ ਸੀ ਠੀਕ ਹੋਇਆ, ਪਕੀ ਹੋ ਗਈ ਸਾਡੀ ਸਲਾਹ ਵੀਰੋ ।

੧ ਗੁਰੂ ਗੋਬਿੰਦ ਸਿੰਘ ਦਾ ਜਨਮ ਪੁਰਬ ।

੨ ਬਰਕਲੀ ਸੰਸਫਰਾਂਸੀਸਕੋ ਸ਼ਹਿਰ ਦਾ ਏਕ ਟੋਨ (ਟਾਊਨ) ਹੈ ਅਮਰੀਕਾ ਮੇਂ ਹੈ, ਉਥੇ ਯੂਨੀਵਰਸਿਟੀ ਸੀ । ਉਨ੍ਹਾਂ ਪੰਜਾਂ ਵਿਦਿਆਰਥੀਆਂ ਵਿਚ ਭਾਈ ਨੰਦ ਸਿੰਘ ਜੀ ਫਿਲੌਰ (ਜਾਲੰਧਰ) ਨਿਵਾਸੀ ਬੜੇ ਲੈਕ ਸਨ । ਏਹ ਪਰਧਾਨ ਬਣਾ ਦੀਏ । ਸਾਡੇ ਪਾਸ ਆਕਰ ਜਿਸ ਚੀਜ਼ ਦੀ ਲੋੜ ਪੈਂਦੀ ਤਾਂ ਏਹ ਸਿੰਘ ਜੀ ਲੈ ਜਾਂਦੇ ਸਨ ।



ਪਿਛੋਂ ਨਾਲ ਪ੍ਰੇਮ ਸਮਝਾ ਕਰਕੇ, ਕੱਠੀ ਲਈਏ ਜੀ ਮਾਇਆ ਕਰਾ ਵੀਰੋ ।  
 ਲੈਕ ਸਿੰਘਾਂ ਦੀ ਬੰਨ੍ਹ ਕਮੇਟੀ ਦੇਈਏ, ਗੁਰੂ ਲਈਏ ਦੁਆਰ ਬਣਾ ਵੀਰੋ ।  
 ਸਦ ਲਈਏ ਜੀ ਹਿੰਦੂਆਂ ਮੋਮਨਾਂ ਨੂੰ, ਨਾਲੇ ਸੱਦੀਏ ਸਿੰਘ ਭਰਾ ਵੀਰੋ ।  
 ਫੇਰ ਸਾਰਿਆਂ ਪਾਸ ਅਰਜ਼ੋਈ ਕਰੀਏ, ਨਾਲ ਦੇਈਏ ਪ੍ਰੇਮ ਸਮਝਾ ਵੀਰੋ ।  
 ਗੌਰਮਿੰਟ ਜੋ ਜੁਲਮ ਕਮਾ ਰਹੀ ਏ, ਸਾਰੇ ਵੀਰਾਂ ਨੂੰ ਦੇਈਏ ਸੁਣਾ ਵੀਰੋ ।  
 ਕਰ ਜਾਣ ਤਫਾਕ ਜਿਉਂ ਵੀਰ ਸਾਰੇ, ਬਣਤ ਸੋਈ ਜੀ ਲਈਏ ਬਣਾ ਵੀਰੋ ।  
 ਜ਼ੋਰ ਲਾ ਦਈਏ ਵੀਰ ਜੀ ਰਲ ਸਾਰੇ, ਗੌਰਮਿੰਟ ਨੂੰ ਦਈਏ ਧਕਾ ਵੀਰੋ ।  
 ਭਾਰਤ ਵਰਸ ਨੂੰ ਰੋਲ ਓਠਾਲ ਦੇਈਏ, ਮਜ਼ਾ ਜੁਲਮ ਦਾ ਦੇਈਏ ਚਖਾ ਵੀਰੋ ।  
 ਓੜਕ ਨਿਬੜੀ ਸਾਡੀ ਸਲਾਹ ਸੰਤੋ, ਪਕੀ ਲਈ ਫਿਰ ਖੂਬ ਪਕਾ ਵੀਰੋ ।  
 ਚਿਠੇ ਲਿਖ ਕਰ ਭੇਜ ਦੀਏ ਸਾਰਿਆਂ ਨੂੰ, ਵਿਚ ਡਾਕ ਦੇ ਦਿੱਤੇ ਜੀ ਪਾ ਵੀਰੋ ।  
 ਸੱਦ ਭੇਜਿਆ ਸਾਰਿਆਂ ਮੋਮਨਾਂ ਨੂੰ, ਨਾਲੇ ਸਦੇ ਸੀ ਹਿੰਦੂ ਭਰਾ ਵੀਰੋ ।  
 ਬਾਲਣ ਕਰਕੇ ਕੱਠਾ ਫਿਰ ਵੀਰ ਮੇਰੇ, ਭੇਰੇ ਦੀਏ ਸੀ ਅਸਾਂ ਫਿਰ ਲਾ ਵੀਰੋ ।  
 ਰਾਸ਼ਣ ਵਾਸਤੇ ਕਰ ਵਿਚਾਰ ਸਾਰੀ, ਲਿਆ ਸਾਰਾ ਸੀ ਪਾਸ ਮੰਗਵਾ ਵੀਰੋ ।  
 ਹਰ\* ਤਰ੍ਹਾਂ ਸੀ ਬੰਦੇ ਜੀ ਬਸਤ ਕੀਤਾ, ਸਾਰੀ ਲਈ ਸੀ ਬਣਤ ਬਣਾ ਵੀਰੋ ।  
 ਸੁੰਦਰ ਦਿਤੀ ਅੰਗੀਠੀ ਲੁਆ ਸੰਤੋ, ਅੰਦਰ ਦੀਏ ਸਫਾ ਕਰਾ ਵੀਰੋ ।  
 ਜਿਧਰ ਜਾਵਦੇ ਕਾਰਜ ਜੀ ਹੋਣ ਸੋਹਣੇ, ਇਕ ਦੂਜੇ ਤੋਂ ਵੱਧ ਸੀ ਚਾ ਵੀਰੋ ।  
 ਦਿਲੋਂ ਚਾਹੁੰਦੇ ਸੰਗਤਾਂ ਔਣ ਛੇਤੀ, ਰਿਹਾ ਦਿਲੀ ਪ੍ਰੇਮ ਸਮਾ ਵੀਰੋ ।  
 ਮੇਹਰ ਕਰਨ ਮਹਾਰਾਜ ਦਿਆਲ ਹੋਵਣ, ਦਰਸ ਸੰਗਤਾਂ ਦੇਣ ਦਖਾ ਵੀਰੋ ।

\* ਪੋਹ ਸੁਦੀ ਸਤਵੀਂ ਦੇ ਜੇਠ ਮੇਲੇ ਦਾ ਜੋ ਖਰਚ ਹੋਇਆ ਸੀ ਸੰਤ ਤਾਰਾ ਸਿੰਘ ਜੀ ਤੇ ਦੁਆਬਾ ਨਿਵਾਸੀ  
 ਭਾਈ ਕਪੂਰ ਸਿੰਘ ਜੀ ਨੇ ਖਰਚ ਸਾਨੂੰ ਨਾਲ ਹਿੱਸਾ ਦਿਤਾ ਸੀ ਕਿਉਂਕਿ ਏਹ ਸਾਡੇ ਨਾਲ ਸਿਰਫ  
 ਜ਼ਿੰਮੇਦਾਰੀ ਦਾ ਕੰਮ ਕਰਦੇ ਸਨ, ਮੁਲਕ ਦੀ ਸੇਵਾ ਮੈਂ ਨਹੀਂ ਸਨ ਏਹ ਦੱਵੇ ।

ਸ਼ੁਕਰ ਹੋਵੇਗਾ ਉਸ ਜੀ ਦਿਨ ਭਾਈ, ਜਾਣ ਸੰਗਤਾਂ ਜਦੋਂ ਜੀ ਆ ਵੀਰੇ ।  
 ਭਾਰਤ ਵਰਸ ਦਾ ਜਿਵੇਂ ਉਧਾਰ ਹੋਵੇ, ਆਸ ਸਤਿਗੁਰੂ ਦੇਣ ਪੁਜਾ ਵੀਰੇ ।  
 ਦਿਲੀਂ ਰਿਹਾ ਪ੍ਰੇਮ ਸਮਾ ਸੀ ਜੀ, ਪੁਰਬ ਨੇੜੇ ਫਿਰ ਗਿਆ ਸੀ ਆ ਵੀਰੇ ।  
 ਸੇਵਾਦਾਰ ਵਸਾਖ ਦੀ ਬੇਨਤੀ ਜੀ, ਸੁਣੋ ਤੁਸੀਂ ਮੈਂ ਰਿਹਾ ਬਤਾ ਵੀਰੇ ।

ਸੱਚੇ ਪਾਤਸ਼ਾਹ ਦੀ ਦਇਆ ਹੋਈ, ਆਈਆਂ ਸੰਗਤਾਂ ਹੁੰਮ ਹੁਮਾ ਵੀਰੇ ।  
 ਪੈਂਤੀ ਮੋਮਨ ਵੀ ਨਾਲ ਪ੍ਰੇਮ ਆਏ, ਬਾਰਾਂ ਆਏ ਸੀ ਹਿੰਦੂ ਭਰਾ ਵੀਰੇ ।  
 ਹਰਦਿਆਲਾ<sup>੧</sup> ਤੇ ਪਰਮਾੰ<sup>੨</sup> ਸੀ ਨੰਦ ਆਏ, ਸਿੰਘ ਆਏ ਸੀ ਬਹੁਤ ਜੀ ਧਾ ਵੀਰੇ ।  
 ਕਿਤੇ ਢੋਲਕੀ ਛੈਣਿਆਂ ਰੰਗ ਲਾਇਆ, ਕਿਤੇ ਰਹੇ ਸਮਾਧੀਆਂ ਲਾ ਵੀਰੇ ।  
 ਆਈਆਂ ਸੰਗਤਾਂ ਹੁੰਮ ਹੁਮਾ ਕਰਕੇ, ਛਹਿਬਰ ਨਾਮ ਦੀ ਲਗੀ ਸੀ ਆ ਵੀਰੇ ।  
 ਲੈਕਚਰ ਹੋਵਦੇ ਕਿਤੇ ਪ੍ਰੇਮ ਸੇ ਜੀ, ਰਹੇ ਵੀਰਾਂ ਨੂੰ ਵੀਰ ਸਮਝਾ ਵੀਰੇ ।  
 ਆਏ ਵੀਰਾਂ ਦੀ ਸਿੰਘ ਜੀ ਸੇਵ ਕਰਦੇ, ਗਰਮ ਕਰ ਛਕਾਂਵਦੇ ਚਾਹ ਵੀਰੇ ।  
 ਭੋਗ ਪੈਣ ਦਾ ਜਦੋਂ ਸੀ ਸਮਾ ਆਇਆ, ਬਾਹਰੋਂ ਸਭ ਨੂੰ ਲਿਆ ਬੁਲਾ ਵੀਰੇ ।  
 ਕੀਤਾ ਕੀਰਤਨ ਸੀ ਸੰਗਤਾਂ ਰੱਲ ਸੋਹਣਾ, ਰਿਹਾ ਦਿਨ ਸੀ ਓਹ ਸੁਹਾ ਵੀਰੇ ।

[੧] ਲਾਲਾ ਹਰਦਿਆਲ ਐਮ. ਏ., ਦਿੱਲੀ ਦੇ ਰਹਿਣ ਵਾਲੇ ਸਨ। ਉਹ ਕੋਟੀ ਦੇ ਵਿਦਵਾਨ। 'ਗਦਰ' ਅਖਬਾਰ ਦੇ ਮੋਢੀ ਐਡੀਟਰ ਤੇ ਗਦਰ ਪਾਰਟੀ ਦੇ ਪਹਿਲੇ ਜਨਰਲ ਸਕਤਰ। ਮਾਰਚ ੧੯੧੪ ਵਿਚ ਗਦਰ ਪਾਰਟੀ ਦੀ ਸਲਾਹ ਨਾਲ ਅਮਰੀਕਾ ਛੱਡ ਕੇ ਜਰਮਨੀ ਚਲੇ ਗਏ (ਫੋਟੋ ਪੰਨਾ ੧੨੩)।

੨ ਭਾਈ ਪਰਮਾਨੰਦ ਜੀ, ਪਿੰਡ ਕਰਿਆਲਾ, ਜ਼ਿਲਾ ਜਿਹਲਮ। ਆਪ ਲਾਹੌਰ ਡੀ. ਏ. ਵੀ. ਕਾਲਿਜ ਇਤਹਾਸ ਦੇ ਪਰੋਫੈਸਰ ਸਨ। ਇਹ ਪ੍ਰਸਿਧ ਸ਼ਹੀਦ ਭਾਈ ਮਤੀ ਦਾਸ ਦੀ ਅੰਸ ਵਿਚੋਂ ਸਨ। ੧੯੧੨ ਵਿਚ ਅਮਰੀਕਾ ਗਏ, ਗਦਰ ਪਾਰਟੀ ਦੀ ਸਥਾਪਨਾ ਵਿਚ ਉਘਾ ਹਿਸਾ ਧਾਇਆ। ਪਹਿਲੇ ਕੇਸ ਵਿਚ ਓਮਰ ਕੈਦ - ਕਾਲੇ ਪਾਣੀ - ਜਾਇਦਾਦ ਜ਼ਬਤੀ ਦੀ ਸਜ਼ਾ ਹੋਈ (ਫੋਟੋ ਪੰਨਾ ੧੨੪)।

ਪਿਛੇ ਉਠ ਕਰ ਅਸਾਂ ਅਪੀਲ ਕੀਤੀ, ਪਹਿਲਾਂ ਵੀਰਾਂ ਨੂੰ ਫਤਹਿ ਬੁਲਾ ਵੀਰੋ<sup>੧</sup>।  
 ਦਇਆ ਕਰੋ ਜੇ ਰਲ ਕੇ ਤੁਸੀਂ ਵੀਰੋ, ਆਪ ਤਾਈਂ ਫਿਰ ਦਈਏ ਬਤਾ ਵੀਰੋ।  
 ਸਿੰਘਾਂ ਸਾਰਿਆਂ ਛਡ ਜੈਕਾਰ ਦਿੱਤਾ, ਮੁਖੋਂ ਦੀਆਂ ਸੀ ਹਾਂ ਅਲਾਹ ਵੀਰੋ।  
 ਸੁਣੋ ਤੁਸੀਂ ਪ੍ਰੇਮ ਸੇ ਖਾਲਸਾ ਜੀ, ਦੇਈਏ ਗੁਰੂ ਦੁਆਰਾ ਬਣਾ ਵੀਰੋ।  
 ਦਿਉ ਗਫੇ ਜੀ ਖੁਲ੍ਹੇ ਹੁਣ ਨਾਂਗਣੀ ਦੇ, ਕੱਠੀ ਲਈਏ ਖਾਂ ਹੁਣ ਉਗਰਾਹ ਵੀਰੋ।  
 ਲੈਕ ਵੀਰਾਂ ਨੂੰ ਚੁਣਕੇ ਏਸ ਜਗ੍ਹਾ, ਦੇਈਏ ਸੋਹਣੀ ਕਮੇਟੀ ਸਜਾ ਵੀਰੋ।  
 ਕਰੋ ਮੇਹਰ ਹੁਣ ਸੰਗਤੇ ਆਪ ਸਾਰੇ, ਮਾਇਆ ਕੱਠੀ ਜੀ ਲਈਏ ਕਰਾ ਵੀਰੋ।  
 ਕਰ ਬੇਨਤੀ ਵੀਰਾਂ ਏਹ ਸਾਰਿਆਂ ਨੂੰ, ਪਿਛੋਂ ਦੀਆਂ ਫਿਰ ਸੀਸ ਨਿਵਾ ਵੀਰੋ।  
 ਸੁਣੀ ਬੇਨਤੀ ਜਦੋਂ ਏਹ ਸੰਗਤਾਂ ਨੇ, ਚੜ੍ਹ ਗਿਆ ਫਿਰ ਸਭ ਨੂੰ ਚਾਅ ਵੀਰੋ।  
 ਦੇਣ ਲਗੇ ਫਿਰ ਮਾਇਆ ਪ੍ਰੇਮ ਸੇ ਜੀ, ਇਕ ਦੂਜੇ ਤੋਂ ਰਹੇ ਦੁਆ ਵੀਰੋ।  
 ਕਈ ਤਾੜਕੇ ਆਖਦੇ ਸਾਡੇ ਤਾਈਂ, ਤੁਸਾਂ ਪਹਿਲਾਂ ਨਹੀਂ ਦਸਿਆ ਜਾ ਵੀਰੋ।  
 ਪਾਸ ਡਾਲਾ ਨਹੀਂ ਲੈ ਕਰ ਆਏ ਅਸੀਂ, ਸਾਥੋਂ ਲਓ ਖਾ ਹੁਣ ਲਿਖਾ ਵੀਰੋ।  
 ਡੇਰੀਂ ਆਣ ਕਰ ਸਾਡੀ ਜੀ ਲੈ ਔਣਾ, ਅਸੀਂ ਦੇਈਏ ਸੱਚ ਸੁਣਾ ਵੀਰੋ।  
 ਹਜ਼ਾਰ ਪੰਜ ਕੁ ਡਾਲਾ ਸੀ ਨਕਦ ਹੋਇਆ, ਬਹੁਤਾ ਦੀਆ ਸੀ ਸਭਨਾ ਲਿਖਾ ਵੀਰੋ।  
 ਪਿਛੋਂ ਚੁਣਕੇ ਸਿੰਘ ਜੀ ਲੈਕ ਬਾਰਾਂ, ਦਿਤੀ ਸੋਹਣੀ ਕਮੇਟੀ ਬਣਾ ਵੀਰੋ।  
 ਜੁਆਲਾ ਸਿੰਘ ਪਰਧਾਨ ਬਣਾ ਦੀਆ ਸਾਨੂੰ ਮਾਇਆ ਸੀ ਦਿਤੀ ਗਿਣਾ ਵੀਰੋ<sup>੨</sup>।  
 ਤਾਰਾ ਸਿੰਘ ਸਕਤਰ ਬਣਾਏ ਦੀਆ ਕਰੋ ਉਗਰਾਹੀ ਜੀ ਦੀਆ ਸੁਣਾ ਵੀਰੋ।

੧. ਗੁਰਦਵਾਰਾ ਬਣਵੇਣ ਵਾਸਤੇ ਅਪੀਲ ਸ਼੍ਰੀਮਾਨ ਭਾਈ ਜੁਆਲਾ ਸਿੰਘ ਜੀ ਤੇ ਸੰਤ ਤਾਰਾ ਸਿੰਘ ਜੀ ਤੇ ਦਾਸ ਨੇ ਕੀਤੀ ਸੀ।

੨. ਸਾਨੂੰ ਖਜ਼ਾਨਚੀ ਬਣਾਇਆ ਸੀ ਸੰਤ ਤਾਰਾ ਸਿੰਘ ਜੋ ਸ਼ੈਦ ਰਾਵਲਪਿੰਡੀ ਦੇ ਸਨ ਨੂੰ ਸਕਤਰ ਬਣਾਇਆ, ਵਿਦਵਾਨ ਸਨ। ਬਾਵਾ ਸਿੰਘ ਜੀ ਦੁਆਬਾ ਨਿਵਾਸੀ ਹਰੀ ਸਿੰਘ ਜੀ ਘਲਾਂ ਦੇ ਸਨ ਏਨਾਂ ਤਿੰਨਾਂ ਨੂੰ ਉਗਰਾਹੀ ਦੀ ਸੇਵਾ ਦਿੱਤੀ ਜਿਨ੍ਹਾਂ ਬਹੁਤ ਪ੍ਰੇਮ ਸੇ ਕੀਤੀ।

ਬਾਵਾ ਸਿੰਘ ਤੇ ਹਰੀ ਸਿੰਘ ਨਾਲ ਕੀਤੇ, ਦੀਆ ਤਿੰਨਾਂ ਦਾ ਸਾਥ ਬਣਾ ਵੀਰੋ ।  
 ਦਿਤੇ ਹੋਰ ਬਣਾ ਸਹਾਇਕ ਬਹੁਤੇ, ਪਿਛੋਂ ਦੀਆ ਅਰਦਾਸਾ ਸੁਧਾ ਵੀਰੋ ।  
 ਕਈ ਆਖਦੇ ਹੋਇਆ ਏਹ ਕੰਮ ਸੋਹਣਾ, ਇਕ ਦੂਜੇ ਨੂੰ ਰਹੇ ਬਤਾ ਵੀਰੋ ।  
 ਸ਼ਾਮ ਪਈ ਪਰਸ਼ਾਦ ਛਕਾਇ ਦੀਆ, ਸੌ ਗਏ ਫਿਰ ਸਾਰੇ ਭਰਾ ਵੀਰੋ ।  
 ਸੰਗਤ ਬਹੁਤ ਤੇ ਕਪੜੇ ਸੀ ਕੰਮਤੀ, ਅੱਗ ਬਾਲ ਕਰ ਰਹੇ ਸਿਕਾ ਵੀਰੋ ।  
 ਸੇਵਾ ਕਰਦੇ ਸੀ ਸਿੰਘ ਪ੍ਰੇਮ ਸੇ ਜੀ, ਦਿੰਦੇ ਵੀਰਾਂ ਨੂੰ ਵੀਰ ਸੁਆ ਵੀਰੋ ।  
 ਸੇਵਾਦਾਰ ਵਸਾਖ ਬਿਆਣਦਾ ਜੀ, ਦਇਆ ਰਿਹਾ ਕਰਤਾਰ ਕਰਾ ਵੀਰੋ ।

੨

### ਜੋੜ ਮੇਲੇ ਦਾ ਦੂਸਰਾ ਦਿਨ

ਦਿਨ ਦੂਸਰੇ ਪੈਹਰ ਕੁ ਰਾਤ ਗਹਿੰਦੀ, ਸੁਤੇ ਵੀਰਾਂ ਨੂੰ ਅਸਾਂ ਉਠਾਇਆ ਜੀ ।  
 ਕੀਰਤਨ ਹੋਇਆ ਫਿਰ ਬਹੁਤ ਪ੍ਰੇਮ ਸੇ ਜੀ, ਅੰਮ੍ਰਿਤ ਸਿੰਘਾਂ ਨੂੰ ਫੇਰ ਛਕਾਇਆ ਜੀ ।  
 ਅਸਾਂ ਆਖਿਆ ਨਿਤਰੇ ਵੀਰ ਮੇਰੇ, ਸਾਨੂੰ ਆਪ ਕਰਤਾਰ ਭਵਾਇਆ ਜੀ ।  
 ਆਵੇ ਰੱਲਕੇ ਮੁਲਕ ਦੀ ਸੇਵ ਕਰੀਏ, ਭਾਰਤ ਵਰਸ਼ ਨੂੰ ਬਹੁਤ ਦਬਾਇਆ ਜੀ ।  
 ਲਾਏ ਜੇਜੀਏ ਬਹੁਤ ਜੀ ਜ਼ਾਲਮਾਂ ਨੇ, ਸਾਡਾ ਮਾਰ ਕਰ ਮੁਲਕ ਗਿਰਾਇਆ ਜੀ ।  
 ਉਠੇ ਰੱਲ ਕੇ ਵੀਰ ਜੀ ਹੋ ਤੱਕੜੇ, ਕਾਹਨੂੰ ਤੁਸਾਂ ਨੇ ਹੌਸਲਾ ਢਾਢਿਆ ਜੀ ।  
 ਏਸ ਜਿਉਣ ਤੋਂ ਵੀਰ ਜੀ । ਮਰਨ ਚੰਗਾ, ਗੁਲਾਮ ਬਣ ਕਰ ਜਨਮ ਗਵਾਇਆ ਜੀ ।  
 ਅਗੇ ਤੁਸਾਂ ਦੇ ਕੀ ਫਰੰਗੜੇ\* ਨੇ, ਤੁਸਾਂ ਆਪਣਾ ਫਰਜ਼ ਭੁਲਾਇਆ ਜੀ ।

\* ਫਰੰਗੀ, ਗੋਰੇ ।

ਹਿੰਦੂ ਮੋਮਨ ਸਿੰਘ ਰੱਲ ਜਾਉ ਸਾਰੇ, ਫੁਟ ਤੁਸਾਂ ਨੂੰ ਮਾਰ ਖਪਾਇਆ ਜੀ ।  
 ਮੱਜਾ ਦੇਈਏ ਚਖਾ ਹੁਣ ਜ਼ਾਲਮਾਂ ਨੂੰ, ਸਾਨੂੰ ਮੌਕਾ ਮਹਾਰਾਜ ਦੁਆਇਆ ਜੀ ।  
 ਏਨੇ ਬੱਚਨ ਜਾਂ ਕੀਤੇ ਸੀ ਅਸਾਂ ਵੀਰੋ, ਸਿੰਘਾਂ ਸੋਹਣਾ ਜੈਕਾਰਾ ਬੁਲਾਇਆ ਜੀ ।  
 ਕਈ ਮਿਲ ਗਏ ਸਿੰਘ ਤਿਆਰ ਹੋ ਕੇ, ਸਾਥ ਸਾਡਾ ਸੀ ਉਨ੍ਹਾਂ ਬਣਾਇਆ ਜੀ ।  
 ਹਰਦਿਆਲ ਤੇ ਪਰਮਾ ਸੀ ਨੰਦ ਭਾਈ, ਏਹਨਾਂ ਉਠਕੇ ਹਾਲ ਸੁਣਾਇਆ ਜੀ ।  
 ਅਸਾਂ ਆਖਿਆ ਹਰਦਿਆਲ ਤਾਈ, ਕਰੀਏ ਕੰਮ ਤੇ ਆਖ ਸਮਝਾਇਆ ਜੀ ।  
 ਮੈਨੂੰ\* ਆਏ ਨੂੰ ਤਿੰਨ ਨਾ ਸਾਲ ਹੋਏ, ਏਸ ਕਰਕੇ ਵਿਚ ਨਾ ਆਇਆ ਜੀ ।  
 ਲੈਕਚਰ ਹੋਵੰਦੇ ਰਹੇ ਪ੍ਰੇਮ ਸੇ ਜੀ, ਦੁਪਹਿਰ ਹੋਈ ਪਰਸ਼ਾਦ ਛਕਾਇਆ ਜੀ ।  
 ਥੋੜ੍ਹਾ ਚਿਰ ਜਾਂ ਸੰਗਤਾਂ 'ਰਾਮ ਕੀਤਾ, ਫੇਰ ਉਠ ਦੁਆਨ ਸਜਾਇਆ ਜੀ ।  
 ਲਗਾ ਹੋਣ ਪਰਚਾਰ ਸੀ ਖੂਬ ਵੀਰੋ, ਸਾਰਾ ਦਿਨ ਹੀ ਬਹੁਤ ਸੁਹਾਇਆ ਜੀ ।  
 ਹੋਇਆ ਬਹੁਤ ਪ੍ਰੇਮ ਸੀ ਸੰਗਤਾਂ ਨੂੰ, ਜੈਸਾ ਓਸ ਕਰਤਾਰ ਨੂੰ ਭਾਇਆ ਜੀ ।  
 ਸਾਰਾ ਦਿਨ ਹੀ ਰਿਹਾ ਪਰਚਾਰ ਹੁੰਦਾ, ਦਿਨ ਛਿਪਣੇ ਤੇ ਵੀਰ ਜੀ ਆਇਆ ਜੀ ।  
 ਦੁਆਨ ਅਸਾਂ ਸਮਾਪਤੀ ਕੀਤੀ ਸੀ ਜੀ, ਅਰਦਾਸਾ ਨਾਲ ਪ੍ਰੇਮ ਸੁਧਾਇਆ ਜੀ ।  
 ਸੰਗਤ ਸਾਰੀ ਫਿਰ ਵੀਰੋ ਬਿਠਾਲ ਕਰਕੇ, ਸਿੰਘਾਂ ਲਿਆ ਪਰਸ਼ਾਦ ਵਰਤਾਇਆ ਜੀ ।  
 ਪਰਸ਼ਾਦ ਦੀਆਂ ਛਕਾ ਪ੍ਰੇਮ ਸੇ ਜੀ, ਸਾਰੇ ਵੀਰਾਂ ਨੂੰ ਫੇਰ ਸੁਆਇਆ ਜੀ ।  
 ਗਏ ਅਸੀਂ ਵੀ ਸੌ ਫਿਰ ਨਾਲ ਸਾਂ ਜੀ, ਹੁਕਮ ਜੈਸਾ ਮਹਾਰਾਜ ਨੂੰ ਭਾਇਆ ਜੀ ।  
 ਕਰੇ ਮੋਹਰ ਜੇ ਆਣ ਦੀਦਾਰ ਦੇਵੇ, ਜੈਸੇ ਭਗਤਾਂ ਨੂੰ ਪਾਰ ਲੰਘਾਇਆ ਜੀ ।  
 ਸੇਵਕ ਸਿੰਘ ਵਸਖ ਤੇ ਦਇਆ ਕਰਨੀ, ਸ਼ਰਨ ਆਪਦੀ ਤਕ ਮੈਂ ਆਇਆ ਜੀ ।

❧

\* ਲਾਲਾ ਹਰਦਿਆਲ ਕਹਿਣ ਲਗਾ ਖਿਆਲ ਮੇਰਾ ਆਪਦੇ ਸਾਥ ਹੈ ਮਗਰ ਕੰਮ ਅਜੇ ਮੈਂ ਨਹੀਂ ਕਰ  
 ਸਕਦਾ ਕਿਉਂਕਿ ਤਿੰਨ ਸਾਲ ਮੈਨੂੰ ਆਏ ਨੂੰ ਅਜੇ ਨਹੀਂ ਹੋਏ, ਜਿਸਨੂੰ ਤਿੰਨ ਸਾਲ ਨਾ ਹੋਏ ਹੋਣ ਉਸਨੂੰ  
 ਪਕੜ ਲੈਂਦੇ ਨੇ ।

### ਤੀਸਰੇ ਦਿਨ ਦਾ ਜੋੜ ਮੇਲਾ

ਦਿਨ ਤੀਸਰੇ ਪਹਿਰ ਕੁ ਰਾਤ ਰਹਿੰਦੀ, ਸੁਤੇ ਵੀਰਾਂ ਨੂੰ ਆਪ ਜਗੌਣ ਲਗੇ ।  
 ਪਹਿਲਾਂ ਆਸਾ ਦੀ ਵਾਰ ਦਾ ਭੋਗ ਪਾਇਆ, ਗਰਮਾ ਗਰਮ ਪਰਸਾਦਾ ਛਕੌਣ ਲਗੇ ।  
 ਦਿਨ ਤੀਸਰੇ ਵੀ ਰਿਹਾ ਦੁਆਨ ਸੋਹਣਾ, ਦੁਪਹਿਰ ਹੋਈ ਪਰਸਾਦ ਛਕੌਣ ਲਗੇ ।  
 ਸਾਰਾ ਦਿਨ ਹੀ ਰਿਹਾ ਪਰਚਾਰ ਹੁੰਦਾ, ਸ਼ਾਮ ਪਈ ਤੇ ਵਿਦਾ ਕਰੌਣ ਲਗੇ ।  
 ਨਾਲ ਕਈਆਂ ਦੇ ਤੁਰਕੇ ਗਏ ਅਸੀਂ, ਸਭਨਾਂ ਨਾਲ ਪ੍ਰੇਮ ਨਿਭੌਣ ਲਗੇ ।  
 ਦੂਰ ਵਾਲਿਆਂ ਸਵੇਰੇ ਜੀ ਨਾਲ ਜਾ ਕੇ, ਗੱਡੀ ਨਾਲ ਪ੍ਰੇਮ ਚੜ੍ਹੌਣ ਲਗੇ ।  
 ਪਿਛੇ ਬੈਠ ਕਰ ਗੁਰਾਂ ਹਜ਼ੂਰ ਸੰਤੋ, ਸ਼ੁਕਰ ਉਸ ਕਰਤਾਰ ਮਨੌਣ ਲਗੇ ।  
 ਬਣ ਜਾਏਗਾ ਗੁਰੂ ਦੁਆਰ ਸੋਹਣਾ, ਗੁਰੂ ਸਾਹਬ ਨੂੰ ਸੀਸ ਝੁਕੌਣ ਲਗੇ ।  
 ਨਾਲੇ ਮੁਲਕ ਦਾ ਸੋਹਣਾ ਸੁਧਾਰ ਹੋਊ, ਅਸੀਂ ਵਾਸਤੇ ਰਬ ਦੇ ਪੌਣ ਲਗੇ ।  
 ਤੂੰ ਹੀ ਜੀਵ ਤੋਂ ਨਾਮ ਜਪੌਣ ਵਾਲਾ, ਤੇਰੀ ਆਸ ਫਿਰ ਸਾਰੇ ਤਕੌਣ ਲਗੇ ।  
 ਸੇਵਾਦਾਰ ਵਸਾਖ ਦੀ ਬੇਨਤੀ ਜੀ, ਭਾਰਤ ਵਰਸ਼ ਦਾ ਭਲਾ ਸੀ ਚੌਹਣ ਲਗੇ ।

❖

### ਉਗਰਾਹੀ ਤੇ ਗੁਰਦਵਾਰਾ ਬਣੌਣਾ

ਡਾਲਾ ਸਿੰਘ ਜੋ ਗਏ ਲਿਖਾ ਸੀ ਜੀ, ਸਾਰਾ ਲਿਆ ਸੀ ਉਹ ਉਗਰਾਹ ਸੰਤੋ ।  
 ਕੱਠਾ ਕਰਕੇ ਡਾਲਾ ਸਭ ਵੀਰ ਮੇਰੇ, ਲਈ ਸੋਹਣੀ ਸਲਾਹ ਪਕਾ ਸੰਤੋ ।

ਸਟਾਕ ਟੋਣ ਦੇ ਵਿਚ ਜਾ ਜਗ੍ਹਾ ਵੇਖੀ, ਸਾਡੇ ਗਈ ਪਸਿੰਦ ਸੀ ਆ ਸੰਤੋ ।  
 ਬਿਲਡਿੰਗ ਸੋਹਣੀ ਪਸਿੰਦ ਜਾਂ ਆਈ ਸਾਡੇ, ਮੁਲ ਉਸਦਾ ਦੀਆ ਚੁਕਾ ਸੰਤੋ ।  
 ਘਰੋਂ ਆਣ ਕਰ ਗੱਡੀ ਤਿਆਰ ਕਰਕੇ, ਕੀਤੀ ਰੱਲ ਕੇ ਅਸਾਂ ਸਲਾਹ ਸੰਤੋ ।  
 ਦੇਹਾਂ ਗੁਰੂ ਦੀਆਂ ਦੋ ਸਨ ਪਾਸ ਸਾਡੇ, ਇਕ ਲੈਕਰ ਗਏ ਸਾਂ ਧਾ ਸੰਤੋ ।  
 ਗੁਰੂ ਸਾਹਿਬ ਦਾ ਜਾ ਪਰਕਾਸ਼ ਕੀਤਾ, ਉਪਰ ਝੰਡਾ ਸੀ ਦੀਆ ਝੁਲਾ ਸੰਤੋ ।  
 ਸੰਗਤ ਆਈ ਸੀ ਨਾਲ ਪ੍ਰੇਮ ਬਹੁਤੀ, ਲੰਗਰ ਵਰਤਿਆ ਬੇ ਬਹਾ ਸੰਤੋ ।  
 ਕਿਤੇ ਢੋਲਕੀ ਛੈਣਿਆਂ ਰੰਗ ਲਾਇਆ, ਸ਼ਬਦ ਰਹੇ ਸੀ ਸਿੰਘ ਅਲਾਹ ਸੰਤੋ ।  
 ਭੋਲਾ ਸਿੰਘ ਜੀ ਲੈਕ ਵਿਚਾਰ ਕਰਕੇ, ਗ੍ਰੰਥੀ ਏਹਨਾ ਨੂੰ ਦੀਆ ਬਨਾ ਸੰਤੋ ।  
 (ਸੰਤ) ਤੇਜਾ ਸਿੰਘ ਪਰਫੈਸਰ ਵੀ ਨਾਲ ਸਮਝੇ, ਗਏ ਓਹ ਕਨੇਡਿਓਂ ਆ ਸੰਤੋ ।  
 ਲੈਕਚਰ ਸੋਹਣਾ ਪ੍ਰੇਮ ਸੇ ਕੀਤਾ ਉਹਨਾਂ, ਸਾਰੇ ਸਿੰਘਾਂ ਨੂੰ ਦੀਆ ਸਮਝਾ ਸੰਤੋ ।  
 ਤਾਰਾ ਸਿੰਘ ਤੇ ਦੂਸਰੇ ਹਰੀ ਸਿੰਘ ਜੀ, ਬਾਵਾ ਸਿੰਘ ਜੀ ਦਿਆਂ ਗਣਾ ਸੰਤੋ ।  
 ਏਹਨਾਂ ਤਿੰਨਾਂ ਉਗਰਾਹੀ ਸੀ ਕੀਤੀ ਵੀਰੋ, ਦੂਰ ਦੂਰ ਤਕ ਪਹੁੰਚੇ ਸੀ ਜਾ ਸੰਤੋ ।  
 ਸੋਹਣਾ ਕਾਰ ਵਿਹਾਰ ਏਹ ਹੋ ਰਿਹਾ ਸੀ, ਸੋਭਾ ਗੁਰੂ ਦੀ ਰਹੇ ਸਾਂ ਪਾ ਸੰਤੋ ।  
 ਰਾਸ਼ਣ ਕਠਾ ਬਿਅੰਤ ਸੀ ਕਰ ਲੀਆ, ਲੰਗਰ ਦੀਆ ਸੀ ਸੋਹਣਾ ਚਲਾ ਸੰਤੋ ।  
 ਦਿਨ ਦੂਸਰੇ ਅਸੀਂ ਪਿਛਾਂਹ ਆਏ, ਸਾਰੇ ਕਾਰ ਵਿਹਾਰ ਕਰਾ ਸੰਤੋ ।  
 ਰਿਹਾ ਰੋਜ਼ ਹੀ ਹੁੰਦਾ ਸੁਧਾਰ ਵੀਰੋ, ਰਿਹਾ ਖੇਡ ਕਰਤਾਰ ਵਰਤਾ ਸੰਤੋ ।  
 ਅੱਗੇ ਹੋਣਗੇ ਸੰਗਤੇ ਕੰਮ ਸੋਈ, ਜੇਹੜੇ ਰਹੇ ਮਹਾਰਾਜ ਨੂੰ ਭਾ ਸੰਤੋ ।  
 ਅਖੀਂ ਵੇਖੋ ਤੇ ਕੰਮ ਜੁ ਹਥੀਂ ਕੀਤੇ, ਸੋਈ ਰਿਹਾ ਮੈਂ ਹੁਣ ਲਿਖਾ ਸੰਤੋ ।  
 ਕਰੇ ਦਇਆ ਕਰਤਾਰ ਵਸਾਖ ਉਤੇ, ਦਿਆਂ ਉਸ ਨੂੰ ਸੀਸ ਝੁਕਾ ਸੰਤੋ ।

ਲਗਾ ਰੋਜ਼ ਹੀ ਹੋਣ ਸੁਧਾਰ ਸੰਤੋ, ਵੀਰ ਬਹੁਤ ਜੀ ਤਿਆਰ ਬਰ ਤਿਆਰ ਹੋ ਗਏ ।  
 ਪਤਾ ਜੁਲਮ ਦਾ ਲਗਾ ਜਦ ਖਾਲਸੇ ਨੂੰ, ਤਿਆਰ ਬਹੁਤ ਹੀ ਨਾਲ ਪਿਆਰ ਹੋ ਗਏ ।  
 ਦੀਵਾਨ ਲਗਣੇ ਬਹੁਤ ਸੀ ਸ਼ੁਰੂ ਹੋਏ, ਭਾਈ ਸਾਰੇ ਹੀ ਸੰਤੋ ਹੋਸ਼ਿਆਰ ਹੋ ਗਏ ।  
 ਇਕ ਦੂਜੇ ਤੋਂ ਵਧ ਪਿਆਰ ਲਗਾ, ਸਾਰੇ ਰਲਕੇ ਖਬਰ ਜੀ ਦਾਰ ਹੋ ਗਏ ।  
 ਮੁਖੋ ਆਖਦੇ ਮਰੀਏ ਜਾਂ ਮਾਰ ਦੇਈਏ, ਬਹੁਤ ਸਾਡੇ ਤੇ ਅਤਿਆਚਾਰ ਹੋ ਗਏ ।  
 ਸਾਡੇ ਮੁਲਕ ਨੂੰ ਜ਼ਾਲਮਾਂ ਜ਼ੋਰ ਕੀਤਾ, ਮੁੱਛਾਂ ਤਾਂਵਦੇ ਮੁਖੋ ਲਲਕਾਰ ਹੋ ਗਏ ।  
 ਕੱਢ ਦੇਈਏ ਫ਼ਰੀਰੀ ਨੂੰ ਮੁਲਕ ਵਿਚੋਂ, ਕਈ ਸਾਡੇ ਤੇ ਜੁਲਮ ਹਜ਼ਾਰ ਹੋ ਗਏ ।  
 ਲਾਏ ਜਜ਼ੀਏ\* ਜ਼ਾਲਮਾ ਬਹੁਤ ਸਾਰੇ, ਕਈ ਵੀਰ ਹੈ ਖੂਨ ਜੀ ਖਾਰ ਹੋ ਗਏ ।  
 ਸਾਰੇ ਰੱਲਕੇ ਆਪਾਂ ਜੀ ਜਤਨ ਕਰੀਏ, ਸੂਰੇ ਬਹੁਤ ਹੀ ਬੇਕਰਾਰ ਹੋ ਗਏ ।  
 ਦਿਉਂ ਰਲ ਨਿਕਾਲ ਹੁਣ ਜ਼ਾਲਮਾ ਨੂੰ, ਕਾਹਨੂੰ ਆਪਾਂ ਹੈ ਜ਼ੋਰ ਜੀ ਜ਼ਾਰ ਹੋ ਗਏ ।  
 ਜਥੇ ਬੰਨ੍ਹ ਕੇ ਚਲਾਂਗੇ ਮੁਲਕ ਸਾਰੇ, ਲੀਕਾਂ ਕੱਢ ਕੇ ਕਈ ਸੀ ਪਾਰ ਹੋ ਗਏ ।  
 ਸਿੰਘ ਦਾਸ ਵਸਾਖ ਬਿਆਣਦਾ ਜੀ ਵੀਰ ਸੇਵਾ ਨੂੰ ਬਹੁਤ ਤਿਆਰ ਹੋ ਗਏ ।

ਸ ਸ ਸ

\* ਟੈਕਸ, ਮਾਮਲੇ ।



## 12.

### ਸੰਨ ੧੯੧੨ — ਗਦਰ ਲਹਿਰ ਦੀ ਸ਼ੁਰੂਆਤ

ਸੰਨ ਬਾਰਾਂ ਦੇ ਸੰਗਤੋਂ ਚੜ੍ਹਦਿਆਂ ਈ, ਭਾਈ ਗਏ ਸੀ ਮੁਲਕੋਂ ਜੀ ਆ ਦੇਵੇਂ।  
 ਸਾਡੇ ਨਗਰ ਦੇ ਸਮਝ ਲਉ ਵੀਰ ਸੰਤੋ, ਚਾਚੇ ਤਾਇਆਂ ਦੇ ਲਗਦੇ ਭਰਾ ਦੇਵੇਂ।  
 ਪਹੁੰਚ ਜਾਵੀਏ ਪਾਸ ਜੀ ਭਾਈ ਜੀ ਦੇ, ਤੁਰੇ ਪਿੰਡੋਂ ਸੀ ਪੱਕੀ ਪਕਾ ਦੇਵੇਂ।  
 ਸਾਨੂੰ ਵਿਚ ਅਮਰੀਕਾ ਦੇ ਆਣ ਮਿਲਪੈ, ਕੱਠੇ ਆਏ ਸੀ ਨਾਲ ਜੀ ਚਾਅ ਦੇਵੇਂ।  
 ਐਤਵਾਰ ਦਾ ਦਿਨ ਸੀ ਵੀਰ ਮੇਰੇ, ਸਾਨੂੰ ਮਿਲੇ ਸੀ ਜਫੀਆਂ ਪਾ ਦੇਵੇਂ।  
 ਅਸਾਂ ਨਾਲ ਪ੍ਰੇਮ ਦੇ ਸੁਖ ਪੁੱਛੀ, ਰਹੇ ਨਾਲ ਪ੍ਰੇਮ ਬਤਾ ਦੇਵੇਂ।  
 ਫੇਰ ਵੀਰਾਂ ਨੇ ਕਰ ਅਸਨਾਨ ਲੀਆ, ਗਫੇ ਬੈਠ ਕੇ ਲੈਂਦੇ ਫਿਰ ਲਾ ਦੇਵੇਂ।  
 ਪਿਰਥੀ ਸਿੰਘ<sup>੧</sup> ਤੇ ਬਾਜ ਸਿੰਘ<sup>੨</sup> ਜਾਣੋ, ਏਹਵੀਂ ਗਏ ਸੀ ਨਾਲ ਗਣਾ ਦੇਵੇਂ।  
 ਥੋੜ੍ਹੇ ਦਿਨ ਸੀ ਵੀਰਾਂ ਨੇ ਕਾਰ ਕੀਤੀ, ਲਏ ਫੇਰ ਮਹਾਰਾਜ ਭਵਾ ਦੇਵੇਂ।  
 ਸੋਧ ਦਿੱਤਾ ਅਰਦਾਸਾ ਫਿਰ ਦਾਸ ਨੇ ਜੀ, ਲਏ ਜਥੇ ਵਿਚ ਰਲਾ ਦੇਵੇਂ।

[੧] ਬਾਬਾ ਪ੍ਰਿਥੀ ਸਿੰਘ, ਪਿੰਡ ਲਾਲਕੁ, ਜ਼ਿਲਾ ਪਟਿਆਲਾ। ਪਿਛੋਂ ਜਾਕੇ ਬਾਬਾ ਪ੍ਰਿਥੀ ਸਿੰਘ 'ਆਜ਼ਾਦ' ਕਰਕੇ ਪ੍ਰਸਿੱਧ ਹੋਏ। ਜਨਮ ੧੫-੯-੧੮੮੨, ਸੁਰਗਵਾਸ ੫-੩-੧੯੮੯। ਪਹਿਲੇ ਕੇਸ ਵਿਚ ਪਹਿਲਾਂ ਫਾਂਸੀ ਦਾ ਹੁਕਮ ਹੋਇਆ, ਪਿਛੋਂ ਵਾਇਸਰਾਏ ਨੇ ਆਪਣੇ ਤੌਰ ਤੇ ਫਾਂਸੀ ਤੋੜ ਕੇ ਉਮਰ ਕੈਦ - ਕਾਲੇ ਪਾਣੀ ਕਰ ਦਿੱਤੀ। ਕਈ ਸਮਾਜਕ ਤੇ ਰਾਜਸੀ ਜਥੇਬੰਦੀਆਂ 'ਚ ਕੰਮ ਕੀਤਾ। ਦਾਸ ਨੇ ਵੀ ਇਹਨਾਂ ਦੇ ਦਰਸ਼ਨ ਕੀਤੇ ਹੋਏ ਹਨ (ਫੋਟੋ ਪੰਨਾ ੧੨੫)।

੨ ਬਾਬਾ ਬਾਜ ਸਿੰਘ, ਪਿੰਡ ਰਈਆ, ਜ਼ਿਲਾ ਅੰਮ੍ਰਿਤਸਰ। ੧੯੧੧ ਵਿਚ ਅਮਰੀਕਾ ਗਏ। ਜਨਵਰੀ ੧੯੧੫ ਵਿਚ ਗਦਰ ਲਹਿਰ ਵਿਚ ਹਿਸਾ ਲੈਣ ਲਈ ਵਾਪਸ ਦੇਸ਼ ਪਰਤੇ। ਪਹਿਲੇ ਕੇਸ ਵਿਚ ਦੋ ਸਾਲ ਸਖਤ ਕੈਦ ਤੇ ਜਾਇਦਾਦ ਜ਼ਬਤੀ ਦੀ ਸਜ਼ਾ ਪਾਈ (ਫੋਟੋ ਪੰਨਾ ੧੪੦)। — ਸੰਪਾਦਕ]

ਲਗੇ ਰਲਕੇ ਕਰਨ ਫਿਰ ਸੇਵ ਵੀਰੋ, ਨਾਲ ਗਏ ਸੀ ਸਾਥ ਨਿਭਾ ਦੇਵੇਂ ।  
 ਮਿਲੇ ਵੀਰਾਂ ਦੇ ਨਾਲ ਪ੍ਰੇਮ ਕਰਕੇ, ਦਿੰਦੇ ਜਥੇ ਮੇਂ ਪੈਰ ਜਮਾ ਦੇਵੇਂ ।  
 ਜਿਧਰ ਭੇਜੀਏ ਸੇਵਾ ਦੇ ਵਾਸਤੇ ਜੀ, ਜਾਣ ਉਧਰੇ ਵੀਰ ਸੀ ਧਾ ਦੇਵੇਂ ।  
 ਇਕੋ ਉਮਰ ਤੇ ਸੋਹਣੀ ਮੁਨਾਰ ਸਮਝੋ, ਸੋਹਣੇ ਵੀਰ ਹੈ ਲੈਕ ਦਾਨਾ ਦੇਵੇਂ ।  
 ਸੇਵਾਦਾਰ ਵਸਾਖ ਦੀ ਬੇਨਤੀ ਜੀ, ਸੋਹਣੀ ਰਹੇ ਸੀ ਸੇਵ ਕਮਾ ਦੇਵੇਂ ।

ਏਸੇ ਸੰਨ ਦੇ ਵਿਚ ਲੋ ਸਮਝ ਵੀਰੋ, ਕਈ ਸਿੰਘ ਸੀ ਨਾਲ ਪ੍ਰੇਮ ਮਿਲਗੇ ।  
 ਕਰਮ ਸਿੰਘ ਤੇ ਸੰਗਤ ਸਿੰਘ ਸਮਝੋ, ਦੇਵੇਂ ਵੀਰ ਏਹ ਕਰ ਸੀ ਨੇਮ ਮਿਲਗੇ ।  
 ਨੰਦ ਸਿੰਘ ਤੇ ਚੰਦਾ ਜੀ ਸਿੰਘ\* ਜਾਣੋ, ਨਥਾ ਸਿੰਘ ਜੀ ਨਾਲ ਹੋਰ ਮਿਲਗੇ ।  
 ਭਾਨ ਸਿੰਘ ਜੀ ਮਿਲੇ ਪ੍ਰੇਮ ਸੇ ਜੀ, ਹਰੀ ਸਿੰਘ ਤੇ ਆਣ ਫਿਰ ਖੇਮ ਮਿਲਗੇ ।

ਸੰਨ ਬਾਰਾਂ ਦੇ ਵਿਚ ਪਰਚਾਰ ਹੋਇਆ, ਸਾਰੇ ਸੰਗਤੋ ਹੋਇਆ ਸੁਧਾਰ ਸੋਹਣਾ ।  
 ਹਰ ਇਕ ਦੇ ਦਿਲੋਂ ਪ੍ਰੇਮ ਸਮਝੋ, ਹੋ ਰਿਹਾ ਸੀ ਰੋਜ਼ ਪਰਚਾਰ ਸੋਹਣਾ ।  
 ਸਿੰਘ ਬਹੁਤ ਸੀ ਸੰਤੋ ਤਿਆਰ ਹੋਏ, ਆਪਸ ਵਿਚ ਸੀ ਵੀਰੋ ਪਿਆਰ ਸੋਹਣਾ ।  
 ਲਾਏ ਕਈ ਦੀਵਾਨ ਵਿਚਾਰ ਕਰਕੇ, ਖਿੜ ਰਿਹਾ ਸੀ ਸੰਤੋ ਗੁਲਜ਼ਾਰ ਸੋਹਣਾ ।  
 ਰੰਗ ਰਿਹਾ ਵਖਾ ਕਰਤਾਰ ਸੀ ਜੀ, ਹੋ ਰਿਹਾ ਸੀ ਸੰਤੋ ਉਪਕਾਰ ਸੋਹਣਾ ।

ਸਿੰਘ ਸਾਰੇ ਫਿਰ ਨਾਲ ਪ੍ਰੇਮ ਦੇ ਜੀ, ਸੋਹਣੀ ਰਲਕੇ ਬਣਤ ਬਣਾ ਰਹੇ ਸੀ ।  
 ਦਿਨੋ ਦਿਨ ਪ੍ਰੇਮ ਸੀ ਵਧ ਰਿਹਾ, ਸੋਹਣਾ ਰਲ ਪ੍ਰੇਮ ਨਿਭਾ ਰਹੇ ਸੀ ।

\* ਭਾਈ ਨੰਦ ਸਿੰਘ ਤੇ ਭਾਈ ਚੰਦਾ ਸਿੰਘ ਜੀ ਦੇ ਨਾਲ ਬਰਮੇ ਦਿਵਾਨ ਲਗਾ ਧੂਮਧਾਮ ਨਾਲ ।

ਜਿਵੇਂ ਜੁਲਮ ਦਾ ਹੋਵੇ ਸੁਧਾਰ ਛੇਤੀ, ਸਿੰਘ ਸਾਰੇ ਹੀ ਮਤੇ ਪਕਾ ਰਹੇ ਸੀ ।  
 ਭਾਰਤ ਵਰਸ ਨੂੰ ਦੇਈਏ ਉਠਾਲ ਛੇਤੀ, ਸਿੰਘ ਬੈਠ ਕਰ ਸੋਚ ਦੁੜਾ ਰਹੇ ਸੀ ।  
 ਭਾਰਤ ਏਹਨਾਂ ਹੈ ਜਿਵੇਂ ਵੈਰਾਨ ਕੀਤਾ, ਜੁਲਮ ਨੇਤਰਾਂ ਅਗੇ ਲਿਆ ਰਹੇ ਸੀ ।  
 ਕਿਵੇਂ ਤੋੜ ਗੁਲਾਮੀ ਜ਼ੰਜੀਰ ਦਈਏ, ਸਾਰੇ ਰੱਲ ਸਕੀਮ ਬਣਾ ਰਹੇ ਸੀ ।  
 ਦੂਰ ਨੇੜੇ ਸੀ ਜਾ ਸੰਤੋਖ ਸਿੰਘ ਜੀ, ਕਈ ਵੀਰਾਂ ਨੂੰ ਨਾਲ ਮਿਲਾ ਰਹੇ ਸੀ ।  
 ਜੁਲਮ ਕਿਵੇਂ ਅੰਗਰੇਜ਼ ਕਮੋਣ ਵੀਰੋ, ਸਾਰੇ ਸਿੰਘਾਂ ਨੂੰ ਦਸ ਦਸਾ ਰਹੇ ਸੀ ।  
 ਕਰ ਜਾਣ ਜੀ ਜਿਵੇਂ ਅਤਫਾਕ ਸਾਰੇ, ਜੁਆਲਾ ਸਿੰਘ ਜੀ ਜਾ ਸਮਝਾ ਰਹੇ ਸੀ ।  
 ਸਿੰਘ ਦਾਸ ਵਸਾਖ ਬਿਆਣਦਾ ਜੀ, ਖੇਡ ਆਪ ਮਹਾਰਾਜ ਵਰਤਾ ਰਹੇ ਸੀ ।

ਦੇ ਨੰਬਰ ਸੀ ਗੁਲਟ ਤੇ ਕੋਲ ਸੰਤੋ, ਨੰਦ ਸਿੰਘ ਦਾ ਘਰ ਏਹ ਜਾਣ ਭਾਈ ।  
 ਚੰਦਾ ਸਿੰਘ\* ਜੀ ਏਨਾਂ ਦਾ ਭਾਈ ਦੂਜਾ, ਕਾਰ ਵਾਹੀ ਦੀ ਏਹ ਕਰਾਣ ਭਾਈ ।  
 ਨਾਲ ਏਨਾਂ ਦੇ ਸਿੰਘ ਜੀ ਹੋਰ ਸਮਝੇ, ਕੱਠੀ ਏਹ ਭਿਆਲੀ ਚਲਾਣ ਭਾਈ ।  
 ਮਤਾ ਵੀਰ ਏਹ ਕਰਕੇ ਉਸ ਜਗ੍ਹਾ, ਰਾਸ਼ਣ ਸਾਰਾ ਉਹ ਫੇਰ ਮੰਗਾਣ ਭਾਈ ।  
 ਚਿੱਠੇ ਭੇਜੇ ਫਿਰ ਏਨ੍ਹਾਂ ਨੇ ਸਾਰਿਆਂ ਨੂੰ, ਸਾਰੇ ਵੀਰਾਂ ਨੂੰ ਪਾਸ ਬੁਲਾਣ ਭਾਈ ।  
 ਗੁਰੂ ਸਾਹਿਬ ਦਾ ਪਹਿਲਾਂ ਪ੍ਰਕਾਸ਼ ਹੋਇਆ, ਲੰਗਰ ਨਾਲ ਪ੍ਰੇਮ ਵਰਤਾਣ ਭਾਈ ।  
 ਸਾਰੇ ਸਿੰਘਾਂ ਨੂੰ ਗੱਫੇ ਲੁਵਾ ਕਰਕੇ, ਫੇਰ ਸੋਹਣਾ ਦੁਆਨ ਸਜਾਣ ਭਾਈ ।  
 ਸੋਹਣੀ ਸੇਵਾ ਕਮਾਈ ਪ੍ਰੇਮ ਸੇ ਜੀ, ਭਲਾ ਮੁਲਖ ਦਾ ਵੀਰ ਏਹ ਚਾਹਣ ਭਾਈ ।  
 ਕੀਰਤਨ ਹੋਇਆ ਸੀ ਸੰਤੋ ਪ੍ਰੇਮ ਸੇ ਜੀ, ਲੈਕਚਰ ਸਿੰਘ ਜੀ ਫੇਰ ਸੁਣਾਨ ਭਾਈ ।

\* ਇਹ ਭਾਈ ਸਾਹਿਬ ਦੇਵੇ ਜਲੰਧਰ ਜ਼ਿਲੇ ਦੇ ਸਨ ਨਗਰ ਭੁਲ ਗਿਆ ਹੈ । ਏਹਨਾਂ ਦੇ ਨਾਲ ਖੰਜ ਛੇ ਸਿੰਘ ਹੋਰ ਵੀ ਭਿਆਲ ਹਨ । ਭਾਵੇਂ ਮੁਲਕ ਅਜੇ ਤਕ ਨਹੀਂ ਆਏ ਮਗਰ ਮੁਲਕ ਦੇ ਭਲੇ ਨਾਲ ਏਹਨਾਂ ਨੂੰ ਪਿਆਰ ਹੋਛਾ ਸੀ ਸਾਨੂੰ ਮੁਲਕ ਦੇ ਭਲੇ ਵਾਸਤੇ ਅਮਦਾਦ ਦੇਂਦੇ ਰਹੇ ਸੀ ।

ਸੋਹਣਾ ਵੀਰ ਜੀ ਉਥੇ ਮਿਲਾਪ ਹੋਇਆ, ਭਲਾ ਮੁਲਕ ਦਾ ਸਾਰੇ ਤਕਾਣ ਭਾਈ ।  
 ਵਾਹਵਾ ਸਤਿਗੁਰਾਂ ਵੀਰ ਜੀ ਦਇਆ ਕੀਤੀ, ਕਈ ਰਲ ਗਏ ਸਿੰਘ ਜਵਾਨ ਭਾਈ ।  
 ਲੈਕ ਰਲਕੇ ਵੀਰ ਜੀ ਉਸ ਜਗ੍ਹਾ, ਸੋਹਣੇ ਸੋਚ ਗੁਰਮਤੇ ਫਰਮਾਣ ਭਾਈ ।  
 ਧੰਨ ਸਤਿਗੁਰ ਧੰਨ ਹੈ ਸਿੰਘ ਉਸਦੇ, ਹਰ ਥਾਂ ਪਰਚਾਰ ਫੈਲਾਣ ਭਾਈ ।  
 ਸਾਰਾ ਦਿਨ ਦੁਆਨ ਸੀ ਖੂਬ ਲਗਾ, ਸ਼ਾਮ ਪਈ ਤੇ ਘਰਾਂ ਨੂੰ ਜਾਣ ਭਾਈ ।  
 ਨੰਦ ਸਿੰਘ ਤੇ ਚੰਦਾ ਜੀ ਸਿੰਘ ਜਾਣੇ, ਸਾਰੇ ਸਿੰਘਾਂ ਨੂੰ ਵਿਦਾ ਕਰਾਣ ਭਾਈ ।  
 ਸਿੰਘ ਦਾਸ ਵਸਾਖ ਬਿਆਣਦਾ ਜੀ, ਸਿੰਘ ਸਾਰੇ ਹੀ ਖੁਸ਼ੀ ਮਨਾਣ ਭਾਈ ।

✽

### ਭਾਈ ਰਾਮ ਸਿੰਘ\* ਤੇ ਇੰਦਰ ਸਿੰਘ ਦੇ ਘਰਾਂ ਮੇਂ ਜੋੜ ਮੇਲ

ਕੋਲ ਹੁਲਟ ਦੇ ਦੂਸਰੀ ਤਰਫ ਵੀਰੋ, ਥੋੜ੍ਹੀ ਦੂਰ ਮੈਂ ਦਿਆਂ ਲਿਖਾ ਸੰਤੋ ।  
 ਇੰਦਰ ਸਿੰਘ ਤੇ ਦੂਸਰੇ ਰਾਮ ਸਿੰਘ ਜੀ, ਸਿੰਘ ਲਏ ਸੀ ਏਹਨਾਂ ਮਿਲਾ ਸੰਤੋ ।  
 ਲਈ ਭੋਏ ਸੀ ਵੀਰ ਜੀ ਉਸ ਜਗ੍ਹਾ, ਕਾਰ ਵਾਹੀ ਦੀ ਰਹੇ ਕਰਾ ਸੰਤੋ ।  
 ਅੱਠ ਸੱਤ ਏਹ ਸਿੰਘ ਵੀਚਾਰ ਭਾਈ, ਵੀਰ ਸਾਰੇ ਜੀ ਲਏ ਬੁਲਾ ਸੰਤੋ ।

✽

\* ਏਹਵੀ ਪਿਆਰੇ ਵੀਰ ਦੋਵੇਂ ਸੈਦ ਜਲੰਧਰ ਜਾਂ ਹੋਸ਼ਿਆਰਪੁਰ ਜ਼ਿਲੇ ਦੇ ਸਨ ਜੀ ਅਜੇ ਉਥੇ ਹਨ ਜੀ ।  
 ਏਹ ਵੀ ਕਈ ਦਫ਼ਾ ਮੌਕਾ ਪੁਰ ਆਉਂਦੇ ਤੇ ਮੁਲਕ ਦੇ ਭਲੇ ਵਾਸਤੇ ਅਮਦਾਦ ਦਿੰਦੇ ਰਹੇ ਸੀ ਜੀ,  
 ਭਾਵੇਂ ਨਿੱਜ ਦਿਆਂ ਕੰਮਾਂ ਕਰਕੇ ਮੁਲਕ ਨਹੀਂ ਆ ਸਕੇ ਜੀ ।

### ਭਾਈ ਨਿਹਾਲ ਸਿੰਘ\* ਤੇ ਏਹਨਾਂ ਦੇ ਛੋਟੇ ਭਾਈ ਦੇ ਘਰ ਜੋੜ ਮੇਲ

ਵੁਡਵਾਡ ਦੇ ਲਾਗੇ ਵਿਕਟੋਰੀਆ ਸੀ, ਨਿਹਾਲ ਸਿੰਘ ਜੀ ਕਰਦੇ ਸੀ ਕਾਰ ਸਮਝੇ ।  
 ਛੇ ਸੱਤ ਸੀ ਨਾਲ ਜੀ ਸਿੰਘ ਉਸਦੇ, ਉਨ੍ਹਾਂ ਲਈ ਦਲੀਲ ਸੀ ਧਾਰ ਸਮਝੇ ।  
 ਰਾਸਣ ਕਰਕੇ ਕੱਠਾ ਵੀਰ ਮੇਰੇ, ਲਿਆ ਘਰ ਦੇ ਵਿਚ ਸੀ ਡਾਰ ਸਮਝੇ ।  
 ਸੱਦ ਲਿਆ ਸੀ ਫਿਰ ਸਾਰਿਆਂ ਨੂੰ, ਕੀਤੀ ਮੇਹਰ ਸੀ ਆਪ ਦਾਤਾਰ ਸਮਝੇ ।

✖

### ਭਾਈ ਭੋਲਾ ਸਿੰਘ ਜੀ ਦੇ ਘਰ ਜੋੜ-ਮੇਲ

ਭੋਲਾ ਸਿੰਘ ਵਿਕਟੋਰੀਏ\*\* ਰੰਚ ਅੰਦਰ, ਕੀਤੀ ਵੀਰ ਨੇ ਭਲੀ ਸਲਾਹ ਭਾਈ ।  
 ਜੋੜ ਮੇਲ ਦਾ ਕਰਕੇ ਜੋੜ ਸਾਰਾ, ਲਈ ਸਿੰਘ ਨੇ ਰਸਦ ਮੰਗਵਾ ਭਾਈ ।  
 ਚਿੱਠੇ ਭੇਜਕੇ ਗੁਰੂ ਦੁਲਾਰਿਆਂ ਨੂੰ, ਸਾਰੇ ਲਏ ਸੀ ਸਿੰਘ ਬੁਲਾ ਭਾਈ ।  
 ਆਈਆਂ ਸੰਗਤਾਂ ਨਾਲ ਪ੍ਰੇਮ ਵੀਰੋ, ਸੇਵਾ ਰਿਹਾ ਸੀ ਵੀਰ ਕਮਾ ਭਾਈ ।

✖

\* ਏਹ ਵੀ ਵੀਰ ਜੀ ਅਜੇ ਉਥੇ ਹੀ ਹਨ ਜੀ । ਏਹ ਜੋੜ ਮੇਲ ਹੋਣ ਕਰਕੇ ਹੋਰ ਸਿੰਘ ਬਹੁਤ ਤਿਆਰ ਹੋ ਗਏ ਸਨ ਜੀ ਨਾਲੇ ਏਹ ਸਿੰਘ ਵੀ ਮੁਲਕ ਦੇ ਹਮਦਰਦ ਸਨ ਜੀ ਆਪ ਭਾਵੇਂ ਨਹੀਂ ਆਏ ।

\*\* ਰੰਚ ਇਸ ਪਾਸੇ ਦਾ ਨਾਮ ਸੀ ਮਤਲਬ ਖੇਤ । ਏਹ ਭਾਈ ਭੋਲਾ ਸਿੰਘ ਜੀ ਲੁਧਿਆਣੇ ਜ਼ਿਲੇ ਦੇ ਸਨ ਜੀ, ਉਸ ਵਕਤ ਸਾਡੇ ਨਾਲ ਨਹੀਂ ਸੀ ਆਏ ਪਿਛੋਂ ਸੁਣਿਆ ਪਿੰਡ ਆਏ ਹਨ ਪੱਕਾ ਪਤਾ ਨਹੀਂ ਉਹ ਹਨ ਕਿ ਹੋਰ, ਏਹ ਵੀ ਮੁਲਕ ਦੇ ਹਮਦਰਦ ਸਨ ਜੀ, ਕਈ ਵੇਰਾਂ ਅਮਦਾਦ ਸਾਨੂੰ ਮੁਲਕ ਸੇਵਾ ਲਈ ਦੇਂਦੇ ਰਹੇ ਜੀ ।

### ਇਹਨਾਂ ਜੋੜ ਮੇਲਾਂ ਦਾ ਬ੍ਰਿਤਾਂਤ

ਸਾਰਾ ਦਿਨ ਸੀ ਵੀਰੋ ਦੁਆਨ ਲਗਦਾ, ਹੁੰਦਾ ਕੀਰਤਨ ਬਹੁਤ ਸੀ ਆ ਭਾਈ ।  
 ਰਾਤ ਰਹਿੰਦੇ ਸਾਂ ਉਸੇ ਹੀ ਜਗ੍ਹਾ ਸੰਤੋ, ਸੋਹਣਾ ਰਹੇ ਪ੍ਰੇਮ ਵਧਾ ਭਾਈ ।  
 ਲੈਕਚਰ ਰਾਤ ਨੂੰ ਬਹੁਤ ਜੀ ਹੋਣ ਉਥੇ, ਖੇਡ ਰਹੇ ਮਹਾਰਾਜ ਵਰਤਾ ਭਾਈ ।  
 ਕੀਤੀ ਵੀਰਾਂ ਨੇ ਸੇਵਾ ਸੀ ਬਹੁਤ ਸੋਹਣੀ, ਭਾਰਤ ਵਰਸ ਦਾ ਦੁਖ ਵੰਡਾ ਭਾਈ ।  
 ਭਾਰਤ ਵਰਸ ਹੈ ਕਿਵੇਂ ਆਜ਼ਾਦ ਹੋਵੇ, ਅਸੀਂ ਰਹੇ ਸਾਂ ਦਾਅ ਤਕਾ ਭਾਈ ।  
 ਆਉ ਨਿਤਰੇ ਗੁਰੂ ਦੁਲਾਰਿਉ ਜੀ, ਦੋਦੇ ਵੀਰਾਂ ਨੂੰ ਉਥੇ ਬਤਾ ਭਾਈ ।  
 ਅਗਲੇ ਦਿਨ ਸਾਂ ਮੁੜ ਪਿਛਾਂਹ ਆਉਂਦੇ, ਵੀਰ ਜਾਂਵਦੇ ਵਿਦਾ ਕਰਾ ਭਾਈ ।  
 ਦਿਨੋ ਦਿਨ ਜਾਏ ਪਰਤਾਪ ਵਧਦਾ, ਗੁਰੂ ਸਾਹਿਬ ਸੀ ਰਹੇ ਜਗਾ ਭਾਈ ।  
 ਜਾਣੇ ਮਹਾਰਾਜ ਦਿਆਲ ਹੋਏ, ਆਪ ਰਹੇ ਸੀ ਬਣਤ ਬਣਾ ਭਾਈ ।  
 ਸਿੰਘ ਦਾਸ ਵਸਾਖ ਤੇ ਮੋਹਰ ਕਰਨੀ, ਦੇਵਾਂ ਸਾਹਿਬ ਨੂੰ ਸੀਸ ਝੁਕਾ ਭਾਈ ।

✽

### ਸੰਨ ਓਨੀ ਸੌ ਬਾਰਾਂ ਈਸਵੀ ਅਖੀਰ

ਬਹੁਤ ਬਾਰਾਂ ਮੇਂ ਸਿੰਘ ਤਿਆਰ ਹੋਏ, ਨਾਮ ਅਗੇ ਮੈਂ ਦੇਵੂੰ ਲਿਖਾ ਸਾਰੇ ।  
 ਖੂਬ ਛਾਂਟ ਕੇ ਲਿਖੂ ਮੈਂ ਐ ਵੀਰੋ, ਗਏ ਸਿਦਕ ਜੇ ਸੋਹਣਾ ਨਿਭਾ ਸਾਰੇ ।  
 ਤੁਰਨ ਲਗਿਆਂ ਰਹੇ ਨਾ ਜਿਹੜੇ ਉਥੇ, ਸਾਡੇ ਆਏ ਸੀ ਨਾਲ ਜੇ ਧਾ ਸਾਰੇ ।  
 ਭਾਰਤ ਵਰਸ ਨੂੰ ਦੀਆ ਉਠਾਲ ਸੋਹਣਾ, ਜੱਸ ਖੱਟ ਗਏ ਸੀਸ ਨੂੰ ਲਾ ਸਾਰੇ ।

ਜਇਆ ਦਾਤਾਂ ਜੀ ਸਾਰੀਆਂ ਵਾਰ ਕਰਕੇ, ਕੰਮ ਘਰਾਂ ਦੇ ਗਏ ਭੁਲਾ ਸਾਰੇ ।  
 ਵਾਹਵਾ ਕਰਨੀਆਂ ਸੋਹਣੀਆਂ ਕੀਤੀਓਂ ਨੇ, ਜੱਸ ਖੱਟ ਗਏ ਸਿਦਕ ਵਿਖਾ ਸਾਰੇ ।  
 ਨਾਮ ਸਦਾ ਜੀ ਸੋਹਣਾ ਅਟਲ ਰਹਿਸੀ, ਸੇਭਾ ਗਏ ਜੋ ਵੀਰ ਨੇ ਪਾ ਸਾਰੇ ।  
 ਦੁਨੀਆਂ ਗਾਂਵਦੀ ਰਹੇ ਗੀ ਜੱਸ ਉਨ੍ਹਾਂ, ਸੀਸ ਤਲੀ ਤੇ ਗਏ ਟਿਕਾ ਸਾਰੇ ।  
 ਧੰਨ ਮਾਤਾ ਤੇ ਉਨ੍ਹਾਂ ਦਾ ਪਿਤਾ ਸੰਤੋ, ਜਨਮ ਜਿਨ੍ਹਾਂ ਦੇ ਲਿਆ ਸੀ ਆ ਸਾਰੇ ।  
 ਧੰਨ ਉਨ੍ਹਾਂ ਕਮਾਈ ਹੈ ਕਰੀ ਵੀਰੋ, ਗਏ ਨਾਮ ਅਟੱਲ ਕਰਾ ਸਾਰੇ ।  
 ਜੱਸ ਏਥੇ ਹੈ ਉਨ੍ਹਾਂ ਦਾ ਹੋਊ ਸੋਹਣਾ, ਗੁਰ ਪੁਰੀ ਮੇਂ ਵੱਸੇਂ ਹੈ ਜਾ ਸਾਰੇ ।  
 ਕੰਮ ਜਿਹੜੇ ਨਾ ਕਿਸੇ ਤੋਂ ਹੋ ਸਕਣ, ਗਏ ਸੂਰਮੇ ਕਰ ਬਤਾ ਸਾਰੇ ।  
 ਕਈ ਜੇਲ੍ਹਾਂ ਦੇ ਵਿਚ ਹੈ ਜਾ ਕਰਕੇ, ਭਾਰਾ ਰਹੇ ਸੀ ਦੁਖ ਉਠਾ ਸਾਰੇ ।  
 ਬਹੁਤ ਜਫਰ ਹੈ ਜਾਲ ਕਰ ਅਸਾਂ ਵੀਰੋ, ਭਾਰਤ ਵਰਸ ਨੂੰ ਲਿਆ ਜਗਾ ਸਾਰੇ ।  
 ਲਹਿਰ ਸੋਹਣੀ ਚਲਾ ਜੀ ਮੁਲਕ ਅੰਦਰ, ਲਏ ਅਸਾਂ ਜਗਾ ਭਰਾ ਸਾਰੇ ।  
 ਹਾਲ ਬਾਰਾਂ ਤੱਕ ਹੈ ਖਤਮ ਹੋਇਆ, ਅਗੇ ਲਿਖ ਕਰ ਦੇਊਂ ਗਣਾਂ ਸਾਰੇ ।  
 ਚੱਲ ਲਿਖ ਤੂੰ ਕਵੀ ਹੁਣ ਹਾਲ ਅਗਲਾ, ਬੰਦੋਬਸਤ ਜਿਉਂ ਲਏ ਬਣਾ ਸਾਰੇ ।  
 ਪੱਤਾ ਹੁਕਮ ਦੇ ਬਾਝ ਨਾ ਝੂਲਦਾ ਏ, ਨੱਥ ਹੁਕਮ ਵਿਚ ਰਿਹਾ ਚਲਾ ਸਾਰੇ ।  
 ਸਿੰਘ ਦਾਸ ਵਸਾਖ ਨੂੰ ਤਾਰ ਦੇਣਾ, ਭਗਤ ਜਿਵੇਂ ਹੈ ਦੀਏ ਤਰਾ ਸਾਰੇ ।

ਸੰਪਾਦਕ ਵਲੋਂ ਨੋਟ —

## ਗ਼ਦਰ ਪਾਰਟੀ (੧੯੧੪-੧੫)

ਗ਼ਦਰ ਪਾਰਟੀ ਅਮਰੀਕਾ-ਕੈਨੇਡਾ ਵਿਚ ਮਿਹਨਤ ਮਜ਼ਦੂਰੀ ਕਰਨ ਲਈ ਪਹੁੰਚੇ ਪੰਜਾਬੀ ਕਿਸਾਨਾਂ, ਜਲਾਵਤਨ ਦੇਸ਼ ਭਗਤਾਂ ਤੇ ਓਥੇ ਪੜ੍ਹਾਈ ਲਈ ਗਏ ਹਿੰਦੀ ਵਿਦਿਆਰਥੀਆਂ ਦੀ ਰਲਵੀਂ ਮਿਲਵੀਂ ਕੋਸ਼ਿਸ਼ ਰਾਹੀਂ ੧੯੧੨-੧੩ ਵਿਚ ਕਾਇਮ ਹੋਈ ਸੀ।

ਇਹ ਗੱਲ ਇਕ ਅਜੂਬੇ ਤੋਂ ਘੱਟ ਨਹੀਂ ਕਿ ਮਾਮੂਲੀ ਪੜ੍ਹੇ-ਲਿਖੇ ਪੇਂਡੂ ਕਿਸਾਨ ਜਿਨ੍ਹਾਂ ਵਿਚ ਕੁਝ ਪੁਰਾਣੇ ਫੌਜੀ ਵੀ ਸਨ, ਸਿਰਫ ਡਾਲਰ ਕਮਾਉਣ ਲਈ ਸੱਤ ਸਮੁੰਦਰ ਪਾਰ ਮਿਹਨਤ-ਮਜ਼ਦੂਰੀ ਲਈ ਗਏ, ਪਰ ਉਥੇ ਰਹਿੰਦਿਆਂ ਉਹਨਾਂ ਅਜਿਹਾ ਪਲਟਾ ਖਾਧਾ ਕਿ ਗ਼ਦਰ ਪਾਰਟੀ ਦੀ ਲਲਕਾਰ ਤੇ ਨਾ ਸਿਰਫ ਆਪਣਾ ਖੂਨ ਪਸੀਨਾ ਇਕ ਕਰਕੇ ਬਨਾਈਆਂ ਜਾਇਦਾਦਾਂ ਨੂੰ ਹੀ ਲੱਤ ਮਾਰ ਦਿੱਤੀ ਬਲਕਿ ਸੀਸ ਤਲੀ ਤੇ ਰੱਖ ਕੇ ਹਜ਼ਾਰਾਂ ਦੀ ਗਿਣਤੀ ਵਿਚ ਦੇਸ਼ ਵੱਲ ਚਾਲੇ ਪਾ ਲਏ।

ਵਿਦੇਸ਼ੀ ਰਹਿਕੇ ਉਹਨਾਂ ਨੂੰ ਪਹਿਲੀ ਵਾਰ ਆਪਣੇ ਗ਼ੁਲਾਮ ਹੋਣ ਦਾ ਅਹਿਸਾਸ ਹੋਇਆ ਤਾਂ ਅਠੇ ਪਹਿਰ ਇਹੀ ਗੁਣਗੁਣਉਂਦੇ —

“ਦੇਸ਼ ਪੈਣ ਧੌਕੇ ਬਾਹਰ ਮਿਲੇ ਢੇਈ ਨਾ,  
ਸਾਡਾ ਪਰਦੇਸੀਆਂ ਦਾ ਦੇਸ਼ ਕੋਈ ਨਾ।”

ਇਸ ਜਥੇਬੰਦੀ ਦਾ ਨਾਂ ਪਹਿਲਾਂ ‘ਹਿੰਦੀ ਐਸੋਸਿਏਸ਼ਨ ਆਫ ਪੈਸਿਫਿਕ ਕੋਸਟ’ ਰਖਿਆ ਗਿਆ ਸੀ, ਪਰ ਪਹਿਲੀ ਨਵੰਬਰ ੧੯੧੩ ਤੋਂ ਇਸਦੇ ਪਰਚੇ “ਗ਼ਦਰ” ਤੋਂ ਇਹ ‘ਗ਼ਦਰ ਪਾਰਟੀ’ ਕਰਕੇ ਪ੍ਰਸਿੱਧ ਹੋਈ। ਇਸ ਹਫ਼ਤਾਵਾਰੀ ਪਰਚੇ ਦਾ ਨਾਉਂ



“ਗਦਰ”, ੧੮੫੭ ਦੇ ਗਦਰ ਨੂੰ ਨਿਸ਼ਾਨਾ ਮੰਨ ਕੇ ਰਖਿਆ ਗਿਆ ਸੀ। ਅਖਬਾਰ ਦੇ ਮੁੱਖ ਪੰਨੇ ਤੇ “ਜਉ ਤਉ ਪ੍ਰੇਮ ਖੇਲਣ ਦਾ ਚਾਉ, ਸਿਰ ਧਰ ਤਲੀ ਗਲੀ ਮੇਰੀ ਆਉ” ਲਿਖਿਆ ਹੁੰਦਾ ਸੀ।

ਜੁਲਾਈ-ਅਗਸਤ ੧੯੧੪ ਨੂੰ ਪਹਿਲਾ ਮਹਾਂਯੁੱਧ ਸ਼ੁਰੂ ਹੋਣ ਤੇ ਅੰਗਰੇਜ਼ਾਂ ਦੀ ਮਜ਼ਬੂਰੀ ਦਾ ਫਾਇਦਾ ਉਠਾਉਣ ਲਈ ੫-੮-੧੯੧੪ ਨੂੰ ਪਾਰਟੀ ਨੇ ‘ਐਲਾਨੇ ਜੰਗ’ ਕਰ ਦਿਤਾ। ਪਾਰਟੀ ਦੇ ਸੱਦੇ ਤੇ ਹਜ਼ਾਰਾਂ ਗ਼ਦਰੀ ਦੇਸ਼ ਵਲ ਇਹ ਗਾਉਂਦੇ ਹੋਏ ਚਲ ਪਏ -

“ਚਲੋ ਚਲੀਏ ਦੇਸ਼ ਨੂੰ ਯੁੱਧ ਕਰਨ, ਇਹੋ ਆਖਰੀ ਬਚਨ ਤੇ ਫੁਰਮਾਨ  
ਹੋ ਗਏ।”

ਇਸੇ ਦੌਰਾਨ ਬਾਬਾ ਗੁਰਦਿੱਤ ਸਿੰਘ ਦੀ ਅਗਵਾਈ ਹੇਠ ‘ਕੋਮਾਗਾਟਾ’ ਮਾਰੂ ਨਾਮੀ ਜਹਾਜ਼ ਵਿਚ ਕੈਨੇਡਾ ਪਹੁੰਚਣ ਵਾਲੇ ਹਿੰਦੀ ਮੁਸਾਫਰਾਂ ਨਾਲ ਜੋ ਸਲੂਕ ਵੈਨਕੂਵਰ (ਕੈਨੇਡਾ) ਚ ਹੋਇਆ ਅਤੇ ਵਾਪਸ ਕਲਕੱਤੇ ਬੱਜ-ਬੱਜ ਘਾਟ ਪਹੁੰਚਣ ਤੇ ਗੋਲੀਆਂ ਨਾਲ ਜਿਵੇਂ ਉਹਨਾਂ ਦਾ ‘ਸਵਾਗਤ’ ਹੋਇਆ ਉਸਨੇ ਸਮਝੋ ਬਲਦੀ ਤੇ ਤੇਲ ਛਿੜਕ ਦਿੱਤਾ।

ਅਨੇਕਾਂ ਗ਼ਦਰੀ ਜਿਨ੍ਹਾਂ ਵਿਚ ਪਾਰਟੀ ਦੇ ਪਰਧਾਨ ਬਾਬਾ ਸੋਹਨ ਸਿੰਘ ਭੱਕਨਾ ਤੇ ਮੀਤ-ਪਰਧਾਨ ਬਾਬਾ ਕੇਸਰ ਸਿੰਘ ਠੱਠਗੜ੍ਹ ਵੀ ਸਨ, ਜਹਾਜ਼ਾਂ ਤੋਂ ਉਤਰਦਿਆਂ ਹੀ ਫੜ ਲਏ ਗਏ, ਪਰ ਫੇਰ ਵੀ ਬਾਕੀ ਰਹਿੰਦਿਆਂ ਨੇ ਹਿੰਦੀ ਫੌਜੀਆਂ ਨੂੰ ਤੇ ਆਮ ਲੋਕਾਂ ਨੂੰ ਨਾਲ ਲੈ ਕੇ ੧੯-੨-੧੯੧੫ ਨੂੰ ਗ਼ਦਰ ਦੀ ਵਿਉਂਤ ਬਨਾਈ ਜੋ ਮੁਖਬਰੀ ਕਰਕੇ ਸਿਰੇ ਨਾ ਚੜ੍ਹ ਸਕੀ। ਪਿੱਛੋਂ ਸੈਂਕੜੇ ਗ਼ਦਰੀਆਂ ਨੂੰ ਫਾਂਸੀ-ਗੋਲੀ ਰਾਹੀਂ ਸਹੀਦ ਕੀਤਾ ਗਿਆ ਤੇ ਅਨੇਕਾਂ ਨੇ ਅੰਡੇਮਾਨ ਦੇ ਨਰਕਾਂ ਵਿਚ ਤਸੀਹੇ ਝੱਲੇ।

## 13.

### ਸੰਨ ੧੯੧੩ - ਗ਼ਦਰ ਪਾਰਟੀ ਦਾ ਕਾਇਮ ਹੋਣਾ

ਸੂਬਾ ਵਿਚ ਅਮਰੀਕਾ ਕਲਾਫੋਰਨੀ ਜੀ, ਉਸ ਜਗ੍ਹਾ ਝੱਟ ਲੰਘਾ ਰਹੇ ਸਾਂ ।  
ਕਾਰ ਵਾਹੀ ਦੀ ਨਾਲ ਸਾਂ ਕਰੀ ਜਾਂਦੇ, ਨਾਲੇ ਰਲ ਕੇ ਨਾਮ ਧਿਆ ਰਹੇ ਸਾਂ ।  
ਪੈਸਾ ਖੱਟ ਕੇ ਵਾਹੀ ਦੀ ਕਾਰ ਵਿਚੋਂ, ਸੇਵਾ ਮੁਲਕ ਦੀ ਵਿਚ ਜੀ ਲਾ ਰਹੇ ਸਾਂ ।  
ਆਏ ਗਏ ਭਰਾਵਾਂ ਦੀ ਸੇਵ ਕਰਦੇ, ਲੰਗਰ ਰਲ ਕੇ ਸੋਹਣਾ ਚਲਾ ਰਹੇ ਸਾਂ ।  
ਭਾਰਤ ਵਰਸ ਦੇ ਵੇਖ ਕਰ ਕਸਟ ਸਾਰੇ, ਸੁਰਤ ਮੁਲਕ ਦੀ ਸੇਵਾ ਮੇਂ ਲਾ ਰਹੇ ਸਾਂ ।  
ਕਈ ਥਾਈਂ ਫਿਰ ਜਾ ਕੇ ਆਪ ਵੀਰੋ, ਖਿਆਲ ਭਾਈਆਂ ਦਾ ਏਧਰ ਭਵਾ ਰਹੇ ਸਾਂ ।  
ਜ਼ਾਲਮ ਜੁਲਮ ਜੋ ਵੀਰੋ ਕਮਾ ਰਹੇ ਸੀ, ਸਾਰੇ ਵੀਰਾਂ ਨੂੰ ਦਸ ਦਸਾ ਰਹੇ ਸਾਂ ।  
ਭਾਰਸ ਵਰਸ ਨੂੰ ਕਿਵੇਂ ਆਜ਼ਾਦ ਕਰੀਏ, ਸੋਹਣਾ ਸੋਚ ਕੇ ਦਾਅ ਤਕਾ ਰਹੇ ਸਾਂ ।  
ਲਾਹ ਦੇਈਏ ਗ੍ਰਹਿਣ ਫਰੰਗ ਵਾਲਾ, ਪੱਥਾਂ ਤੋੜੀ ਜੀ ਜ਼ੋਰ ਫਿਰ ਲਾ ਰਹੇ ਸਾਂ ।  
ਦਿਨੇ ਰਾਤ ਸੀ ਸੰਗਤੇ ਕਾਰ ਏਹੋ, ਭਲਾ ਮੁਲਕ ਦਾ ਸਾਰੇ ਹੀ ਚਾਹ ਰਹੇ ਸਾਂ ।  
ਤੋੜ ਦੇਈਏ ਗੁਲਾਮੀ ਜੰਜੀਰ ਸਾਰੇ, ਸਦਾ ਪਕੀਆਂ ਖੂਬ ਪਕਾ ਰਹੇ ਸਾਂ ।  
ਕੀਤੀ ਮੇਹਰ ਮਹਾਰਾਜ ਨੇ ਆਪ ਸੋਹਣੀ, ਪਾਸ ਉਸ ਪੁਕਾਰ ਪੁਚਾ ਰਹੇ ਸਾਂ ।  
ਸਿੰਘ ਦਾਸ ਵਸਾਖ ਬਿਆਣਦਾ ਜੀ, ਅਕਾਲ ਪੁਰਖ ਤੋਂ ਮੰਗ ਦੁਆ ਰਹੇ ਸਾਂ ।

ਕਲਾਫੋਰਨੀ ਵਿਚ ਸਾਂ ਅਸੀਂ ਸੰਤੋ, ਸੇਵਾ ਮੁਲਕ ਦੀ ਸਾਰੇ ਕਮੋਣ ਲਗੇ ।  
 ਸੋਹਣਾ ਵੀਰਾਂ ਦਾ ਹੋ ਖਿਆਲ ਰਿਹਾ, ਇਕ ਦੂਜੇ ਨੂੰ ਸਦ ਮਿਲੋਣ ਲਗੇ ।  
 ਖੁਦ ਗਰਜੀਉਂ ਸਤਿਗੁਰਾਂ ਰਖ ਲਿਆ, ਸਾਰੇ ਸੇਵਾ ਮੇਂ ਪੈਰ ਜਮੋਣ ਲਗੇ ।  
 ਸੋਹਣੀ ਰਲ ਕੇ ਵੀਰ ਸੀ ਸੇਵ ਕਰਦੇ, ਰਲ ਸਾਰੇ ਸੀ ਬਣਤ ਬਨੋਣ ਲਗੇ ।  
 ਪਾਸੇ ਦੂਸਰੇ ਹੋਈ ਜੀ ਖੇਡ ਸੋਹਣੀ, ਨਵੀਂ ਕਲਾ ਮਹਾਰਾਜ ਵਰਤੋਣ ਲਗੇ ।  
 ਸੋਹਣ ਸਿੰਘ<sup>੧</sup> ਜੀ ਵੀਰ ਜੋ ਭਕਨੇ ਦੇ, ਕਠੇ ਸਿੰਘਾਂ ਨੂੰ ਏਹ ਕਰੋਣ ਲਗੇ ।  
 ਕੇਸਰ ਸਿੰਘ<sup>੨</sup> ਜੀ ਠੱਠ ਜੀ ਗੜ੍ਹ ਵਾਲੇ, ਸਾਰੇ ਵੀਰਾਂ ਨੂੰ ਏਹ ਸਮਝੋਣ ਲਗੇ ।  
 ਉਧਮ ਸਿੰਘ<sup>੩</sup> ਜੀ ਢੰਡ ਕਸੇਲੀਆ ਜੀ, ਹਰਦਿਆਲ ਜੀ ਉਥੇ ਫਿਰ ਔਣ ਲਗੇ ।  
 ਮੰਗਲ ਸਿੰਘ<sup>੪</sup> ਜੀ ਲਾਲ ਹੈ ਪੁਰੇ ਵਾਲਾ, ਕਾਂਸੀ<sup>੫</sup> ਰਾਮ ਨੂੰ ਛੇਤੀ ਮੰਗੋਣ ਲਗੇ ।

- [੧] ਬਾਬਾ ਸੋਹਣ ਸਿੰਘ, ਪਿੰਡ ਭਕਨਾ, ਜ਼ਿਲਾ ਅੰਮ੍ਰਿਤਸਰ (ਜਨਮ ੪-੧-੧੮੭੦; ਸੁਰਗਵਾਸ ੨੦-੧੨-੧੯੬੮)। ਗ਼ਦਰ ਪਾਰਟੀ ਦੇ ਪਹਿਲੇ ਪਰਧਾਨ। ਪਹਿਲੇ ਕੇਸ ਵਿਚ ਫਾਂਸੀ ਸੁਨਾਈ ਗਈ, ਪਿਛੋਂ ਵਾਇਸਰਾਏ ਨੇ ਆਪਣੇ ਤੌਰ ਤੇ ਉਮਰ ਕੈਦ - ਕਾਲੇ ਪਾਣੀ ਕਰ ਦਿੱਤੀ, ਜਿਥੇ ਇਹਨਾਂ ਲੰਮੀਆਂ ਭੁਖ ਹੜਤਾਲਾਂ ਕੀਤੀਆਂ। ੭ ਜੂਨ ੧੯੩੦ ਨੂੰ ਰਿਹਾ ਹੋਕੇ ਆਜ਼ਾਦੀ ਸੰਗਰਾਮ ਤੇ ਕਿਸਾਨ ਲਹਿਰ ਵਿਚ ਜੁਟ ਗਏ। ਦਾਸ ਨੂੰ ਇਹਨਾਂ ਦੀ ਸੰਗਤ ਦਾ ਜੂਨ ੧੯੬੬ ਤੋਂ ਦਸੰਬਰ ੧੯੬੮ ਤਕ ਸੁਭਾਗ ਪ੍ਰਾਪਤ ਹੋਇਆ ਅਤੇ ਦਾਸ ਨੇ ਹੀ ਇਹਨਾਂ ਦੀ ਆਤਮ ਕਥਾ ਸਮੇਤ ਲਿਖਤਾਂ ਦੇ ਸੰਪਾਦਨ ਦੀ ਸੇਵਾ ਕੀਤੀ (ਫੋਟੋ ਪੰਨਾ ੧੨੭)।
- ੨ ਬਾਬਾ ਕੇਸਰ ਸਿੰਘ, ਪਿੰਡ ਠੱਠਗੜ੍ਹ ਜ਼ਿਲਾ ਅੰਮ੍ਰਿਤਸਰ (ਜਨਮ ੧੮੭੯ ਸੁਰਗਵਾਸ ੧੯੬੨) ਗ਼ਦਰ ਪਾਰਟੀ ਦੇ ਪਹਿਲੇ ਮੀਤ ਪਰਧਾਨ। ਪਹਿਲਾਂ ਫਾਂਸੀ ਸੁਨਾਈ ਗਈ ਫਿਰ ਤੋੜ ਕੇ ਉਮਰ ਕੈਦ - ਕਾਲਾ ਪਾਣੀ। ੧੯੩੩ ਵਿਚ ਉਨੀ ਸਾਲ ਕੈਦ ਭੋਗ ਕੇ ਰਿਹਾ ਹੋਏ। ਕਿਸਾਨ ਲਹਿਰ ਤੇ ਮੋਰਚਿਆਂ 'ਚ ਵੱਧ ਚੜ੍ਹਕੇ ਹਿਸਾ ਲਿਆ (ਫੋਟੋ ਪੰਨਾ ੧੨੮)।
- ੩ ਸਹੀਦ ਉਧਮ ਸਿੰਘ, ਪਿੰਡ ਕਸੇਲ, ਜ਼ਿਲਾ ਅੰਮ੍ਰਿਤਸਰ। ਇਹ ਪੁਰਾਣੇ ਫੌਜੀ ਸਨ ਤੇ ਗ਼ਦਰੀਆਂ ਨੂੰ ਫੌਜੀ ਸਿਖਲਾਈ ਦੇਂਦੇ ਸਨ। ਪਾਰਟੀ ਵਿਚ ਇਹ "ਮਾਸਟਰ" ਉਧਮ ਸਿੰਘ ਕਰਕੇ ਪ੍ਰਸਿਧ ਸਨ। ਪਹਿਲੇ ਕੇਸ ਵਿਚ ਕਾਲੇ ਪਾਣੀ - ਉਮਰ ਕੈਦ ਹੋਈ। ਜਦੋਂ ਬਦਲੀ ਰਾਜਮੰਦਰੀ (ਮਦਰਾਸ) ਜੇਲ੍ਹ ਹੋਈ, ਉਥੋਂ ਫਰਾਰ ਹੋਕੇ ਪੈਦਲ ਹੀ ਪੰਜਾਬ ਪਹੁੰਚੇ। ਅਫਗਾਨਸਤਾਨ ਪਹੁੰਚ ਕੇ ਲਹਿਰ ਜਥੇਬੰਦ ਕਰਦੇ ਹੋਏ, ਸਰਹੱਦ ਪਾਰ ਕਰਦੇ ਭੁਲੇਖੇ ਨਾਲ ਹੀ ਕਿਸੇ ਅਫਗੀਦੀ ਪਠਾਨ ਹਥੋਂ ਸ਼ਹੀਦੀ ਪਾਈ (ਫੋਟੋ ਪੰਨਾ ੧੨੯)।
- ੪ ਬਾਬਾ ਮੰਗਲ ਸਿੰਘ, ਪਿੰਡ ਲਾਲਪੁਰ, ਜ਼ਿਲਾ ਅੰਮ੍ਰਿਤਸਰ। ਪਹਿਲਾਂ ਫੌਜ ਦੀ ਨੌਕਰੀ ਕੀਤੀ। ਅਮਰੀਕਾ ਪਹੁੰਚੇ, ਗ਼ਦਰ ਲਹਿਰ ਵਿਚ ਹਿਸਾ ਲਿਆ। ਉਮਰ ਕੈਦ ਕਾਲੇ ਪਾਣੀ ਦੀ ਸਜ਼ਾ ਹੋਈ। ੧੯੧੮ ਵਿਚ ਖਾਸ ਹੁਕਮ ਰਾਹੀਂ ਰਿਹਾ ਹੋਕੇ ਲਗਾਤਾਰ ਕਿਰਤੀ-ਕਿਸਾਨ ਮੋਰਚੇ ਤੇ ਡੱਟੇ ਰਹੇ (ਫੋਟੋ ਪੰਨਾ ੧੩੦)।
- ੫ ਸਹੀਦ (ਪਿੰਡਤ) ਕਾਂਸੀ ਰਾਮ ਪਿੰਡ ਮਝੌਲੀ, ਜ਼ਿਲਾ ਰੋਪੜ (ਜਨਮ ੧੮੮੩, ਸ਼ਹੀਦੀ ੨੭-੩-੧੯੧੫), ਲਾਹੌਰ ਸੈਂਟਰਲ ਜੇਲ੍ਹ। ਗ਼ਦਰ ਪਾਰਟੀ ਦੇ ਖਜ਼ਾਨਚੀ। ਭਾਰਤ ਵਾਪਸ ਆਕੇ ਫੀਰੋਜ਼ਪੁਰ ਨੇੜੇ ਪੁਲੀਸ ਮੁਕਾਬਲੇ ਪਿਛੋਂ ਫੜ ਲਏ ਗਏ, ਤੇ ਫਾਂਸੀ ਲਾਕੇ ਸ਼ਹੀਦ ਕੀਤੇ ਗਏ (ਫੋਟੋ ਪੰਨਾ ੧੩੧) — ਸੰਪਾਦਕ]

ਭਾਗ ਸਿੰਘ ਤੇ ਮੁਣਸ਼ੀ ਜੀ ਰਾਮ ਆਏ, ਜਗਤ ਰਾਮ<sup>੧</sup> ਜੀ ਰੱਖ ਵਖੋਣ ਲਗੇ ।  
 ਮਿਲਿਆ ਆਣ ਸ਼ਹੀਦ ਕਰਤਾਰ ਸਿੰਘ<sup>੨</sup> ਜੀ, ਪਿਰਥੀ ਸਿੰਘ<sup>੩</sup> ਜੀ ਨਾਲ ਸੁਹੋਣ ਲਗੇ ।  
 ਕੱਠ ਹੋ ਗਿਆ ਏਹ ਵਿਕਟੋਰੀਆ ਮੈਂ, ਵੀਰ ਰਲ ਕੇ ਜਵੀਆਂ ਪੌਣ ਲਗੇ ।  
 ਕਈ ਸੈਂਕੜੇ ਭਾਈ ਸੀ ਆਏ ਉਥੇ, ਸਾਰੇ ਮੁਲਕ ਦਾ ਭਲਾ ਤਕੌਣ ਲਗੇ ।  
 ਸੋਹਣ ਸਿੰਘ ਤੇ ਹਰਦਿਆਲ ਸਮਝੇ, ਦੋਵੇਂ ਉਠ ਪਰਚਾਰ ਸੁਨੌਣ ਲਗੇ ।  
 ਕੇਸਰ ਸਿੰਘ ਤੇ ਸਿੰਘ ਕਰਤਾਰ ਸੋਹਣੇ, ਇਹ ਦੋਵੇਂ ਜੀ ਹਥ ਵਖੋਣ ਲਗੇ ।  
 ਉਧਮ ਸਿੰਘ ਜੋ ਢੰਡ ਕਸੇਲੀਆ ਸੀ, ਸਾਰਾ ਜੁਲਮ ਜੋ ਖੋਲ੍ਹ ਬਤੌਣ ਲਗੇ ।  
 ਧੂਮ ਧਾਮ ਦੇ ਨਾਲ ਏਹ ਜੋੜ ਹੋਇਆ, ਸੋਹਣੇ ਵੱਧਕੇ ਹੱਥ ਵਖੋਣ ਲਗੇ ।  
 ਵਾਹਵਾ ਦਿਤੀ ਕਮੇਟੀ ਬਣਾ ਉਥੇ, ਚੰਦਾ ਲਾ ਫਿਰ ਸਾਰੇ ਉਗਰੁਣ ਲਗੇ ।  
 ਬੰਦੋਬਸਤ ਜੀ ਕਰਕੇ ਵੀਰ ਚੰਗੇ, ਮਿੰਬਰ ਚੁਣਕੇ ਫੇਰ ਬਣੌਣ ਲਗੇ ।  
 ਜੋੜ ਮੇਲ ਇਉਂ ਸਿੰਘੇ ਸੀ ਬਹੁਤ ਹੋਏ, ਜੁਲਮ ਯਾਦ ਕਰ ਸਾਰੇ ਪਛਤੌਣ ਲਗੇ ।  
 ਸੋਹਣੇ ਦਿਤੇ ਅਸੂਲ ਬਣਾ ਸੰਤੋ, ਸੋਹਣ ਸਿੰਘ ਪਰਧਾਨ ਅਖਵੌਣ ਲਗੇ ।  
 ਏਸੇ ਤਰ੍ਹਾਂ ਸਕੱਤਰ ਖਜਾਨਚੀ ਜੀ, ਸੋਹਣਾ ਰਲ ਗੁਰਮਤਾ ਪਕੌਣ ਲਗੇ ।  
 ਸਾਰਾ ਕਰਕੇ ਬੰਦੇ ਜੀ ਬਸਤ ਉਥੇ, ਸਾਡੇ ਵਲ ਫਿਰ ਪਾ ਕੇ ਔਣ ਲਗੇ ।

੧ ਪੰਡਤ ਜਗਤ ਰਾਮ, ਪਿੰਡ ਹਰਿਆਨਾ, ਜ਼ਿਲਾ ਹੋਸ਼ਿਆਰਪੁਰ । ਗ਼ਦਰ ਲਹਿਰ ਦੇ ਮੋਢੀ ਆਗੂ, ਜਿਨ੍ਹਾਂ ਨੇ ਹਜ਼ਾਰਾਂ ਪਤੇ (addresses) ਜ਼ਬਾਨੀ ਯਾਦ ਕਰ ਰਖੇ ਸਨ, ਜਿਨ੍ਹਾਂ ਤੇ 'ਗ਼ਦਰ' ਅਖਬਾਰ ਜਾਂਦਾ ਸੀ, ਤਾਕਿ ਰਜਿਸਟਰ ਵਗ਼ੈਰ ਪੋਲੀਸ ਦੇ ਹਥ ਨਾ ਆ ਜਾਏ । ਪਹਿਲਾਂ ਫਾਂਸੀ ਹੋਈ ਫਿਰ ਤੋੜ ਕੇ ਉਮਰ ਕੈਦ-ਕਾਲੇ ਪਾਣੀ । ਰਿਹਾ ਹੋਕੇ ਵੀ ਆਜ਼ਾਦੀ ਸੰਗਰਾਮ ਵਿਚ ਜੁਟੇ ਰਹੇ । ੧੯੬੩ ਵਿਚ ਸੁਰਗਵਾਸ ਹੋਏ (ਫੋਟੋ ਪੰਨਾ ੧੩੨) ।

੨ ਸ਼ਹੀਦ ਕਰਤਾਰ ਸਿੰਘ, ਪਿੰਡ ਸਰਾਭਾ, ਜ਼ਿਲਾ ਲੁਧਿਆਣਾ (ਜਨਮ ੨੪-੫-੧੮੯੬ ਸ਼ਹੀਦੀ ੧੬-੧੧-੧੯੧੫) । ਇਹ ਮਸ-ਫੁਟ ਗਭਰੂ ਅਮਰੀਕਾ ਉਚੇਰੀ ਪੜ੍ਹਾਈ ਲਈ ਪਹੁੰਚ ਕੇ ਗ਼ਦਰ ਲਹਿਰ ਦੀ ਜ਼ਿੰਦ ਜਾਣ ਹੋ ਨਿਬੜਿਆ । ਮੁਕਦਮੇ ਦੌਰਾਨ ਹਿਕ ਨੌਕ ਕੇ ਆਪਣੇ ਕਾਰਨਾਮੇ ਕਬੂਲ ਕੀਤੇ । ਬਾਬਾ ਸੋਹਣ ਸਿੰਘ ਭਕਨਾ ਰਮੇਸ਼ਾ ਇਸਨੂੰ "ਸੇਰਾ ਜਰਨੈਲ" ਕਹਿਕੇ ਯਾਦ ਕਰਿਆ ਕਰਦੇ ਸਨ । ਸ਼ਹੀਦ ਭਗਤ ਸਿੰਘ ਦਾ ਪ੍ਰੇਰਣਾ ਸਰੋਤ । ਇਹਨਾਂ ਦਾ ਬੁਤ ਲੁਧਿਆਣੇ ਘੰਟਾ ਘਰ ਸਾਹਮਣੇ ਸੁਸ਼ੋਭਤ ਹੈ (ਫੋਟੋ ਪੰਨਾ ੧੩੩) ।

੩ (ਵੇਰਵਾ ਪੰਨਾ ੬੨, ਫੁਟਨੋਟ ਨੰ: ੧) । - ਸੰਪਾਦਕ]

ਰੱਬਾ ਬੇ-ਪਰਵਾਹੀਆਂ ਤੇਰੀਆਂ ਨੇ, ਨਵੇਂ ਹੋਰ ਹੀ ਰੰਗ ਵਖੋਣ ਲਗੇ ।  
 ਆਣ ਵੀਰੋ ਪ੍ਰੇਮ ਦੀ ਲਹਿਰ ਵਗ ਪਈ, ਇਕ ਦੂਜੇ ਨੂੰ ਵੀਰ ਸਮਝੋਣ ਲਗੇ ।  
 ਸੁਣੇ ਬੇਨਤੀ ਸਿੰਘ ਵਸਾਖ ਦੀ ਜੀ, ਸਾਹਿਬ ਵਿਛੜੇ ਵੀਰ ਮਲੋਣ ਲਗੇ ।

੨

### ਸ੍ਰੀਮਾਨ ਭਾਈ ਸੋਹਣ ਸਿੰਘ ਜੀ ਦਾ ਸਾਡੇ ਪਾਸ ਆਉਣਾ ਤੇ ਜਲਸਾ ਕਰਨਾ

ਸੋਹਣ ਸਿੰਘ ਤੇ ਦੂਸਰੇ ਕੇਸਰ ਸਿੰਘ ਜੀ, ਕਾਂਸੀ ਰਾਮ ਮੈਂ ਦਿਆਂ ਗਣਾਏ ਕੇ ਤੇ ।  
 ਉਧਮ ਸਿੰਘ ਤੇ ਪੰਜਵੇਂ ਭਾਗ ਸਿੰਘ ਜੀ, ਮੁਣਸੀ ਰਾਮ ਮੈਂ ਲਿਖਾ ਸੁਣਾਇ ਕੇ ਤੇ ।  
 ਅਰਜਣ ਸਿੰਘ ਜੀ ਸੱਤਵਾਂ ਨਾਲ ਏਹਨਾਂ, ਸਤੇ ਵੀਰ ਏਹ ਆਏ ਸੀ ਧਾਇ ਕੇ ਤੇ ।  
 ਸਟਾਕ ਟੋਣ ਦੇ ਵਿਚ ਏਹ ਆਣ ਪਹੁੰਚੇ, ਸਾਨੂੰ ਮਿਲੇ ਸੀ ਜਫੀਆਂ ਪਾਇ ਕੇ ਤੇ ।  
 ਅਸਾਂ ਰਲ ਕੇ ਫਿਰ ਸਲਾਹ ਕੀਤੀ, ਰਾਤੀਂ ਸੁਤੇ ਸਾਂ ਮਤਾ ਪਕਾਇ ਕੇ ਤੇ ।  
 ਸਾਰੇ ਵੀਰਾਂ ਨੂੰ ਸਦ ਸੀ ਭੇਜੀਆਂ ਜੀ, ਚਿੱਠੇ ਸਿੰਘਾਂ ਦੇ ਹਥੀਂ ਫੜਾਇ ਕੇ ਤੇ ।  
 ਸਾਰੇ ਵੀਰ ਫਿਰ ਆਣ ਸੀ ਹੋਏ ਕੱਠੇ, ਸਟਾਕ ਟੋਣ ਦੇ ਵਿਚ ਫਿਰ ਆਇ ਕੇ ਤੇ ।  
 ਜੁਆਲਾ ਸਿੰਘ ਪਰਧਾਨ ਬਣਾਇ ਦੀਆ, ਸਾਰੇ ਸਿੰਘਾਂ ਨੂੰ ਪੁਛ ਪੁਛਾਇ ਕੇ ਤੇ ।  
 ਧੂਮ ਧਾਮ ਦੇ ਨਾਲ ਸੀ ਹੋਇਆ ਜਲਸਾ, ਲੈਕਚਰ ਹੋਏ ਸੀ ਵੱਜ ਵਜਾਇ ਕੇ ਤੇ ।  
 ਗੌਰਮਿੰਟ ਜੋ ਜੁਲਮ ਕਮਾ ਰਹੀ ਏ, ਦਸੇ ਵੀਰਾਂ ਨੂੰ ਜੋਸ਼ ਵਿਚ ਆਇ ਕੇ ਤੇ ।  
 ਸਾਰਾ ਦਿਨ ਹੀ ਵੀਰ ਜੀ ਰਿਹਾ ਜਲਸਾ, ਤੌੜੀ ਵਜਦੀ ਰਹੀ ਖੜਕਾਇ ਕੇ ਤੇ ।  
 ਵਾਰੀ ਵਾਰੀ ਮੈਦਾਨ ਮੇਂ ਵੀਰ ਆਂਦੇ, ਗੱਜ ਰਹੇ ਸੀ ਦਿਲ ਵਧਾਇ ਕੇ ਤੇ ।

ਦਿਲੋਂ ਚਾਹੁੰਦੇ ਸੀ ਮਰੀਏ ਜਾਂ ਮਾਰ ਦੇਈਏ, ਜੋਸ਼ ਖਾ ਰਹੇ ਮੁੱਛਾਂ ਨੂੰ ਤਾਇ ਕੇ ਤੇ ।

ਬਹੁਤ ਸਿੰਘ ਸੀ ਉਥੇ ਤਿਆਰ ਹੋਏ, ਇਕ ਦੂਜੇ ਤੋਂ ਪੈਰ ਵਧਾਏ ਕੇ ਤੇ ।

ਸਾਰਾ ਦਿਨ ਹੀ ਗੈਰਮਾਂ ਸੀ ਗੈਰਮ ਰਹੀ, ਇਕ ਦੂਜੇ ਨੂੰ ਰਹੇ ਸਮਝਾਏ ਕੇ ਤੇ ।

ਦਿਲੋਂ ਸੋਚਦੇ ਅਸੀਂ ਜੀ ਕੈਰ ਜੰਮੇ, ਪਛੋਤਾਂਵਦੇ ਸਿਰ ਝੁਕਾਏ ਕੇ ਤੇ ।

ਦਾਗ ਲਾ ਦੀਆ ਅਸਾਂ ਹੈ ਜੋਧਿਆਂ ਨੂੰ, ਕੰਨੀ ਸੁਣਦੇ ਸੀ ਅਖੀਂ ਉਠਾਇ ਕੇ ਤੇ ।

ਮਸਤ ਹੋਵਦੇ ਵੀਰ ਜੀ ਸੱਪ ਵਾਂਗੂੰ, ਹਟਦੇ ਵੀਰ ਜਦ ਸੱਚ ਸੁਣਾਇ ਕੇ ਤੇ ।

ਲੈਕਚਰ ਸੁਣ ਰਹੇ ਨਾਲ ਪ੍ਰੇਮ ਦੇ ਜੀ, ਪਛੋਤੋਣ ਜੀ ਧੋਣ ਝੁਕਾਇ ਕੇ ਤੇ ।

ਐਵੇਂ ਜਨਮ ਗੁਆ ਲਿਆ ਵੀਰ ਆਪਾਂ, ਦੁਨੀਆਂ ਵਿਚ ਕੀ ਖਟਿਆ ਆਇ ਕੇ ਤੇ ।

ਕੀਤਾ ਭਜਨ ਨਾ ਪਰਉਪਕਾਰ ਕੀਤਾ, ਮਾਣਸ ਜਨਮ ਗੁਆ ਲਿਆ ਖਾਇ ਕੇ ਤੇ ।

ਮੁੱਛਾਂ ਤਾਂਵਦੇ ਜੋਸ਼ ਮੇਂ ਆਣ ਕਰਕੇ, ਜੁਲਮ ਜ਼ਾਲਮਾਂ ਵਾਲਾ ਤਕਾਇ ਕੇ ਤੇ ।

ਦਿਲੋਂ ਸੋਚਦੇ ਗੋਰਿਆਂ ਮਾਰ ਮਰੀਏ, ਇਕ ਦੂਜੇ ਨੂੰ ਦੇਖ ਦਿਖਾਇ ਕੇ ਤੇ ।

ਸਾਨੂੰ ਹੋ ਕੀ ਗਿਆ ਹੈ ਮੁਰਦਿਉ ਉਏ, ਕਿਉਂ ਬੈਠੇ ਹੋ ਧੋਣਾ ਨਿਵਾਇ ਕੇ ਤੇ ।

ਲਾਜ ਆਂਵਦੀ ਤੁਸਾਂ ਨੂੰ ਮੂਲ ਨਾਹੀ, ਗੋਰੇ ਬੈਠੇ ਤੁਹਾਨੂੰ ਦਬਾਇ ਕੇ ਤੇ ।

ਲਾਏ ਤੁਸਾਂ ਨੂੰ ਪਾਬਰਾਂ ਜੇਜੀਏ ਨੇ, ਬੈਠ ਰਹੇ ਹੋ ਮੁਲਕ ਲੁਟਾਇ ਕੇ ਤੇ ।

ਆਣ ਤੁਸਾਂ ਦੀ ਗਈ ਹੁਣ ਅੱਜ ਕਿਥੇ, ਬੈਠੇ ਮੁਲਕ ਨੂੰ ਤੁਸੀਂ ਭੁਲਾਇ ਕੇ ਤੇ ।

ਭਾਰਤ ਵਰਸ ਨੂੰ ਏਹਨਾਂ ਹੈ ਜ਼ੋਰ ਕੀਤਾ, ਤੁਸੀਂ ਮਰੇ ਖਾਂ ਮੋਹਰਾ ਹੁਣ ਖਾਇ ਕੇ ਤੇ ।

ਭਾਰਤ ਵਾਸੀਏ ਤੀਹ ਕਰੋੜ ਤੁਸੀਂ, ਗੋਰੇ ਹੈ ਕੀ ਵੇਖੇ ਗਣਾਇ ਕੇ ਤੇ ।

ਤੀਹ ਤੇ ਚਾਰ ਕਰੋੜ ਕਿਥੇ, ਮਰੇਂ ਤੁਸੀਂ ਉਏ ਹੁਣ ਸ਼ਰਮਾਇ ਕੇ ਤੇ ।

ਮੋਹਣੇ ਮਾਰਦੇ ਤੁਸਾਂ ਨੂੰ ਮੁਲਕ ਸਾਰੇ, ਦਾਸ ਰਹੇ ਹੋ ਤੁਸੀਂ ਸਦਵਾਇ ਕੇ ਤੇ ।

ਏਸ ਜਿਉਣ ਤੋਂ ਤੁਸਾਂ ਨੂੰ ਮਰਨ ਚੰਗਾ, ਐਵੇਂ ਬੈਠੇ ਹੋ ਪੇਟ ਵਧਾਇ ਕੇ ਤੇ ।  
 ਆਉ ਨਿਤਰੇ ਤੁਸੀਂ ਮੈਦਾਨ ਗਜੇ, ਮਾਰੇ ਗੋਰਿਆਂ ਸ਼ੇਰੇ ਭਜਾਇ ਕੇ ਤੇ ।  
 ਲਾਹ ਦਿਉ ਗ੍ਰਹਿਣ ਫਰੰਗ ਤੁਸੀਂ, ਕਢੇ ਬਿਲਿਆਂ ਤੁਸੀਂ ਨਸਾਏ ਕੇ ਤੇ ।  
 ਸ਼ੇਰੇ ਤੁਸਾਂ ਦੇ ਅਗੇ ਏਹ ਚੀਜ਼ ਕੀ ਨੇ, ਛਡੋ ਏਨਾਂ ਦੀ ਅਲਖ ਮੁਕਾਇ ਕੇ ਤੇ ।  
 ਜਿਥੋਂ ਚਲ ਕੇ ਆਏ ਨੇ ਇਹ ਪਾਜੀ, ਉਥੇ ਤਕ ਹੁਣ ਛੱਡੋ ਪੁਚਾਇ ਕੇ ਤੇ ।

ਮਾਰੇ ਪਾਬਰਾਂ ਗੋਰਿਆਂ ਰੋਲ ਕਰਕੇ ਮਜ਼ਾ ਏਹਨਾਂ ਨੂੰ ਛਡੋ ਚਖਾਇ ਕੇ ਤੇ ।  
 ਹਥ ਏਨਾਂ ਨੂੰ ਪਾਉ ਖਾਂ ਤੁਸੀਂ ਸ਼ੇਰੇ, ਰੋਂਦੇ ਜਾਣ ਏਹ ਮਾਰੇ ਕੁਹਾਏ ਕੇ ਤੇ ।  
 ਪਤਾ ਲਗੇ ਫਿਰ ਵਿਚ ਸੰਸਾਰ ਸਾਰੇ, ਤੁਸੀਂ ਤੁਰੋ ਖਾਂ ਮਤੇ ਪਕਾਇ ਕੇ ਤੇ ।  
 ਰੋਲਾ ਪਾ ਦਿਉ ਚਲ ਕੇ ਮੁਲਕ ਅੰਦਰ, ਮੁਲਖੋਂ ਬਿਲਿਆਂ ਕਢ ਧਕਾਇ ਕੇ ਤੇ ।  
 ਯਾਦ ਰਖਣ ਤੁਹਾਨੂੰ ਏਹ ਜੁਗਾਂ ਤਾਈ, ਛਡੋ ਕੰਨਾਂ ਨੂੰ ਹਥ ਲੁਆਇ ਕੇ ਤੇ ।  
 ਪਹਿਲੇ ਦਿਨ ਸੀ ਐਸਾ ਪਰਚਾਰ ਹੋਇਆ, ਦਿਤਾ ਮੈਂ ਸੁਣਾ ਲਖਾਇ ਕੇ ਤੇ ।  
 ਦਇਆ ਕਰੀ ਮਹਾਰਾਜ ਤੂੰ ਦਾਸ ਉਪਰ, ਸ਼ਰਨ ਆਪ ਦੀ ਡਿਗਾ ਹਾਂ ਆਏ ਕੇ ਤੇ ।  
 ਸਿੰਘ ਦਾਸ ਵਸਾਖ ਨੂੰ ਬਖਸ਼ ਲੈਣਾ, ਪੈਜ ਨਾਮੇ ਦੀ ਰਖੀ ਤੂੰ ਧਾਇ ਕੇ ਤੇ ।

ਸਾਰਾ ਦਿਨ ਹੀ ਜੋੜ ਸੀ ਮੇਲ ਰਿਹਾ, ਉਠ ਸੂਰਮੇ ਜੁਲਮ ਸੁਣਾਵਦੇ ਸੀ ।  
 ਭਾਰਤ ਵਰਸ ਨੂੰ ਜਿਵੇਂ ਹੈ ਚੂਰ ਕੀਤਾ, ਸਿੰਘ ਗੱਜ ਕੇ ਵੀਰੇ ਬਤਾਵਦੇ ਸੀ ।  
 ਸੋਹਣ ਸਿੰਘ ਤੇ ਸਿੰਘ ਕਰਤਾਰ ਸਮਝੇ, ਸੋਹਣੇ ਉਠ ਕੇ ਹੱਥ ਦਖਾਵਦੇ ਸੀ ।  
 ਜਗਤ ਰਾਮ ਤੇ ਸਿੰਘ ਸੰਤੋਖ ਭਾਈ, ਪਾਸ ਮਤੇ ਏਹ ਫੇਰ ਕਰਾਵਦੇ ਸੀ ।



ਜੁਆਲਾ ਸਿੰਘ ਤੇ ਦੂਸਰਾ ਦਾਸ ਸਮਝੋ, ਕਈ ਵੀਰਾਂ ਦਾ ਦਿਲ ਉਲਟਾਂਵਦੇ ਸੀ ।  
 ਉਧਮ ਸਿੰਘ ਤੇ ਕੇਸਰ ਜੀ ਸਿੰਘ ਭਾਈ, ਸੋਹਣੀ ਉਠ ਕੇ ਧੂੜ ਧੁਮਾਂਵਦੇ ਜੀ ।  
 ਨੌਦ ਸਿੰਘ ਤੇ ਦੂਸਰੇ ਕੇਹਰ ਸਿੰਘ ਜੀ, ਕਈਆਂ ਨਾਲ ਇਹ ਬਹਿਸ-ਬਸਾਂਵਦੇ ਜੀ\* ।  
 ਬਿਸ਼ਨ ਸਿੰਘ ਤੇ ਕਾਂਸ਼ੀ ਜੀ ਰਾਮ ਦੂਜਾ, ਹਰਨਾਮ ਸਿੰਘ ਨੂੰ ਨਾਲ ਰਲਾਂਵਦੇ ਜੀ ।  
 ਹਜ਼ਾਰਾ ਸਿੰਘ ਤੇ ਮੁਣਸ਼ੀ ਜੀ ਰਾਮ ਸਮਝੋ, ਬਹੁਤ ਵੀਰਾਂ ਨੂੰ ਏਹ ਸਮਝਾਂਵਦੇ ਜੀ ।  
 ਭਾਗ ਸਿੰਘ ਤੇ ਕਾਹਨ ਜੀ ਸਿੰਘ ਭਾਈ, ਸੋਹਣੇ ਸੋਚ ਗੁਰਮਤੇ ਪਕਾਂਵਦੇ ਸੀ ।  
 ਸਾਰਾ ਦਿਨ ਹੀ ਜਲਸਾ ਸੀ ਖੂਬ ਰਿਹਾ, ਬਣਤਾਂ ਸੋਹਣੀਆਂ ਰਲ ਬਣਾਂਵਦੇ ਸੀ ।  
 ਗੱਜ ਵੱਜ ਕੇ ਸਿੰਘ ਸੀ ਸੂਰਮੇ ਜੀ, ਦਿਲੋਂ ਮਰਨਾ ਜਾਂ ਮਾਰਨਾ ਚਾਂਹਵਦੇ ਸੀ ।

ਕਈ ਉਠ ਕੇ ਜੋਧੇ ਸੀ ਉਸ ਜਗ੍ਹਾ, ਨਾਮ ਆਪਣਾ ਦਰਜ ਕਰਾਂਵਦੇ ਸੀ ।  
 ਬਹੁਤ ਬਣ ਜੀ ਗਏ ਸਹੈਕ ਉਥੇ, ਮਿੰਬਰ ਬਣ ਕਈ ਨਾਮ ਲਖਾਂਵਦੇ ਸੀ ।  
 ਮੁਲਕ ਮਲਿਆ ਆਣ ਕਰ ਗੋਰਿਆਂ ਨੇ, ਜੋਸ਼ ਵਿਚ ਆ ਮੁੱਛਾਂ ਨੂੰ ਤਾਂਵਦੇ ਸੀ ।  
 ਵੇਖ ਕਰਨੀਆਂ ਸੂਰਮੇ ਉਸ ਜਗ੍ਹਾ, ਦਿਲ ਆਪਣੇ ਬਹੁਤ ਪਛਤਾਂਵਦੇ ਸੀ ।  
 ਸਾਨੂੰ ਹੋ ਕੀ ਗਿਆ ਹੈ ਮੁਰਦਿਉ ਉਏ, ਕਈ ਵੀਰਾਂ ਨੂੰ ਟੁੰਬ ਜਗਾਂਵਦੇ ਸੀ ।  
 ਆਪਾਂ ਮੁਲਕ ਵਿਸਾਰ ਵੈਰਾਨ ਕੀਤਾ, ਕਈ ਸੋਚ ਸਲਾਹ ਦੁੜਾਂਵਦੇ ਸੀ ।  
 ਜਨਮ ਪਾਇ ਕੇ ਭਲਾ ਨਾ ਕੰਮ ਕੀਤਾ, ਦਿਲੋਂ ਸੋਚ ਕਰ ਨੀਵੀਆਂ ਪਾਂਵਦੇ ਸੀ ।  
 ਦਿੱਤੇ ਨਾਮ ਲਿਖਾ ਸੀ ਬਹੁਤਿਆਂ ਨੇ, ਪਰਚਾਰ ਸੁਣਕਰ ਜੋਸ਼ ਮੈਂ ਆਂਵਦੇ ਸੀ ।  
 ਮੁਲਕ ਚਲ ਕਰ ਧੂੜ ਧੁਮਾ ਦਈਏ, ਸਾਰੇ ਵੀਰ ਕਚੀਚੀਆਂ ਖਾਂਵਦੇ ਸੀ ।

\* ਇਕ ਪਾਰਟੀ ਉਥੇ ਹੋਰ ਸੀ, ਜੋ ਦੇਸ ਸੇਵਾ ਮੈਂ ਰੋੜਾ ਅਟਕਾਂਦੀ ਸੀ ਉਸਕੇ ਸਾਥ ਬਹਿਸ ਏਹ ਦੋਵੇਂ ਵੀਰ ਸਦਾ ਕਰਦੇ ਸੀ ।



ਏਹਨਾਂ ਜਾਲਮਾਂ ਮੁਲਖ 'ਚ ਕਹਿਰ ਕੀਤੈ, ਗੌਰਮਿੰਟ ਦਾ ਜੁਲਮ ਚਤਾਵਦੇ ਸੀ ।  
 ਚੰਦਾ ਦਿਤਾ ਲਿਖਾ ਫਿਰ ਸਾਰਿਆਂ ਨੇ, ਡਾਲਾ ਵੀਰ ਫੇਰ ਕੱਠਾ ਕਰਾਵਦੇ ਸੀ ।  
 ਜਤਨ ਹੋ ਰਿਹਾ ਮੁਲਕ ਦੇ ਭਲੇ ਦਾ ਜੀ, ਖੇਡ ਆਪ ਮਹਾਰਾਜ ਵਰਤਾਵਦੇ ਸੀ ।  
 ਸੋਹਣੇ ਰਲਕੇ ਵੀਰਾਂ ਗੁਰਮਤੇ ਕੀਤੇ, ਪਰਚਾ ਕੱਢੀਏ ਬਣਤ ਬਣਾਵਦੇ ਸੀ ।  
 ਆਸਾ ਵੀਰਾਂ ਦੀ ਗੁਰਾਂ ਨੇ ਪੂਰੀ ਕੀਤੀ, ਸ਼ੁਕਰ ਸਿੰਘ ਫਿਰ ਸਾਰੇ ਮਨਾਵਦੇ ਸੀ ।  
 ਜਿਧਰ ਹਥ ਪੈਂਦੇ ਕੰਮ ਰਾਸ ਹੁੰਦਾ, ਸੋਹਣਾ ਰਲ ਫਿਰ ਸਾਥ ਨਿਭਾਵਦੇ ਸੀ ।  
 ਸਾਮ ਪਈ ਫਿਰ ਵੀਰ ਸਲਾਹ ਕਰਕੇ, ਜਲਸਾ ਖਤਮ ਕਰ ਕੂਚ ਬੁਲਾਵਦੇ ਸੀ ।  
 ਸਿੰਘ ਦਾਸ ਵਸਾਖ ਬਿਆਣਦਾ ਜੀ, ਅਡੇ ਅਡ ਫਿਰ ਘਰਾਂ ਨੂੰ ਜਾਂਵਦੇ ਸੀ ।

ਸਟਾਕ ਟੌਣ ਮੇਂ ਵੀਰ ਗੁਰਮਤੇ ਕਰਕੇ, ਅਡੇ ਅਡ ਸੀ ਗਏ ਪੱਧਾਰ ਸੰਤੋ ।  
 ਸੋਹਣ ਸਿੰਘ ਤੇ ਦੂਸਰੇ ਕੇਸਰ ਸਿੰਘ ਜੀ, ਸੋਹਣਾ ਏਹਨਾਂ ਦਾ ਚਿਤ ਉਦਾਰ ਸੰਤੋ ।  
 ਕਾਂਸ਼ੀ ਰਾਮ ਤੇ ਉਧਮ ਜੀ ਸਿੰਘ ਜਾਣੇ, ਭਾਗ ਸਿੰਘ ਸੀ ਨਾਲ ਹੋਸ਼ਿਆਰ ਸੰਤੋ ।  
 ਕਰਤਾਰ ਸਿੰਘ ਜੀ ਛੇਵਾਂ ਜੀ ਨਾਲ ਏਹਨਾਂ, ਸਾਰੇ ਆਏ ਸੀ ਕਰ ਵੀਚਾਰ ਸੰਤੋ ।  
 ਸਾਡੇ ਗਏ ਫਿਰ ਮਿਲ ਖਿਆਲ ਵੀਰੋ, ਸੋਹਣਾ ਹੋਇਆ ਫਿਰ ਸਾਡਾ ਪਿਆਰ ਸੰਤੋ ।  
 ਕਈ ਦਿਨ ਫਿਰ ਕਠੇ ਜੀ ਰੈਹ ਕਰਕੇ, ਰਹੇ ਕਈ ਦਲੀਲਾਂ ਨੂੰ ਧਾਰ ਸੰਤੋ ।  
 ਦਿਨੇ ਰਾਤ ਹੀ ਮੁਲਕ ਦੀ ਸੋਚ ਲਗੀ, ਨਾਲੇ ਰਹੇ ਸਾਂ ਨਾਮ ਚਤਾਰ ਸੰਤੋ ।  
 ਜਿਵੇਂ ਮੁਲਕ ਦਾ ਵੀਰ ਜੀ ਭਲਾ ਹੋਵੇ, ਜੁਗਤ ਰਿਹਾ ਬਣਾ ਕਰਤਾਰ ਸੰਤੋ ।  
 ਸੋਹਣਾ ਹੋਇਆ ਫਿਰ ਸਾਡਾ ਪ੍ਰੇਮ ਵੀਰੋ, ਕੀਤੀ ਦਇਆ ਸੀ ਸਿਰਜਨੇਹਾਰ ਸੰਤੋ ।  
 ਦੂਜੇ ਆਏ ਸੀ ਮੁੜ ਵਿਕਟੋਰੀਆ ਨੂੰ, ਏਧਰ ਬਹੁਤ ਸੀ ਕਾਰ ਵਿਹਾਰ ਸੰਤੋ ।

ਜੇਹੜੇ ਗਏ ਕਮੇਟੀ ਬਣਾ ਏਥੇ, ਆਣ ਉਸਦਾ ਕੀਤਾ ਸੁਧਾਰ ਸੰਤੋ ।  
 ਸੋਹਣ ਸਿੰਘ ਤੇ ਦੂਜੇ ਕਰਤਾਰ ਸਿੰਘ ਜੀ, ਸਾਡੇ ਪਾਸ ਏਹ ਰਹੇ ਬਲਹਾਰ ਸੰਤੋ ।  
 ਸੋਹਣ ਸਿੰਘ ਜੀ ਜਾ ਕਰ ਦੂਰ ਨੇੜੇ, ਕਰਦੇ ਸਿੰਘਾਂ ਨੂੰ ਜਾ ਤਿਆਰ ਸੰਤੋ ।  
 ਜ਼ਾਲਮ ਜ਼ੁਲਮ ਜੋ ਰਹੇ ਕਮਾ ਵੀਰੋ, ਦਸ ਰਹੇ ਸੀ ਜਾ ਨਿਤਾਰ ਸੰਤੋ ।  
 ਸੁੰਦਰ ਵੀਰ ਜੀ ਜਾ ਵਿਚਾਰ ਦੱਸਕੇ, ਕਰਦੇ ਸਿੰਘਾਂ ਦਾ ਚਿਤ ਉਦਾਰ ਸੰਤੋ ।  
 ਸਿੰਘ ਦਾਸ ਵਸਾਖ ਦੀ ਬੇਨਤੀ ਜੀ, ਕਰੇ ਮੇਹਰ ਜੀ ਆਪ ਦਾਤਾਰ ਸੰਤੋ ।

× × ×

## 14.

### ਅੰਡੇਮਾਨ ਦਾ ਕੁੰਭੀ ਨਰਕ<sup>੧</sup>

ਅੰਡੇਮਾਨ ਵਿਚ ਡਾਕੂ ਨੇ ਤਿੰਨ ਵੱਡੇ, ਸੀ. ਸੀ.<sup>੨</sup> ਮਰੇ<sup>੩</sup> ਤੇ ਬੈਰੀ<sup>੪</sup> ਪਛਾਣ ਤਿੰਨੇ ।  
 ਰਹੇ ਖੂਨ ਨਿਚੋੜ ਨੇ ਕੈਦੀਆ ਦਾ, ਇਕ ਦੂਜਿਉਂ ਵੱਧ ਬੇ ਈਮਾਨ ਤਿੰਨੇ ।  
 ਜੋ ਚਾਹੁੰਦੇ ਜੁਲਮ ਨੇ ਕਰੀ ਜਾਂਦੇ, ਬੇਰਹਿਮ, ਬੇਸ਼ਰਮ ਸੈਤਾਨ ਤਿੰਨੇ ।  
 ਅਖੀਂ ਵੇਖਿਆ ਸਿੰਘ ਵਸਾਖ ਲਿਖਿਆ, ਜਾਨ ਕੈਦੀਆਂ ਦੀ ਪਏ ਖਾਣ ਤਿੰਨੇ ।

✖

[੧] ਦਸੰਬਰ ੧੯੧੫ ਦੌਰਾਨ ਪਹਿਲੇ ਕੇਸ ਦੇ, ੪੦ ਗਦਰੀ ਦੇਸ਼ ਭਗਤ ਅੰਡੇਮਾਨ ਪਹੁੰਚੇ, ਉਹਨਾਂ ਨੂੰ ਉਥੋਂ ਦੇ ਹਾਲਾਤ ਦਾ ਪਹਿਲਾਂ ਹੀ ਪਤਾ ਸੀ । ਉਹਨਾਂ ਨੇ ਜਹਾਜ਼ ਤੇ ਹੀ ਇਕੱਠੇ ਮੀਟਿੰਗ ਕਰਕੇ ਰਾਹ ਵਿਚ ਹੀ ਮਤਾ ਪਕਾਇਆ ਕਿ - "ੳ) ਮੁਸਕਤ ਕੀਤੀ ਜਾਏ ਪਰ ਜੋ ਵਿਤੋਂ ਬਾਹਰੀ ਨਾ ਹੋਵੇ, ਅ) ਜੇਲ੍ਹ ਕਰਮਚਾਰੀਆਂ ਨਾਲ ਸਲੀਕੇ ਨਾਲ ਵਿਹਾਰ ਕੀਤਾ ਜਾਏ, ਪਰ ਜੇ ਕੋਈ ਕਰਮਚਾਰੀ ਨਾਜਾਇਜ਼ ਬੇਇਜ਼ਤੀ ਕਰੇ ਤਾਂ ਉਹਦਾ ਮੁਕਾਬਲਾ, ਕੌਮੀ ਅਣਖ ਨੂੰ ਵੰਗਾਰ ਸਮਝ ਕੇ ਕੀਤਾ ਜਾਏ ਅਤੇ ਏ) ਜੇਲ੍ਹ ਵਿਚ ਕੋਈ ਵੀ ਚੀਜ਼ ਬਾਹਰੋਂ ਚੋਰੀ ਮੰਗਵਾਕੇ ਨਾ ਵਰਤੀ ਜਾਏ ਕਿਉਂਕਿ ਇਸ ਨਾਲ ਕੌਮੀ ਤੇ ਪਾਰਟੀ ਵਕਾਰ ਨੂੰ ਠੀਸ ਪਹੁੰਚਦੀ ਹੈ ।" ਪਰ ਇਸ ਅਣਖੀਲੇ ਵਤੀਰੇ ਦੀ ਜੋ ਕੀਮਤ ਇਹਨਾਂ ਨੂੰ ਚੁਕਾਉਣੀ ਪਈ, ਉਹਦੀ ਕੁਝ ਕੁ ਝਲਕ ਅਗਲੇ ਪੰਨਿਆਂ ਵਿਚ ਮਿਲਦੀ ਹੈ (ਵੋਟੋ ਸੈਲੂਲਰ ਜੇਲ੍ਹ ਪੰਨਾ ੧੩੪) ।

੨ Chief Commissioner

੩ Jail Superintendent Murrey

੪ Jailor - Berry - ਸੰਧਾਦਕ]

## ਦਸੰਬਰ ੧੯੧੫ ਦੌਰਾਨ

## ਕਾਲੇ ਪਾਣੀ ਪਹੁੰਚਣ ਵਾਲੇ ਗ਼ਦਰੀ ਦੇਸ਼ ਭਗਤ ਬੰਦੀ

ਲੜੀ ਨੰ. ਨਾਂ	ਪਿਤਾ ਦਾ ਨਾਂ	ਪਤਾ
੧ ਭਾਈ ਬਲਵੰਤ ਸਿੰਘ	ਸ਼੍ਰੀ ਮੀਰ ਸਿੰਘ	ਸਠਿਆਲਾ, ਅੰਮ੍ਰਿਤਸਰ
੨ ਭਾਈ ਕਾਲਾ ਸਿੰਘ	ਸ਼੍ਰੀ ਗੁਲਾਬ ਸਿੰਘ	ਅੰਮ੍ਰਿਤਸਰ
੩ ਭਾਈ ਕੇਸਰ ਸਿੰਘ	ਸ਼੍ਰੀ ਭੂਪ ਸਿੰਘ	ਠੱਠਗੜ੍ਹ, ਅੰਮ੍ਰਿਤਸਰ
੪ ਭਾਈ ਖੁਸ਼ਾਲ ਸਿੰਘ	ਸ਼੍ਰੀ ਸੁਚੇਤ ਸਿੰਘ	ਪੱਧਰੀ, ਅੰਮ੍ਰਿਤਸਰ
੫ ਭਾਈ ਸਾਉਣ ਸਿੰਘ	ਸ਼੍ਰੀ ਖੁਸ਼ਾਲ ਸਿੰਘ	ਚੱਬਾ, ਅੰਮ੍ਰਿਤਸਰ
੬ ਭਾਈ ਸੋਹਨ ਸਿੰਘ	ਸ਼੍ਰੀ ਕਰਮ ਸਿੰਘ	ਭਕਨਾ, ਅੰਮ੍ਰਿਤਸਰ
੭ ਭਾਈ ਵਸਾਵਾ ਸਿੰਘ	ਸ਼੍ਰੀ ਮੀਹਾਂ ਸਿੰਘ	ਗਿਲਵਾਲੀ, ਅੰਮ੍ਰਿਤਸਰ
੮ ਭਾਈ ਹਰਨਾਮ ਸਿੰਘ	ਸ਼੍ਰੀ ਗੁਰਦਿੱਤ ਸਿੰਘ	ਕੋਟਲਾ, ਹੁਸ਼ਿਆਰਪੁਰ
੯ ਭਾਈ ਜਗਤ ਰਾਮ	ਸ਼੍ਰੀ ਦਿੱਤੂ ਮਲ	ਹਰਿਆਣਾ, ਹੁਸ਼ਿਆਰਪੁਰ
੧੦ ਭਾਈ ਹਿਰਦੇ ਰਾਮ	ਸ਼੍ਰੀ ਰੱਜਣ ਸਿੰਘ	ਮੰਡੀ, ਮੰਡੀ ਰਿਆਸਤ
੧੧ ਭਾਈ ਨਿਧਾਨ ਸਿੰਘ	ਸ਼੍ਰੀ ਸੁੰਦਰ ਸਿੰਘ	ਚੁੱਘਾ, ਫੀਰੋਜ਼ਪੁਰ
੧੨ ਭਾਈ ਪਰਮਾਨੰਦ	ਸ਼੍ਰੀ ਤਾਰਾ ਚੰਦ	ਕੜਿਆਲ ਜਿਹਲਮ
੧੩ ਭਾਈ ਪਰਮਾਨੰਦ	ਸ਼੍ਰੀ ਗਇਆ ਪ੍ਰਸਾਦ	ਸੁਕਰਾਦਾ ਖਰਕਾ, ਹਮੀਰਪੁਰ
੧੪ ਭਾਈ ਪ੍ਰਿਥਵੀ ਸਿੰਘ	ਸ਼੍ਰੀ ਸ਼ਾਦੀ ਸਿੰਘ	ਲਾਲਕੁੜ, ਰਿਆਸਤ ਪਟਿਆਲਾ
੧੫ ਭਾਈ ਰਾਮਸਰਨ ਦਾਸ	ਸ਼੍ਰੀ ਸੰਤ ਰਾਮ	ਕਪੂਰਥਲਾ, ਰਿਆਸਤ ਕਪੂਰਥਲਾ
੧੬ ਭਾਈ ਬਿਸ਼ਨ ਸਿੰਘ	ਸ਼੍ਰੀ ਜਵਾਲਾ ਸਿੰਘ	ਦਦੇਹਰ, ਅੰਮ੍ਰਿਤਸਰ
੧੭ ਭਾਈ ਬਿਸ਼ਨ ਸਿੰਘ	ਸ਼੍ਰੀ ਕੇਸਰ ਸਿੰਘ	ਦਦੇਹਰ, ਅੰਮ੍ਰਿਤਸਰ
੧੮ ਭਾਈ ਹਜ਼ਾਰਾ ਸਿੰਘ	ਸ਼੍ਰੀ ਬੇਲਾ ਸਿੰਘ	ਦਦੇਹਰ, ਅੰਮ੍ਰਿਤਸਰ
੧੯ ਭਾਈ ਜਵਾਲਾ ਸਿੰਘ	ਸ਼੍ਰੀ ਘਨੱਈਆ ਸਿੰਘ	ਠੱਠੀਆਂ, ਅੰਮ੍ਰਿਤਸਰ
੨੦ ਭਾਈ ਲਾਲ ਸਿੰਘ	ਸ਼੍ਰੀ ਮੀਹਾਂ ਸਿੰਘ	ਭੂਰੇ, ਅੰਮ੍ਰਿਤਸਰ
੨੧ ਭਾਈ ਮੰਗਲ ਸਿੰਘ	ਸ਼੍ਰੀ ਸਰਮੁਖ ਸਿੰਘ	ਲਾਲਪੁਰ, ਅੰਮ੍ਰਿਤਸਰ
੨੨ ਭਾਈ ਸ਼ੇਰ ਸਿੰਘ	ਸ਼੍ਰੀ ਕੇਸਰ ਸਿੰਘ	ਵੇਈਂ ਪੁਈਂ, ਅੰਮ੍ਰਿਤਸਰ
੨੩ ਭਾਈ ਦੂਧਮ ਸਿੰਘ	ਸ਼੍ਰੀ ਮੇਵਾ ਸਿੰਘ	ਕਸੇਲ, ਅੰਮ੍ਰਿਤਸਰ
੨੪ ਭਾਈ (ਸੰਤ) ਵਸਾਖਾ ਸਿੰਘ	ਸ਼੍ਰੀ ਦਿਆਲ ਸਿੰਘ	ਦਦੇਹਰ, ਅੰਮ੍ਰਿਤਸਰ

੨੫	ਭਾਈ ਚੂਹੜ ਸਿੰਘ	ਸ੍ਰੀ ਬੂਟਾ ਸਿੰਘ	ਲੀਲਾਂ, ਲੁਧਿਆਣਾ
੨੬	ਭਾਈ ਗੁਰਮੁਖ ਸਿੰਘ	ਸ੍ਰੀ ਹੁਸ਼ਨਾਕ ਸਿੰਘ	ਲਲਤਾਂ, ਲੁਧਿਆਣਾ
੨੭	ਭਾਈ ਇੰਦਰ ਸਿੰਘ	ਸ੍ਰੀ ਆਲਾ ਸਿੰਘ	ਮਾਲ੍ਹਾ, ਲੁਧਿਆਣਾ
੨੮	ਭਾਈ ਭਾਨ ਸਿੰਘ	ਸ੍ਰੀ ਸਾਵਨ ਸਿੰਘ	ਸੁਨੇਤ, ਲੁਧਿਆਣਾ
੨੯	ਭਾਈ ਰੋਡਾ ਸਿੰਘ	ਸ੍ਰੀ ਵਸਾਵਾ ਸਿੰਘ	ਰੋਡੇ, ਮੋਗਾ
੩੦	ਭਾਈ ਕਿਹਰ ਸਿੰਘ	ਸ੍ਰੀ ਨਿਹਾਲ ਸਿੰਘ	ਮਰਹਾਨਾ, ਅੰਮ੍ਰਿਤਸਰ
੩੧	ਭਾਈ ਗੁਰਦਿੱਤ ਸਿੰਘ	ਸ੍ਰੀ ਗੁਰਮੁਖ ਸਿੰਘ	ਸੁਰ ਸਿੰਘ, ਅੰਮ੍ਰਿਤਸਰ
੩੨	ਭਾਈ ਇੰਦਰ ਸਿੰਘ	ਸ੍ਰੀ ਗੰਡਾ ਸਿੰਘ	ਭਸੀਣ, ਅੰਮ੍ਰਿਤਸਰ
੩੩	ਭਾਈ ਇੰਦਰ ਸਿੰਘ	ਸ੍ਰੀ ਮੂਲਾ ਸਿੰਘ	ਸੁਰ ਸਿੰਘ, ਅੰਮ੍ਰਿਤਸਰ
੩੪	ਭਾਈ ਜਵੰਦ ਸਿੰਘ	ਸ੍ਰੀ ਉਤਮ ਸਿੰਘ	ਸੁਰ ਸਿੰਘ, ਅੰਮ੍ਰਿਤਸਰ
੩੫	ਭਾਈ ਕਾਲਾ ਸਿੰਘ	ਸ੍ਰੀ ਘਸੀਟਾ ਸਿੰਘ	ਸੁਰ ਸਿੰਘ, ਅੰਮ੍ਰਿਤਸਰ
੩੬	ਭਾਈ ਮਦਨ ਸਿੰਘ	ਸ੍ਰੀ ਮੱਲ ਸਿੰਘ	ਗਾਗਾ, ਲਾਹੌਰ
੩੭	ਭਾਈ ਪਿਆਰਾ ਸਿੰਘ	ਸ੍ਰੀ ਲੱਖਾ ਸਿੰਘ	ਲੰਗੇਰੀ, ਹੁਸ਼ਿਆਰਪੁਰ
੩੮	ਭਾਈ ਸ਼ਿਵ ਸਿੰਘ	ਸ੍ਰੀ ਮੁਨਸ਼ੀ ਸਿੰਘ	ਕੋਟਲਾ, ਹੁਸ਼ਿਆਰਪੁਰ
੩੯	ਭਾਈ ਰੂੜ ਸਿੰਘ	ਸ੍ਰੀ ਅਤਰ ਸਿੰਘ	ਚੂਹੜਚੱਕ, ਮੋਗਾ
੪੦	ਭਾਈ ਰੁਲੋਆ ਸਿੰਘ	ਸ੍ਰੀ ਜਗਤ ਸਿੰਘ	ਸਰਾਭਾ, ਲੁਧਿਆਣਾ

→ ਸੰਪਾਦਕ]

✽

### ਕਾਲੇ ਪਾਣੀ ਦੀਆਂ ਬੀਮਾਰੀਆਂ ਤੇ ਔਕੜਾਂ

ਕਾਲੇ ਪਾਣੀ ਦੀ ਆਬੋ ਹਵਾ ਗੰਦੀ, ਹੋ ਜਾਂਵਦੀ ਬਹੁਤ ਹੈ ਲਿਫ ਉਥੇ ।

ਖਾਂਸੀ ਆਣ ਬੁਖਾਰ ਹੈ ਜੋਰ ਪੰਦਾ, ਹੋ ਜਾਂਦੀ ਹੈ ਵੀਰੇ ਤਪਦਿਕ ਉਥੇ ।

ਜਲ ਪੀਣ ਨੂੰ ਵਰਖਾ ਦਾ ਮਿਲੇ ਉਥੇ, ਕੈਦੀ ਹੋ ਰਹੇ ਹੈਨ ਜੀ ਡਿਕ ਉਥੇ ।

ਹਿੰਦੀ ਵੀਰਾਂ ਨੂੰ ਮੁਲਖੋਂ ਲਿਜਾ ਕਰਕੇ, ਵਿਚ ਨਰਕ ਦੇ ਰਹੇ ਨੇ ਸਿਟ ਉਥੇ ।

ਫੀਸਦੀ ਨਾ ਮੁੜਕੇ ਪੰਜ ਔਂਦੇ, ਜਗ੍ਹਾ ਜ਼ਾਲਮਾਂ ਲਈ ਜੋ ਇਕ ਉਥੇ ।  
 ਸਾਡੇ ਅਠ\* ਸੀ ਵੀਰ ਸ਼ਹੀਦ ਹੋਏ, ਡਾਹੀ ਜ਼ਾਲਮਾਂ ਸਾਹਮਣੇ ਹਿਕ ਉਥੇ ।  
 ਗਾਲ ਰਹੇ ਨੇ ਕੈਦੀ ਪੁਚਾ ਉਥੇ, ਪੁਲਸ ਹਿੰਦੂ ਤੇ ਮੋਮਨ ਹੈ ਸਿਖ ਉਥੇ ।  
 ਗੋਰੇ ਪੁਲਸ ਦੇ ਰਹਿੰਦੇ ਨੇ ਚਾਰ ਸੌ ਜੀ, ਨਾਲ ਅਫਸਰਾਂ ਦੇ ਹੋਕੇ ਇਕਮਿਕ ਉਥੇ ।  
 ਕਰੀ ਜ਼ਾਲਮਾਂ ਤੂੰ ਫਨਾਹ ਛੇਤੀ, ਜ਼ਾਲਮ ਜ਼ੁਲਮ ਕਮਾਂਵਦੇ ਨਿਤ ਉਥੇ ।  
 ਰੱਬਾ ਮੁਲਖ ਨੂੰ ਲਿਆ ਤੂ ਮੋੜ ਛੇਤੀ, ਅੰਡੇਮਾਨ ਦੇ ਵਿਚ ਜੋ ਵੀਰ ਉਥੇ ।  
 ਸੇਵਾਦਾਰ ਵਸਾਖ ਨੂੰ ਦਰਸ ਦੇਵੀ, ਮੈਨੂੰ ਦਰਸ ਦੀ ਰਹੀ ਸੀ ਸਿਕ ਉਥੇ ।

× × ×

\* (ਵੇਰਵਾ ਪੰਨਾ ੧੫; ਫੁਟਨੋਟ ੧-੮) । — ਸੰਪਾਦਕ]

## 15.

### ਕਾਲੇ ਪਾਣੀ ਸੇਂ ਕਮੇਟੀ\* ਨਾਲ ਸਾਡੇ ਬਚਨ

ਅੰਡੇਮਾਨ ਫਿਰ ਵੀਰੋ ਕਮੇਟੀ ਪਹੁੰਚੀ, ਅਸਾਂ ਉਸਨੂੰ ਜੁਲਮ ਚਤਾਇਆ ਸੀ।  
 ਵਰਤੇ ਕਹਿਰ ਜੋ ਅੰਡੇਮਾਨ ਅੰਦਰ, ਚੰਗੀ ਤਰ੍ਹਾਂ ਫਿਰ ਅਸਾਂ ਬਤਾਇਆ ਸੀ।  
 ਸੱਤ ਚਿੱਠੀਆਂ ਦਿਤੀਆਂ ਲਿਖ ਕਰਕੇ, ਹੱਛੀ ਤਰ੍ਹਾਂ ਵਿਚ ਜੁਲਮ ਲਖਾਇਆ ਸੀ।  
 ਜਾਲਮ ਜੁਲਮ ਜੋ ਰੋਜ਼ ਕਮਾ ਰਹੇ ਸੀ, ਬੋਲ ਮੁਖੋਂ ਭੀ ਕਹਿ ਸੁਣਾਇਆ ਸੀ।  
 ਵਰਤੇ ਜੁਲਮ ਜੋ ਦਸੇ ਕਮੇਟੀ ਨੂੰ ਜੀ, ਹਾਂ ਉਨ੍ਹਾਂ ਦੇ ਮੁਖੋਂ ਕਰਾਇਆ ਸੀ।  
 ਅਖੀਰ ਨਿਬੜੀ ਏਹੋ ਸੀ ਬਾਤ ਵੀਰੋ, ਕਾਲਾ ਪਾਣੀ ਫਿਰ ਅਸਾਂ ਤੁੜਾਇਆ ਸੀ।  
 ਗੌਰਮਿੰਟ ਫਿਰ ਫੈਸਲੇ ਕਰ ਸਾਰੇ ਨਸ਼ਰ ਵਿਚ ਅਖਬਾਰਾਂ ਕਰਾਇਆ ਸੀ।  
 ਅੰਡੇਮਾਨ ਹੈ ਅਸਾਂ ਨੇ ਤੋੜ ਦਿਤਾ, ਗੌਰਮਿੰਟ ਐਲਾਣ ਕਢਾਇਆ ਸੀ।  
 ਥੋੜ੍ਹੇ ਕੈਦੀ ਭੀ ਮੁਲਖ ਭਿਜਵਾਏ ਉਥੋਂ, ਟੁਟ ਗਿਆ ਜੁ ਨਜ਼ਰ ਫਿਰ ਆਇਆ ਸੀ।  
 ਪਿਛੋਂ ਸੋਚ ਵਿਚਾਰ ਫਿਰ ਜਾਲਮਾ ਨੇ, ਨਵਾਂ ਹੋਰ ਹੀ ਢੰਗ ਅਪਣਾਇਆ ਸੀ।  
 ਅੰਡੇਮਾਨ ਵਿਚ ਜਾਲ ਵਛਾਏ ਮਿਠੇ, ਹਿੰਦੀ ਵੀਰਾਂ ਨੂੰ ਉਥੇ ਵਰਗਲਾਇਆ ਸੀ।

[\* ਹਿੰਦੋਸਤਾਨ ਦੀ ਸਰਕਾਰ ਨੇ ੨੮ ਅਪ੍ਰੈਲ, ੧੯੧੯ ਨੂੰ "ਇੰਡੀਅਨ ਜੇਲ੍ਹਜ਼ ਕਮੇਟੀ" ਦਾ ਗੱਠਨ ਕੀਤਾ ਸੀ, ਜਿਸ ਨੇ ਸਾਰੇ ਜੇਲ੍ਹ ਸਿਸਟਮ ਖਾਸ ਕਰਕੇ ਅੰਡੇਮਾਨ ਦਾ ਜਾਇਜ਼ਾ ਲੈਣਾ ਸੀ। ਇਹ ਕਮੇਟੀ ਜਨਵਰੀ ੧੯੨੦ ਦੌਰਾਨ ਅੰਡੇਮਾਨ ਗਈ ਸੀ। ਇਸਨੇ ਅੰਡੇਮਾਨ ਦੀ ਜੇਲ੍ਹ ਨੂੰ ਬੰਦ ਕਰਨ ਦੀ ਸਿਫਾਰਸ਼ ਕੀਤੀ ਸੀ। — ਸੰਪਾਦਕ]

ਆਖ ਦੇਖ ਕੇ ਕੈਦੀਆਂ ਹਿੰਦੀਆਂ ਨੂੰ, ਝੂਠੇ ਲਾਲਚਾਂ ਵਿਚ ਫਸਾਇਆ ਸੀ ।  
 ਤੁਹਾਨੂੰ ਅਮਕਾ ਫੈਦਾ ਅਸੀਂ ਦੇਈਏ ਸਾਰੇ ਕੈਦੀਆਂ ਮਗਰ ਲਗਾਇਆ ਸੀ ।  
 ਅਸੀਂ ਸਾਰੇ ਹਾਂ ਏਥੇ ਹੀ ਰਹਿਣਾ ਚਾਹੁੰਦੇ, ਹਿੰਦੀ ਕੈਦੀਆਂ ਤੋਂ ਅਖਵਾਇਆ ਸੀ ।  
 ਬਸ ਫੇਰ ਕੀ ਦਾਅ ਸੀ ਲਗ ਗਿਆ, ਏਹਨਾਂ ਜ਼ਾਲਮਾ ਲੋਣਾ ਜੋ ਚਾਹਿਆ ਸੀ ।  
 ਅੰਡੇਮਾਨ ਫਿਰ ਤੋੜਨੋਂ ਰੋਕ ਲੀਤਾ, ਸਭ ਕੈਦੀ ਫਿਰ ਉਥੇ ਰਖਾਇਆ ਸੀ ।  
 ਏਹਨਾਂ ਜ਼ਾਲਮਾ ਦਾ ਮਨਸ਼ਾ ਹੋਇਆ ਪੂਰਾ, ਕਿਸੇ ਏਹਨਾਂ ਨੂੰ ਨਾ ਅਟਕਾਇਆ ਸੀ ।  
 ਅਗੇ ਵਾਂਗ ਹੀ ਏਹ ਨੇ ਜ਼ੁਲਮ ਕਰਦੇ, ਰਖ ਕੈਦੀ ਸਭ ਓਥੇ ਖਪਾਇਆ ਸੀ ।  
 ਹੁਣ ਲਿਖ ਤੂੰ ਅਗਲਾ ਹਾਲ ਭਾਈ, ਤੇਰੇ ਨਾਲ ਜੋ ਕਹਿਰ ਵਰਤਾਇਆ ਸੀ ।  
 ਸੇਵਾਦਾਰ ਵਸਾਖ ਤੇ ਦਇਆ ਕਰਨੀ, ਸ਼ਰਨ ਆਪਦੀ ਤਕ ਮੈਂ ਆਇਆ ਸੀ ।

ਜਲਾਵਤਨ ਕਰ ਜ਼ਾਲਮਾਂ ਕਸਰ ਕਢੀ, ਪਿਛੋਂ ਮੁਲਕ\* ਵੀ ਸਾਨੂੰ ਭੁਲਾਇਆ ਸਮਝੋ ।  
 ਕਰਦੇ ਮੇਹਰ ਜਦ ਗੁਰ ਦਿਆਲ ਹੋ ਕੇ, ਤਦੋਂ ਦੁਖ ਮੇਂ ਨਾਮ ਧਿਆਇਆ ਸਮਝੋ ।  
 ਸਾਡੇ ਸੀਸ ਸਨ ਜ਼ਾਲਮਾ ਚੂਰ ਕੀਤੇ, ਗੁਰਾਂ ਸਿਦਕ ਸੀ ਵਾਹਵਾ ਰਖਾਇਆ ਸਮਝੋ ।  
 ਦੇਵੀ ਆਣ ਦੀਦਾਰ ਮਹਾਰਾਜ ਛੇਤੀ, ਜਿਵੇਂ ਭਗਤਾਂ ਨੂੰ ਦਰਸ ਦਿਖਾਇਆ ਸਮਝੋ ।  
 ਸਿੰਘ ਦਾਸ ਵਸਾਖ ਨੂੰ ਬਖਸ਼ ਲੈਣਾ, ਜਿਵੇਂ ਭਗਤਾਂ ਨੂੰ ਪਾਰ ਲੰਘਾਇਆ ਸਮਝੋ ।

❖ ❖ ❖

\* ਹਿੰਦੋਸਤਾਨ ਅੰਦਰ ਇਹਨਾਂ ਅਤਿਆਚਾਰਾਂ ਬਾਰੇ ਕੋਈ ਚਰਚਾ ਨਹੀਂ ਸੀ ਹੋ ਰਹੀ । — ਸੰਪਾਦਕ।



## 16.

### ਮਾਸਟਰ ਚਤਰ ਸਿੰਘ ਜੀ\* ਜ਼ਿੰਦਾ ਸ਼ਹੀਦ

ਹਾਲ ਲਿਖੂ ਮੈਂ ਦੂਸਰਾ ਫੇਰ ਵੀਰੋ, ਚਤਰ ਸਿੰਘ ਦਾ ਪਹਿਲਾਂ ਲਿਖਾਏ ਦੇਵਾਂ।  
ਮਾਸਟਰ ਚਤਰ ਸਿੰਘ ਕਰਨੀਆਂ ਕੀਤੀਆਂ ਜੋ, ਸਾਰੇ ਵੀਰਾਂ ਨੂੰ ਹੁਨ ਬਤਾਏ ਦੇਵਾਂ।  
ਅੰਡੇਮਾਨ ਜੋ ਵੀਰ ਤੇ ਜੁਲਮ ਹੋਏ, ਪਿਆਰੇ ਵੀਰਾਂ ਨੂੰ ਮੈਂ ਸੁਨਾਏ ਦੇਵਾਂ।  
ਜੁਲਮ ਜ਼ਾਲਮਾ ਦਾ ਸਿਦਕ ਵੀਰ ਜੀ ਦਾ, ਨਕਸ਼ਾ ਖਿਚ ਮੈਂ ਥੋੜ੍ਹਾ ਵਖਾਏ ਦੇਵਾਂ।  
ਵਾਹ ਕਰਨੀਆਂ ਤੇਰੀਆਂ ਵੀਰ ਮੇਰੇ, ਤਵਾਰੀਖ ਵਿਚ ਦਰਜ ਕਰਾਏ ਦੇਵਾਂ।  
ਅਕਾਲ ਪੁਰਖ ਵਸਾਖ ਤੇ ਦਇਆ ਕਰਨੀ, ਪਹਿਲੇ ਆਪ ਨੂੰ ਸੀਸ ਝੁਕਾਏ ਦੇਵਾਂ।

ਤਬਾ

ਪਤਾ ਵੀਰ ਜੀ ਆਪ ਨੂੰ ਸ਼ੈਦ ਹੋਵੇ, ਜੁਲਮ ਜ਼ਾਲਮਾ ਜਦੋਂ ਕਮਾਇਆ ਸੀ।

\* ਮਾਸਟਰ ਚਤਰ ਸਿੰਘ, ਪਿੰਡ ਮਨੇਲੀ, ਨੇੜੇ ਚਮਕੌਰ ਸਾਹਿਬ, ਜ਼ਿਲ੍ਹਾ ਫਤਿਹਗੜ੍ਹ ਸਾਹਿਬ (ਜਨਮ ੧੮੮੯, ਸਰਗਵਾਸ ੩੧-੧੨-੧੯੬੩)। ਆਪ ੧੯੧੪ ਵਿਚ ਖਾਲਸਾ ਸਕੂਲ ਲਾਇਲਪੁਰ ਮਾਸਟਰ ਸਨ। ਕੌਮੀ ਨਿਗਦਰੀ ਦਾ ਬਦਲਾ ਲੈਣ ਲਈ ਖਾਲਸਾ ਕਾਲਜ ਅੰਮ੍ਰਿਤਸਰ ਦੇ ਅੰਗਰੇਜ਼ ਪ੍ਰਿੰਸੀਪਲ ਤੇ ਹਮਲੇ ਲਈ ਗਏ, ਪਰ ਗਲਤੀ ਨਾਲ ਇਕ ਹੋਰ ਗੋਰੇ ਪਰਫੇਸਰ ਨੂੰ ਜ਼ਖਮੀ ਕਰ ਦਿੱਤਾ। ਇਹ ਵਾਰਿਆ ੧੯ ਦਸੰਬਰ, ੧੯੧੪ ਦਾ ਹੈ। ਉਮਰ ਕੈਦ - ਕਾਲੇ ਪਾਣੀ ਦੀ ਸਜ਼ਾ ਪਾਕੇ ਲਾਹੌਰ ਸੈਂਟਰਲ ਜੇਲ੍ਹ ਭੇਜੇ ਗਏ। ਟੋਪੀ ਪਾਉਣ ਲਈ ਮਜਬੂਰ ਕੀਤਾ ਗਿਆ, ਇਹਨਾਂ ਮੁਕਾਬਲਾ ਕੀਤਾ, ਜਬਰ ਹੋਇਆ, ਤੇ ਇਹਨਾਂ ਨੂੰ ਅੰਬਾਲੇ ਜੇਲ੍ਹ ਵਿਚ ਭੇਜ ਦਿੱਤਾ। ਪਿਛੋਂ ਗਦਰੀ ਕੈਦੀਆਂ ਨਾਲ ਅੰਡੇਮਾਨ ਭੇਜ ਦਿੱਤਾ ਗਿਆ। ਸਾਰਿਆਂ ਨੇ ਇਹਨਾਂ ਨੂੰ ਸਮਝਾਇਆ ਕਿ ਤੁਸੀਂ ਅਗੇ, ਲਾਹੌਰ ਜੇਲ੍ਹ 'ਚ ਹੀ ਬਹੁਤ ਕਸ਼ਟ ਭੋਗੇ ਹਨ, ਤੇ ਨਾਲੇ ਕਾਨੂੰਨੀ ਲਿਹਾਜ਼ ਨਾਲ ਵੀ ਤੁਸੀਂ ਵਖਰੇ ਤੌਰ ਤੇ ਸਜ਼ਾ ਪਾਈ ਹੈ - ਸੇ ਤੁਸੀਂ ਸਾਡੀ ਚਿੰਤਾ ਨਾ ਕਰੋ... ਪਰ ਜਿਵੇਂ ਬਾਬਾ ਵਸਾਖਾ ਸਿੰਘ ਜੀ ਨੇ ਲਿਖਿਆ ਹੈ ਸੂਰਮੇ ਕਾਹਨੂੰ ਚੁਪ ਰਹਿ ਸਕਦੇ ਨੇ। ਦਾਸ ਨੇ ਪਿਛਲੇ ਦਿਨੀ ਇਹਨਾਂ ਦੇ ਪਰਵਾਰ ਨੂੰ ਭਾਲ ਕੇ ਇਹਨਾਂ ਦੀ ਫੋਟੋ ਹਾਸਲ ਕੀਤੀ ਹੈ (ਫੋਟੋ ਪੰਨਾ ੧੩੫) - ਸੰਪਾਦਕ।

ਗੁਰਦਵਾਰਾ ਜੋ ਦਿੱਲੀ ਦੇ ਵਿਚ ਵੀਰੋ, ਰਕਾਬ<sup>੧</sup> ਗੰਜ ਨੂੰ ਪਾਪੀਆਂ ਢਾਇਆ ਸੀ।  
 ਕਾਨਪੁਰ ਦੀ ਵੀਰੋ ਮਸੀਤ ਤਾਈਂ, ਇਹਨਾਂ ਧੱਕੇ ਦੇ ਨਾਲ ਗਿਰਾਇਆ ਸੀ।  
 ਅੰਮ੍ਰਿਤਸਰ<sup>੨</sup> ਦੇ ਸਰ ਦਾ ਜਲ ਭਾਈ, ਗੌਰਮਿੰਟ ਨੇ ਬੰਦ ਕਰਾਇਆ ਸੀ।  
 ਕਾਲਜ ਖਾਲਸਾ<sup>੩</sup> ਤਾਈਂ ਸਮੇਟਣੇ ਨੂੰ, ਹੱਥ ਢੰਗ ਦੇ ਨਾਲ ਇਹਨਾਂ ਪਾਇਆ ਸੀ।  
 ਦੇਣ ਸਿਖਿਆ ਉਲਟੀ ਇਹ ਬੱਚਿਆਂ ਨੂੰ, ਇਹਨਾਂ ਨਵਾਂ ਹੀ ਢੰਗ ਅਪਨਾਇਆ ਸੀ।  
 ਵਾਧੇ ਜ਼ਾਲਮਾ ਬਹੁਤ ਸੀ ਹੋਰ ਕੀਤੇ, ਮਤਾ ਪਾਮਰਾਂ ਭੈੜਾ ਪਕਾਇਆ ਸੀ।  
 ਭਾਰਤਵਰਸ਼ ਨਾ ਜਿਸ ਤਰ੍ਹਾਂ ਉਠ ਸਕੇ, ਦੱਬੀ ਰਖੀਏ ਇਹਨਾਂ ਠਹਿਰਾਇਆ ਸੀ।  
 ਕੀਤੀ ਮਿਹਰ ਮਹਾਰਾਜ ਦਿਆਲ ਹੋਏ, ਟੁੰਬ ਸਤਿਗੁਰਾਂ ਸਾਨੂੰ ਜਗਾਇਆ ਸੀ।  
 ਤੱਤੀ ਤਵੀ ਤੇ ਬੈਠ ਪਾਤਸ਼ਾਹ ਪੰਜਵੇਂ, ਤੇਰਾ ਭਾਣਾ ਜੀ ਮੀਠਾ ਅਲਾਹਿਆ ਸੀ।  
 ਨਾਵੇਂ ਸਤਿਗੁਰਾਂ ਦਿੱਲੀ 'ਚ ਸੀਸ ਦੇਕੇ, ਸਾਕਾ ਧਰਮ ਦੇ ਹੇਤ ਵਰਤਾਇਆ ਸੀ।  
 ਕਠੇ ਅਸੀਂ ਅਮਰੀਕਾ ਦੇ ਵਿਚ ਹੋਏ, ਦਸਵਾਂ ਪਾਤਸ਼ਾਹ ਯਾਦ ਫਿਰ ਆਇਆ ਸੀ।  
 ਮਤੀ ਦਾਸ ਬਜ਼ੁਰਗ ਵੀ ਯਾਦ ਆਏ, ਸੀਸ ਆਰੇ ਦੇ ਨਾਲ ਚਿਰਾਇਆ ਸੀ।  
 ਕਟਵਾਏ ਬੰਦ ਸੀ ਮਨੀ ਸਿੰਘ ਭਾਈ, ਤਾਹੂ ਸਿੰਘ ਨਾ ਚਿਤ ਡੋਲਾਇਆ ਸੀ।  
 ਪੁਤਰ ਸਣੇ ਸੁਬੇਗ ਸ਼ਹੀਦ ਹੋਇਆ, ਮਤਾਬ ਮੱਸੇ ਦਾ ਸਿਰ ਲੈ ਆਇਆ ਸੀ।  
 ਬਾਬਾ ਸਿੰਘ ਫਿਰ ਦੀਪ ਜੀ ਯਾਦ ਆਏ, ਖੰਡਾ ਜਿਸ ਤਰ੍ਹਾਂ ਸੂਰਮੇ ਵਾਹਿਆ ਸੀ।

੧ ਵਾਇਸਰਾਏ ਭੌਵਨ ਜੋ ਹੁੰਨ ਰਾਸਟਰਪਤੀ ਭੌਵਨ ਕਹਾਉਂਦਾ ਹੈ, ਇਹਦੀ ਉਸਾਰੀ ਜਦੋਂ ੧੮੧੧-੧੨ ਦੌਰਾਨ ਹੋ ਰਹੀ ਸੀ ਤਾਂ ਇਹਦਾ ਚੋਗਿਰਦਾ ਮੋਕਲਾ ਕਰਨ ਲਈ ਗੁਰਦਵਾਰਾ ਰੱਕਾਬ ਗੰਜ ਸਾਹਿਬ ਦੀ ਬਾਹਰਲੀ ਕੰਧ ਢਾਹੁਣੀ ਸ਼ੁਰੂ ਕੀਤੀ ਗਈ, ਜਿਸਤੇ ਸਿੱਖ ਪੰਥ 'ਚ ਵਿਆਪਕ ਰੋਹ ਦੀ ਲਹਿਰ ਉਠ ਖੜੀ ਹੋਈ ਸੀ।

੨ ਸ੍ਰੀ ਅੰਮ੍ਰਿਤਸਰ ਸਾਹਿਬ ਦੇ ਪਵਿਤਰ ਸਰੋਵਰ ਦੀ ਜਲ ਸਪਲਾਈ ਸਰਕਾਰੀ ਮਹਿਕਮੇ ਨਹਿਰ ਵਲੋਂ ਹੁੰਦੀ ਸੀ, ਜੋ ਅਚਾਨਕ ਬਿਨਾ ਵਜ੍ਹਾ ਬੰਦ ਕਰ ਦਿਤੀ ਗਈ ਸੀ।

੩ ਸਿੱਖ ਪੰਥ ਅੰਦਰ ਇਹ ਧਾਰਨਾ ਚੱਲ ਰਹੀ ਸੀ ਕਿ ਅੰਗਰੇਜ਼ ਖਾਲਸਾ ਕਾਲਿਜ ਦੇ ਵਿਦਿਆਰਥੀਆਂ ਨੂੰ ਈਸਾਈ ਬਨਾਉਣ ਤੇ ਤੁਲੇ ਹੋਏ ਹਨ, ਇਸੇ ਲਈ, ਇਕ ਵੀ ਦੇਸੀ ਪਰੋਫੈਸਰ ਨਹੀਂ ਰੱਖਦੇ। — ਸੰਪਾਦਕ]

ਬਾਬੇ ਕੇਸਰੀ ਬਾਣਾ ਸਜਾਇਆ ਜਿਵੇਂ, ਗੁਰਬਖਸ਼ ਸਿੰਘ ਨਜ਼ਰ ਫਿਰ ਆਇਆ ਸੀ ।  
 ਫੇਰ ਪੰਜਾਬ ਤੋਂ ਹਰੀ ਸਿੰਘ ਸੂਰੇ, ਦਬਦਬਾ ਜਿਵੇਂ ਬਠਾਇਆ ਸੀ ।  
 ਅਸੀਂ ਉਨ੍ਹਾਂ ਦੇ ਪੁੱਤ ਤੇ ਪੋਤਰੇ ਹਾਂ, ਅਸਾਂ ਐਵੇਂ ਕਿਉਂ ਜਨਮ ਗਵਾਇਆ ਸੀ ।  
 ਉਠੋ ਸ਼ੇਰ ਉਏ ਸੁਰਤ ਸੰਭਾਲ ਤੁਸੀਂ, ਤੁਸਾਂ ਐਵੇਂ ਕਿਉਂ ਵਕਤ ਖੁੰਝਾਇਆ ਸੀ ।  
 ਮੁਲਕ ਚਲ ਕੇ ਮਰੀਏ ਜਾ ਮਾਰ ਦੇਈਏ, ਕਠੇ ਹੋ ਅਖਬਾਰ ਕਢਾਇਆ ਸੀ ।  
 ਸਿੰਘ ਸੂਰਮੇ ਆਨ ਮੈਦਾਨ ਗੱਜੇ, ਸਭ ਸਿੰਘਾਂ ਨੇ ਮੁੱਛਾਂ ਨੂੰ ਤਾਇਆ ਸੀ ।  
 ਜੰਗ ਯੋਰਪ ਦਾ ਫੇਰ ਸੀ ਸ਼ੁਰੂ ਹੋਇਆ, ਕੋਮਾਗਾਟਾ ਜਹਾਜ਼ ਮੁੜ ਆਇਆ ਸੀ ।  
 ਜੁਲਮ ਪਿਛਲਾ ਵੇਖ ਸਾਂ ਤਪੇ ਹੋਏ, ਬੱਜ ਬੱਜ\* ਨੇ ਹੋਰ ਤਪਾਇਆ ਸੀ ।  
 ਕਠੇ ਹੋ ਫਿਰ ਅਸਾਂ ਗੁਰਮੱਤਾ ਕੀਤਾ, ਜੁਲਮ ਜਾਲਮਾਂ ਹੱਦ ਟਪਾਇਆ ਸੀ ।  
 ਜਥੇ ਬੰਨ੍ਹ ਕੇ ਅਸੀਂ ਫਿਰ ਮੁਲਕ ਪਹੁੰਚੇ, ਕਈਆਂ ਵੀਰਾਂ ਨੂੰ ਆਨ ਸਮਝਾਇਆ ਸੀ ।  
 ਰੋਲਾ ਮਚਿਆ ਆਣ ਫਿਰ ਮੁਲਖ ਅੰਦਰ, ਹਰ ਥਾਂ ਪਰਚਾਰ ਕਰਾਇਆ ਸੀ ।  
 ਖਾਲਸਾ ਕਾਲਜ ਪਹੁੰਚੇ ਸਨ ਚਤਰ ਸਿੰਘ ਜੀ, ਕੰਮ ਮਾਸਟਰੀ ਛੱਡ ਛਡਾਇਆ ਸੀ ।  
 ਜੁਲਮ ਹੋਵਦਾ ਵੇਖਿਆ ਸ਼ੇਰ ਸੂਰੇ, ਜੋਸ਼ ਵਿਚ ਸਰੀਰ ਦੇ ਛਾਇਆ ਸੀ ।  
 ਸ਼ੇਰ ਸੋਚਿਆ ਮਰਾਂ ਜਾਂ ਮਾਰ ਦੇਵਾਂ, ਐਵੇਂ ਰਹਿਣਾ ਨਾ ਸ਼ੇਰ ਨੂੰ ਭਾਇਆ ਸੀ ।  
 ਹਥ ਲੈ ਗੰਡਾਸਾ ਫਿਰ ਸ਼ੇਰ ਸੂਰੇ, ਜ਼ਾਲਮ ਮਾਰਨ ਦਾ ਦਾਅ ਤਕਾਇਆ ਸੀ ।  
 ਸਿੰਘ ਕੁਦ ਕੇ ਜਾ ਪਿਆ ਸ਼ੇਰ ਵਾਂਗੂੰ, ਵਾਰ ਉਹਨੇ ਗੰਡਾਸੇ ਦਾ ਵਾਹਿਆ ਸੀ ।

[\* ਕਲਕਤੇ ਦੀ ਉਹ ਬੰਦਰਗਾਹ ਜਿਥੇ ੨੯ ਸਤੰਬਰ, ੧੯੧੪ ਨੂੰ ਕੋਮਾਗਾਟਾ ਮਾਰੂ ਜਹਾਜ਼ ਦੇ ਕੈਨੇਡਾ  
 ਤੋਂ ਨਮੋਸ਼ੀ ਖੱਟ ਕੇ ਪਰਤੇ ਹਿੰਦੀਆਂ ਦਾ ਗੋਲੀਆਂ ਨਾਲ "ਸਵਾਗਤ" ਕੀਤਾ ਗਿਆ ਸੀ । ਇਸ ਖੂਨੀ  
 ਸਾਕੇ 'ਚ ੧੯ ਸ਼ਹੀਦ ਤੇ ਕਈ ਫਟੜ ਹੋਏ ਸੀ — ਸੰਪਾਦਕ]

ਜਦੋਂ ਵੇਖਿਆ ਸ਼ੇਰ ਨੇ ਉਹ ਨਾਹੀ,<sup>੧</sup> ਸੂਰਾ ਦਿਲ ਮੇਂ ਬਹੁਤ ਪਛਤਾਇਆ ਸੀ।

ਸ਼ੇਰ ਬੋਲਿਆ ਤੈਨੂੰ ਨਹੀਂ ਮਾਰਨਾ ਸੀ, ਮੈਂ ਤਾਂ ਦੂਸਰੇ ਵਾਸਤੇ ਆਇਆ ਸੀ।

ਕੁੱਤੇ ਖੈਰਖਾਹ ਲਾਭ ਤੋਂ ਪਏ ਬਹੁਤੇ, ਬੰਨ੍ਹ ਸਿੰਘ ਕਚਹਿਰੀ ਪੁਚਾਇਆ ਸੀ।

ਦਿੱਤਾ ਜ਼ਾਲਮਾ ਵੀਰ ਨੂੰ ਹੁਕਮ ਫਾਂਸੀ, ਵਕੀਲ ਸਿੰਘ ਦੇ ਪਿਤਾ ਕਰਾਇਆ ਸੀ।

ਫਾਂਸੀ ਤੇੜਕੇ ਉਮਰ ਫਿਰ ਕੈਦ ਕੀਤਾ, ਅੰਮ੍ਰਿਤਸਰੋਂ ਲਾਹੌਰ ਫਿਰ ਆਇਆ ਸੀ।

ਸਾਡਾ ਉਥੇ ਮੁਕੱਦਮਾ ਚਲਦਾ ਸੀ, ਰੱਬ ਜੇਲ੍ਹ ਮੇਂ ਵੀਰ ਮਿਲਾਇਆ ਸੀ।

ਟੋਪੀ ਸਿੰਘ ਨੂੰ ਦੇਵਦੇ ਪਹਿਨਣੇ ਨੂੰ, ਪਹਿਨੀ ਵੀਰ ਨਾ ਦੁਖ ਉਠਾਇਆ ਸੀ।

ਕੁਛ ਦਿਨ ਫਿਰ ਰਹੇ ਸੀ ਕੋਲ ਸਾਡੇ, ਫੇਰ ਜੇਲ੍ਹ ਅੰਬਾਲੇ ਪੁਚਾਇਆ ਸੀ।

ਜਦੋਂ ਸਾਡਾ ਮੁਕੱਦਮਾ ਨਿਬੜ ਚੁਕਾ, ਅੰਡੇਮਾਨ ਫਿਰ ਸਾਡੇ ਨਾਲ ਆਇਆ ਸੀ।

ਜਦੋਂ<sup>੨</sup> ਸਾਡੇ ਤੇ ਜ਼ੁਲਮ ਫਿਰ ਹੋਣ ਲਗਾ, ਅਸਾਂ ਆਖ ਅਲਹਿਦਾ ਰਖਵਾਇਆ ਸੀ।

ਭਲਾ ਸੂਰਮੇ ਕਦੋਂ ਪਿਛਾਂਹ ਰਹਿੰਦੇ, ਰੈਹਣਾ ਵੀਰ ਨਾ ਪਿਛੇ ਫਿਰ ਭਾਇਆ ਸੀ।

ਜਦੋਂ ਵੇਖਿਆ ਸਾਡੇ ਤੇ ਕਹਿਰ ਵਰਤੇ, ਸੁਪਰਡੰਟ ਨੂੰ ਆਖ ਸੁਣਾਇਆ ਸੀ।

‘ਬਾਜ਼ ਆ ਜ਼ੁਲਮ ਕਮਾ ਨਾਹੀ’, ਸੁਪਰਡੰਟ ਨੂੰ ਆਖ ਸੁਣਾਇਆ ਸੀ।

ਸੁਪਰਡੰਟ ਨਾ ਕੋਈ ਪਰਵਾਹ ਕੀਤੀ, ਅਗੋਂ ਹਸ ਕੇ ਸਿਰ ਹਲਾਇਆ ਸੀ।

‘ਟੁਮਰੋ’ ਲਗਦੇ ਕੀ ਨੇ ਦੁਜੇ ਭਾਈ, ਤਾੜ ਫਾੜ ਕੇ ਸਗੋਂ ਵਖਾਇਆ ਸੀ।

੧ ਗਾਤ ਦੇ ਹਨੇਰੇ ਵਿਚ ਭੁਲੇਖੇ ਨਾਲ ਕਿਸੇ ਹੋਰ ਅੰਗਰੇਜ਼ ਪਰਫੈਸਰ ਤੇ ਹਮਲਾ ਕਰ ਦਿੱਤਾ।

੨ ਜਦ ਸਾਡੇ ਤੇ ਜ਼ੁਲਮ ਹੋਣ ਲਗਾ ਅਸਾਂ ਆਪ ਮਾਸਟਰ ਜੀ ਨੂੰ ਕਹਿ ਕਰ ਲਾਂਬੇ ਰਖਿਆ ਕਿਉਂਕਿ ਮਾਸਟਰ ਜੀ ਪਹਿਲੇ ਹੀ ਬਹੁਤ ਤਕਲੀਫ਼ ਸਹਾਰ ਚੁੱਕੇ ਸਨ। ਜਦੋਂ ਏਹਨਾਂ ਨੂੰ ਟੋਪੀ ਲਾਹੌਰ ਦੇਂਦੇ ਸਨ ਤਦ ਮਾਸਟਰ ਜੀ ਪਹਿਨਦੇ ਨਹੀਂ ਸਨ, ਤਦੋਂ ਵੀ ਬਹੁਤ ਤਕਲੀਫ਼ ਦਿੰਦੇ ਰਹੇ। ਫੇਰ ਕਾਲੇ ਪਾਣੀ ਵੀ ਅੱਦੇ ਸਾਰ ਏਹਨਾਂ ਤੇ ਜਰਬ ਪਹੁੰਚੀ ਸੀ, ਤਦ ਅਸਾਂ ਕਿਹਾ ਸੀ ਸਾਥੋਂ ਅਲੈਹਦਾ ਆਰਾਮ ਮੇਂ ਰਹੇ। ਪਰ ਸ਼ੇਰ ਕਦੋਂ ਆਰਾਮ ਕਰਦੈ। ਸਾਡੀ ਤਕਲੀਫ਼ ਵੇਖ ਕਰ ਇਕ ਦਮ ਆਪਦਾ ਸੀਸ ਹੰਵਨ ਮੇਂ ਡਾਲ ਦੀਆ ਜੇ ਅਜੇ ਤੱਕ ਉਥੇ ਹੀ ਹਨ। ਧੰਨ ਸਿਖੀ!

ਸਿੰਘ ਪੀ ਗਿਆ ਵਿਚੇ ਹੀ ਵਿਚ ਗੁਸਾ, ਦਿਲੋਂ ਹੋਰ ਹੀ ਦਾਅ ਤਕਾਇਆ ਸੀ ।  
 ਵਜ਼ਨ ਹੋਵਦਾ ਮਹੀਨੇ ਦੇ ਬਾਅਦ ਸੀ ਜੀ, ਫੇਰ ਨਵਾਂ ਮਹੀਨਾ ਚੜ੍ਹ ਆਇਆ ਸੀ ।  
 ਅਸੀਂ ਸਾਰੇ ਤਾਂ ਕੋਠੀਆਂ ਬੰਦ ਸਾਂ ਜੀ, ਚਤਰ ਸਿੰਘ ਜੀ ਵਜ਼ਨ ਨੂੰ ਆਇਆ ਸੀ ।  
 ਸੁਪਰਡੰਟ ਨੇ ਸਿੰਘ ਦਾ ਵਜ਼ਨ ਕੀਤਾ, ਵਜ਼ਨ ਲਿਖ ਕਰ ਟਿਕਟ ਫੜਾਇਆ ਸੀ ।  
 ਤਦੋਂ ਸਿੰਘ ਨੇ ਤਕਿਆ ਹੁਣ ਮੌਕਾ, ਸੁਪਰਡੰਟ ਦੇ ਹੁਰਾ ਲਗਾਇਆ ਸੀ ।  
 ਮਾਰ ਮਾਰ ਕੇ ਸਿੰਘ ਨੇ ਕਸਰ ਕੱਢੀ, ਸੁਪਰਡੰਟ ਨੂੰ ਉਥੇ ਹੀ ਢਾਇਆ ਸੀ ।  
 ਵਾਹ ਸੂਰਮੇ ਰਖ ਵਖਾਈ ਸਿੰਘੇ, ਮਜ਼ਾ ਜੁਲਮ ਦਾ ਚੰਗਾ ਚਖਾਇਆ ਸੀ ।  
 ਖੈਰਖਾਹ ਫਿਰ ਬਹੁਤ ਆ ਪਏ ਸੀ ਜੀ, ਸਾਡੇ ਵੀਰ ਨੂੰ ਮਾਰ ਸੁਟਾਇਆ ਸੀ ।  
 ਮਾਰ ਭੁੱਖ ਨੇ ਸ਼ੇਰ ਨੂੰ ਘੈਲ ਕੀਤਾ, ਸ਼ੇਰ ਪਿੰਜਰੇ ਪਾ ਸੁਕਾਇਆ ਸੀ ।  
 ਸੇਵਾਦਾਰ ਵਸਾਖ ਖੁਦ ਨਾਲ ਸੀ ਜੀ, ਮੇਰਾ ਖੂਨ ਭੀ ਉਥੇ ਸੁਕਾਇਆ ਸੀ ।

✽

### ਮਾਸਟਰ ਜੀ ਨੂੰ ਕੁੱਟ ਤੇ ਤਸੀਹੇ

ਗੁਮਟੀ ਵਿਚ ਸੀ ਮਾਸਟਰ ਨੂੰ ਮਾਰ ਰਹੇ, ਕੁਟ ਮਾਰ ਕੇ ਚੰਮ ਉਧੇੜਿਓ ਨੇ ।  
 ਚਤਰ ਸਿੰਘ ਜੀ ਕੱਲੇ ਤੇ ਜ਼ਾਲਮ ਬਹੁਤੇ, ਸਿੰਘ ਸਾਹਿਬ ਨੂੰ ਮਾਰ ਕੇ ਗੋਰਿਓ ਨੇ ।  
 ਕਈ ਕੇਸਾਂ ਦੀ ਕਰ ਬੇਅਦਬੀ ਰਹੇ, ਕਈਆਂ ਲਤਾਂ ਤੋਂ ਫੜ ਕਰ ਰੇੜ੍ਹਿਓ ਨੇ ।  
 ਧੂਹ ਕਰ ਲੈ ਗਏ ਕੋਠੀ ਦੇ ਵਿਚ ਭਾਈ, ਸਾਥੋਂ ਕੱਲਾ ਹੀ ਵੀਰ ਨਖੇੜਿਓ ਨੇ ।  
 ਚਤਰ ਸਿੰਘ ਹੀ ਜਾਣਦਾ ਉਹ ਵੇਲਾ, ਜਿਸ ਦੇ ਨਾਲ ਹਸਾਬ ਨਬੇੜਿਓ ਨੇ ।  
 ਲਿਖ ਕੋਠੀ ਦਾ ਹਾਲ ਵਸਾਖ ਅਗੇ, ਜੁਲਮ ਕਰ ਜੇ ਪਾਪ ਸਹੇੜਿਓ ਨੇ ।

✽

## ਕੋਠੀ ਦਾ ਹਾਲ

ਰੂ ਪਿੰਜਦਾ ਜਿਸ ਤਰ੍ਹਾਂ ਹੈ ਪੇਜਾ, ਐਸਾ ਚੁਰ ਕਰ ਕੋਠੀ ਮੇਂ ਡਾਰ ਦਿੱਤਾ ।  
 ਬੇੜੀ ਪੈਰਲਾਂ ਹੀ ਵੀਰ ਨੂੰ ਲਗੀ ਸੀ ਜੀ, ਕੜੀ ਪੁਠੀ ਲਾ ਵੀਰ ਉਲਾਰ ਦਿੱਤਾ ।  
 ਗੁਲੀ ਡੰਟਾ ਬਣਾ ਕਰ ਸੁਟਿਓ ਨੇ, ਬਾਹਰੋਂ ਕੋਠੀ ਨੂੰ ਜਿੰਦਰਾ ਮਾਰ ਦਿੱਤਾ ।  
 ਕਈ ਦਿਨਾਂ ਤੱਕ ਖਾਣਾ ਨਾ ਦਿੱਤਾ ਵੀਰੋ, ਪਹਿਰਾ ਕੋਠੀ ਦੇ ਅਗੇ ਖਲ੍ਹਾਰ ਦਿੱਤਾ ।  
 ਜਿਵੇਂ ਨਿਕਲ ਕਰ ਭੋਰ ਉਡਾਰ ਹੋਵੇ, ਐਸਾ ਜ਼ਾਲਮਾਂ ਕਰ ਵਿਹਾਰ ਦਿੱਤਾ ।  
 ਕਈ ਦਿਨ ਫਿਰ ਅਸੀਂ ਰਹੇ ਵੇਖਦੇ ਜੀ, ਜ਼ਾਲਮ ਜ਼ੁਲਮ ਦਾ ਭਾਰ ਉਲਾਰ ਦਿੱਤਾ ।  
 ਅਸੀਂ ਵੇਖ ਕਚੀਚੀਆਂ ਵੱਟਦੇ ਸਾਂ, ਸਿੰਘਾਂ ਦੇ ਫਿਰ ਛੱਡ ਜੈਕਾਰ ਦਿੱਤਾ ।  
 ਅਮਰ ਸਿੰਘ<sup>੧</sup> ਤੇ ਬਿਸ਼ਨ ਜੀ ਸਿੰਘ<sup>੨</sup> ਭਾਈ, ਏਹਨਾਂ ਜ਼ਾਲਮਾ ਤਾਈਂ ਲਲਕਾਰ ਦਿੱਤਾ ।  
 ਰਾਜ ਵੱਜ ਕੇ ਇਹਨਾਂ ਨੇ ਕਿਹਾ ਚੰਗਾ, ਏਹਨਾ ਜ਼ਾਲਮਾਂ ਤਾਈਂ ਵੰਗਾਰ ਦਿੱਤਾ ।  
 ਚਤਰ ਸਿੰਘ ਤੇ ਜ਼ੁਲਮ ਜੋ ਕਰੇ ਤੁਸੀਂ, ਕਰੋ ਸਾਡੇ ਤੇ ਚੰਗਾ ਫਟਕਾਰ ਦਿੱਤਾ ।  
 ਚਤਰ ਸਿੰਘ ਨੂੰ ਜਿਸ ਤਰ੍ਹਾਂ ਰਖੇ ਤੁਸੀਂ, ਰਖੇ ਸਾਨੂੰ ਭੀ ਉਸਾ ਪੁਕਾਰ ਦਿੱਤਾ ।  
 ਹੇ ਪਾਪੀਓ ਭੈੜੀਉ ਜ਼ਾਲਮੋ ਉਏ, ਤੁਸਾਂ ਵੀਰ ਤੇ ਕਹਿਰ ਗੁਜ਼ਾਰ ਦਿੱਤਾ ।

੧ ਬਾਬਾ ਅਮਰ ਸਿੰਘ "ਇੰਜੀਨੀਅਰ", ਪਿੰਡ ਸ਼ੇਰਪੁਰ ਕਲਾਂ, ਲੁਧਿਆਣਾ । ਇਹ ਗ਼ਦਰੀ ਸੰਗਰਾਮੀਏ ਬਰਮਾ (ਮਾਂਡਲੇ) ਕੇਸ ਵਿਚ ਪਹਿਲਾਂ ਫਾਂਸੀ, ਫਿਰ ਘਟਾਕੇ ਉਮਰ ਕੈਦ ਕਾਲੇ ਪਾਣੀ ਦੀ ਸਜ਼ਾ ਪਾਕੇ ਅੰਡੇਮਾਨ ਭੇਜ ਦਿੱਤੇ ਗਏ । ਉਸ ਤੋਂ ਪਹਿਲਾਂ ਇਹ ਇਕ ਜਰਮਨ ਰੇਲਵੇ ਕੰਪਨੀ ਵਿਚ ਇੰਜੀਨੀਅਰ ਸਨ । ੨੦ ਸਾਲ ਤੋਂ ਉਪਰ ਜੇਲ੍ਹ ਕਟੀ । ਦੂਜੀ ਜੰਗ ਦੌਰਾਨ ਪੂਰਬੀ ਏਸ਼ੀਆ ਵਿਚ ਇੰਡੀਅਨ ਇੰਡੀਪੈਂਡੈਂਸ ਲੀਗ ਦਾ ਮੁਢ ਬੰਨ੍ਹਿਆ । ਆਜ਼ਾਦ ਹਿੰਦ ਫੌਜ ਦੀ ਨੀਂਹ ਰਖੀ (ਫੋਟੋ ਪੰਨਾ ੧੩੬) ।

੨ ਬਾਬਾ ਬਿਸ਼ਨ ਸਿੰਘ ਸਪੁਤਰ ਸ: ਜਵਾਲਾ ਸਿੰਘ, ਪਿੰਡ ਦਦੇਹਰ, ਅੰਮ੍ਰਿਤਸਰ । ਪਿੰਡ ਦਦੇਹਰ ਦੇ ਦੋ ਸਿਰਨਾਂਵੀਏ ਸਨ । ਇਕ ਬਾਬਾ ਬਿਸ਼ਨ ਸਿੰਘ 'ਭਲਵਾਨ' (ਫੋਟੋ ਪੰਨਾ ੧੩੭) ਜੋ ਬਾਬਾ ਵਸਾਖਾ ਸਿੰਘ ਜੀ ਦੇ ਭਤੀਜੇ ਸਨ ਤੇ ਦੂਜੇ ਇਹ ਸਨ । ਇਹਨਾਂ ਦੋਹਾਂ ਨੂੰ ਉਮਰ ਕੈਦ ਕਾਲੇ ਪਾਣੀ, ਜਾਇਦਾਦ ਜ਼ਬਤੀ ਦੀ ਸਜ਼ਾ ਹੋਈ ਸੀ । ਜ਼ਿਕਰ ਯੋਗ ਹੈ ਪਿੰਡ ਦਦੇਹਰ ਵਿਚੋਂ ਦੋ ਵਸਾਖਾ ਸਿੰਘ ਵੀ ਸਨ - ਇਕ ਸੰਤ ਬਾਬਾ ਜੀ ਤੇ ਦੂਸਰੇ ਬਾਬਾ ਵਸਾਖਾ ਸਿੰਘ ਸਪੁਤਰ ਸਰਦਾਰ ਈਸ਼ਰ ਸਿੰਘ ਸੀ, ਜਿਨ੍ਹਾਂ ਨੂੰ ਦੂਸਰੇ ਲਾਹੌਰ ਸਾਜ਼ਸ ਕੇਸ 'ਚ ਉਮਰ ਕੈਦ ਕਾਲੇ ਪਾਣੀ, ਜਾਇਦਾਦ ਜ਼ਬਤੀ ਦੀ ਸਜ਼ਾ ਹੋਈ ਸੀ (ਫੋਟੋ ਪੰਨਾ ੧੩੮) ।

ਆਉ ਅਸੀਂ ਭੀ ਖੜੇ ਤਿਆਰ ਹਾਂ ਉਏ, ਸਾਨੂੰ ਤੁਸਾਂ ਕਿਉਂ ਪਿਛੇ ਵਸਾਰ ਦਿੱਤਾ ।  
 ਸੁਪਰਡੰਟ ਫਿਰ ਜ਼ਾਲਮ ਨੇ ਸਜ਼ਾ ਦਿੱਤੀ, ਕੋਠੀ ਬੰਦ ਕਰ ਡੰਟਾ ਸੀ ਡਾਰ ਦਿੱਤਾ ।  
 ਦੇਵੇ ਸ਼ੇਰ ਏਹ ਵੀਰ ਜੀ ਬੰਦ ਹੋਏ, ਸਮਾਧੀ ਲਾ ਕਰ ਨਾਮ ਚਿਤਾਰ ਦਿੱਤਾ ।  
 ਤੂੰ ਹੀ ਏਕ ਤੋਂ ਹੋ ਅਨੇਕ ਰਿਹੋ, ਭਾਣਾ ਆਪ ਵਰਤਾ ਕਰਤਾਰ ਦਿੱਤਾ ।  
 ਕਰੀਂ ਦਇਆ ਤੂੰ ਸਿੰਘ ਵਸਾਖ ਉਤੇ, ਜਿਵੇਂ ਭਗਤਾਂ ਨੂੰ ਪਾਰ ਉਤਾਰ ਦਿੱਤਾ ।

ਚਤਰ ਸਿੰਘ ਦਾ ਜ਼ਿਲ੍ਹਾ ਅੰਬਾਲਾ\* ਵੀਰੋ, ਪਿੰਡ ਭੁਲਾ ਮੈਂ ਭੁਲਣੇ ਹਾਰ ਭਾਈ ।  
 ਮੁਰੱਬੇ ਏਨਾਂ ਦੇ ਬਾਪ ਨੂੰ ਮਿਲੇ ਸੀ ਜੀ, ਲੈਲਪੁਰ ਦੇ ਸਮਝ ਵਿਚਕਾਰ ਭਾਈ ।  
 ਹਾਸਲ ਵਿਦਿਆ ਵੀਰ ਹੈ ਬਹੁਤ ਕੀਤੀ, ਲੰਮਾ ਕੱਦ ਹੈ ਸੋਹਣੀ ਮੁਨਾਰ ਭਾਈ ।  
 ਗੋਰਾ ਰੰਗ ਹੈ ਵੀਰ ਦਾ ਬਹੁਤ ਸੋਹਣਾ, ਚਿਹਰਾ ਹਸਮੁਖਾ ਲਿਉ ਵਿਚਾਰ ਭਾਈ ।  
 ਅਜੇ ਉਥੇ ਹੀ ਜ਼ੁਲਮ ਸਹਾਰ ਰਹੇ ਨੇ, ਧੰਨ ਮਾਤਾ ਹੈ ਜਨਣੇਹਾਰ ਭਾਈ ।  
 ਧੰਨ ਸਿਦਕ ਹੈ ਆਪਦਾ ਵੀਰ ਮੇਰੇ, ਮੈਂ ਜਾਵਾਂ ਬਲਿਹਾਰ ਬਲਿਹਾਰ ਭਾਈ ।  
 ਤੇਰਾ ਨਾਮ ਹੈ ਸਦਾ ਅਟੱਲ ਰਹਿਸੀ, ਕੀਤਾ ਬਹੁਤ ਹੈ ਤੂੰ ਉਪਕਾਰ ਭਾਈ ।  
 ਸੇਵਾਦਾਰ ਵਸਾਖ ਅਰਜ਼ੋਈ ਕਰਦਾ ਮਿਲੀ, ਆਣਕੇ ਦੇਈਂ ਦੀਦਾਰ ਭਾਈ ।

❧

### ਮਾਸਟਰ ਚਤਰ ਸਿੰਘ ਜੀ ਨੂੰ ਖਾਣਾ ਤੇ ਜਲ ਦੀਆ

ਜਦੋਂ ਵੇਖਿਆ ਜ਼ਾਲਮਾ ਸਿੰਘ ਭੜਕੇ, ਜਲ ਖਾਣਾ ਫਿਰ ਆਖ ਦੁਆਇਓ ਨੇ ।

\* ਮਾਸਟਰ ਜੀ ਦਾ ਪਿੰਡ ਮਨੋਲੀ, ਹੁੰਨ ਜ਼ਿਲ੍ਹਾ ਫ਼ਤਿਹਗੜ੍ਹ ਸਾਹਿਬ 'ਚ ਹੈ । — ਸੰਪਾਦਕ।



ਕਾਰੀਗਰ ਮੰਗਵਾਕਰ ਜੇਲ੍ਹ ਅੰਦਰ, ਜੰਗਲਾ ਕੋਠੀ ਦੇ ਅਗੇ ਬਣਵਾਇਓ ਨੇ ।  
 ਸ਼ੇਰ ਸੂਰੇ ਦੀ ਲਾਹ ਹੱਥ ਕੜੀ ਵੀਰੋ, ਜਲ ਮੰਗਵਾ ਅਸ਼ਨਾਨ ਕਰਵਾਇਓ ਨੇ ।  
 ਪੈਹਰਾ ਜੰਗਲੇ ਅਗੇ ਫਿਰ ਟਹਿਲਦਾ ਰਹੇ, ਸ਼ੇਰ ਇਸ ਤਰ੍ਹਾਂ ਪਿੰਜਰੇ ਪਾਇਓ ਨੇ ।  
 ਪੰਜ ਸਾਲ ਫਿਰ ਇਸ ਤਰ੍ਹਾਂ ਰੱਖ ਵੀਰੋ, ਸ਼ੇਰ ਵਾਂਗ ਕਮਾਨ ਸੁਕਾਇਓ ਨੇ ।  
 ਖਾਣਾ ਦੇਣ ਘਟੀਆ ਨਾਲੇ ਬੰਦਾਰਖਣ, ਪੰਜ ਸਾਲ ਫਿਰ ਐਸੇ ਲੰਘਾਇਓ ਨੇ ।  
 ਹੇ ਗਿਆ ਫਿਰ ਸ਼ੇਰ ਬਿਮਾਰ ਬਹੁਤਾ, ਵਿਚ ਪਿੰਜਰੇ ਸ਼ੇਰ ਤੜਵਾਇਓ ਨੇ ।  
 ਅਗੇ ਸੁਣੋ ਖਾਂ ਹਾਲ ਫਿਰ ਵੀਰ ਮੇਰੇ, ਬੇੜੀ ਲਾ ਜਿਓ ਬਾਹਰ ਟਹਿਲਾਇਓ ਨੇ ।  
 ਸੇਵਾਦਾਰ ਵਸਾਖ ਉਦੋਂ ਵੇਖਦਾ ਸੀ, ਬੇੜੀ ਲਾ ਕਰ ਬਾਹਰ ਕਢਵਾਇਓ ਨੇ ।

❧

### ਮਾਸਟਰ ਚਤਰ ਸਿੰਘ ਜੀ ਦੀ ਬੇੜੀ ਲਾਹੁਣੀ ਅੱਧਾ ਘੰਟਾ ਬਾਹਰ ਟਹਿਲਾਈ ਕਰੋਣੀ

ਸੋਹਨ ਸਿੰਘ\* ਜੀ ਭਕਨੇ ਵਾਲੇ ਭਾਈ, ਕੀਤੀ ਵੀਰ ਨੇ ਭਲੀ ਵਿਚਾਰ ਭਾਈ ।  
 ਸੁਪਰਡੰਟ ਨੂੰ ਆਖਿਆ ਚੰਗੀ ਤਰ੍ਹਾਂ, ਬੇੜੀ ਮਾਸਟਰ ਦੀ ਦਿਉ ਉਤਾਰ ਭਾਈ ।  
 ਨਾਲੇ ਕੰਠੀਓਂ ਕਢ ਦਿਉ ਬਾਹਰ ਉਹਨੂੰ, ਭਲੀ ਤੁਸਾਂ ਦੀ ਚਾਹੀਏ ਏਹ ਕਾਰ ਭਾਈ ।  
 ਜੇਕਰ ਤੁਸਾਂ ਨਹੀਂ ਮੰਨਣੀ ਬਾਤ ਮੇਰੀ, ਮੈਨੂੰ ਦਿਉ ਤਕਲੀਫ ਵਿਚ ਡਾਰ ਭਾਈ ।  
 ਸੁਣਕੇ ਸੜ ਗਿਆ ਮਰੀ ਇਹ ਬਾਤ ਵੀਰੋ, ਜਿਵੇਂ ਰੂਈ ਸੇ ਅਗਣੀ ਜਾਰ ਭਾਈ ।  
 ਸੋਹਣ ਸਿੰਘ ਤਕਲੀਫ ਮੇਂ ਡਾਰ ਦੀਆ, ਮਰੀ ਗਿਆ ਜੇ ਜੇਲ੍ਹ ਤੋਂ ਬਾਹਰ ਭਾਈ ।

\* ਬਾਬਾ ਸੋਹਨ ਸਿੰਘ ਭਕਨਾ ਨੇ ਇਹ ਭੁਖ ਹੜਤਾਲ ੨੧ ਜੁਲਾਈ, ੧੯੨੦ ਨੂੰ ਸ਼ੁਰੂ ਕੀਤੀ ਸੀ। — ਸੰਪਾਦਕ



ਕੁਝ ਦਿਨ ਪਿਛੋਂ ਬਦਲ ਗਿਆ ਮਰੀ\*, ਬਾਰਕਰ ਆ ਸੀ ਗਿਆ ਉਸਿਆਰ ਭਾਈ ।  
 ਪਿਛੋਂ ਕਿਹਾ ਸੀ ਜੋ ਸੋਹਣ ਸਿੰਘ ਨੇ, ਬਾਰਕਰ ਕੀਤਾ ਸੀ ਉਹ ਵਿਹਾਰ ਭਾਈ ।  
 ਅੱਧਾ ਘੰਟਾ ਫਿਰ ਬਾਹਰ ਟਹਿਲਾਂਵਦੇ ਸੀ, ਬੇੜੀ ਦਿਤੀ ਸੀ ਤਦ ਉਤਾਰ ਭਾਈ ।  
 ਐਸਾ ਛੱਡ ਕਰ ਅਸੀਂ ਰਿਹਾ ਹੋਏ, ਪਿਛੋਂ ਜਾਣਦਾ ਸਿਰਜਣੇਹਾਰ ਭਾਈ ।  
 ਧੰਨ ਸਤਿਗੁਰ ਧੰਨ ਹੈ ਸਿੱਖ ਉਸਦੇ, ਮੈਂ ਜਾਵਾਂ ਬਲਿਹਾਰ ਬਲਿਹਾਰ ਭਾਈ ।  
 ਕਰੋ ਮੇਹਰ ਜੇ ਸਾਹਿਬ ਵਸਾਖ ਉਤੇ, ਦਰਸ ਆ ਕਰ ਦੇਵੇਂ ਕਰਤਾਰ ਭਾਈ ।

੨ ੨ ੨

[\* ਸੁਪਰਡੰਟ ਮਰੀ (Murray) ਦੀ ਜਗ੍ਹਾ ਬਾਰਕਰ ਆ ਗਿਆ ਸੀ, ਉਹਨੇ ਮਾਸਟਰ ਜੀ ਦੀ ਬੇੜੀ ਉਤਾਰੀ ਸੀ । — ਸੰਪਾਦਕ]

## 17.

## ਜਦ ਭਾਨ ਸਿੰਘ\* ਨੂੰ ਮਾਰਿਆ ਗਿਆ ਸਾਡਾ ਸੁਪਰਡੰਟ ਨਾਲ ਸੰਵਾਦ

ਛੇ ਨੰਬਰ ਦੇ ਵਿਚ ਸਾਂ ਅਸਾਂ ਵੀਰੋ, ਭਾਨ ਸਿੰਘ ਨੂੰ ਜਦੋਂ ਕੁਟਾਇਆ ਸੀ।  
ਕੰਮ ਛੱਡ ਕਰ ਸਾਰੇ ਸਾਂ ਬੈਠ ਰਹੇ, ਸੁਪਰਡੰਟ ਤੇ ਜੇਲ੍ਹਰ ਫਿਰ ਆਇਆ ਸੀ।  
ਪੰਝੀ ਤੀਹ ਸਨ ਨਾਲ ਉਸ ਧੈਰਖਾਹ ਜੀ, ਜੋਸ਼ ਸਾਡੇ ਦਿਲੀਂ ਸਮਾਇਆ ਸੀ।  
ਤਾੜ ਫਾੜ ਕਰ ਸੁਪਰਡੰਟ ਪੁਛੇ ਮੈਨੂੰ, ਉਹ ਪੁਛਦਾ ਕਰੋਧ ਵਿਚ ਆਇਆ ਸੀ।  
'ਕੰਮ ਕਰੋਗਾਂ ਕਿ ਤੂੰ ਨਾਹੀਂ', ਸਾਨੂੰ ਧੌਸ ਦੇ ਨਾਲ ਧਮਕਾਇਆ ਸੀ।  
'ਭਾਨ ਸਿੰਘ ਨੂੰ ਕਿਉਂ ਕੁਟਾਇਆ ਤੁਸਾਂ', ਅਸਾਂ ਜੋਸ਼ ਮੇਂ ਆਖ ਸੁਣਾਇਆ ਸੀ।

[\* ਸਹੀਦ ਭਾਨ ਸਿੰਘ, ਪਿੰਡ ਸੁਨੇਤ, ਜ਼ਿਲਾ ਲੁਧਿਆਣਾ (ਜਨਮ ੧੭੭੫, ਸਹੀਦੀ ੯-੯-੧੯੧੭)। ਇਹਨਾਂ ਨੂੰ ਪਹਿਲੇ ਕੇਸ ਵਿਚ ਉਮਰ ਕੈਦ - ਕਾਲੇ ਪਾਣੀ ਜਾਇਦਾਦ ਚਬਤੀ ਦੀ ਸਜ਼ਾ ਹੋਈ ਸੀ। ਇਹ 'ਮੁਸ਼ਕਤ' - (ਮਜ਼ਦੂਰੀ) ਬੜੀ ਚੰਗੀ ਤਰ੍ਹਾਂ ਕਰਦੇ ਸਨ। ਫਰਵਰੀ ੧੯੧੭ ਦੇ ਇਕ ਦਿਨ ਇਹ ਆਪਣੀ 'ਮੁਸ਼ਕਤ' ਦੇਣ ਲਈ ਲਾਈਨ ਵਿਚ ਖੜੇ ਸਨ ਕਿ ਇਕ ਗੋਰੇ ਸਿਪਾਹੀ ਨੇ ਅੰਗਰੇਜ਼ੀ ਵਿਚ ਕੌਮੀ ਨਿਰਾਦਰੀ ਦੇ ਕੁਝ ਸ਼ਬਦ ਆਖੇ, ਜੋ ਇਹਨਾਂ ਸਮਝ ਲਏ ਕਿਉਂਕਿ ਇਹਨਾਂ ਨੂੰ ਫੌਜੀ ਨੌਕਰੀ ਦੌਰਾਨ ਕੁਝ ਅੰਗਰੇਜ਼ੀ ਦਾ ਗਿਆਨ ਹੋ ਗਿਆ ਸੀ। ਇਹਨਾਂ ਨੇ ਵੀ ਕਰਾਰਾ ਜਵਾਬ ਅੰਗਰੇਜ਼ੀ ਵਿਚ ਦੇ ਦਿੱਤਾ। ਪੇਸ਼ੀ ਹੋਈ, ਸਜ਼ਾ ਛੇ ਮਹੀਨੇ ਕੋਠੀ ਬੰਦ, ਬੇੜੀ, ਸਜ਼ਾ ਭੁਗਤ ਰਹੇ ਸਨ। ਇਕ ਦਿਨ ਜੋਸ਼ ਵਿਚ ਆਕੇ 'ਗਦਰ' ਅਖਬਾਰ ਦੇ ਪਹਿਲੇ ਪੰਨੇ ਤੇ ਲਿਖੀ ਗੁਰਬਾਣੀ ਦੀ ਤੁਕ ਪ੍ਰੇਮ ਨਾਲ ਗਾ ਰਹੇ ਸਨ - ਜੋ ਡਉ ਪ੍ਰੇਮ ਖੇਲਣ ਕਾ ਚਾਉ ਸਿਰ ਧਰ ਤਲੀ ਗਲੀ ਮੇਰੀ ਆਉ। ਏਨੇ ਨੂੰ ਬੇਰੀ (Berry) ਜੇਲ੍ਹਰ ਆ ਗਿਆ। ਬੁਰਾ ਭਲਾ ਕਹਿਣ ਲੱਗਾ। ਭਾਈ ਭਾਨ ਸਿੰਘ ਨੇ ਅਗਲੇ ਦਿਨ ਹਥਕੜੀ ਲੁਆਣੇ ਇਨਕਾਰ ਕਰ ਦਿੱਤਾ, ਇਸੇ ਸੰਘਰਸ਼ ਦਾ ਅੰਤ ੯-੯-੧੯੧੭ ਨੂੰ ਉਹਨਾਂ ਦੀ ਸਹੀਦੀ 'ਚ ਹੋਇਆ। ਇਹਨਾਂ ਦੀ ਫੋਟੋ ਇਹਨਾਂ ਦੇ ਪਰਵਾਰ ਕੋਲੋਂ ਲੈ ਕੇ ਆਉਣ ਦਾ ਸੁਭਾਗ ਦਾਸ ਨੂੰ ਪ੍ਰਾਪਤ ਹੋਇਆ ਸੀ। ਹਵਾਲਾ "ਜੀਵਨ ਸੰਗਰਾਮ" ਕ੍ਰਿਤ ਬਾਬਾ ਸੋਹਨ ਸਿੰਘ ਭੱਕਨਾ, ਸੰਪਾਦਕ ਪ੍ਰੋ: ਮਲਵਿੰਦਰ ਜੀਤ ਸਿੰਘ (ਫੋਟੋ ਪੰਨਾ ੧੧੬) - ਸੰਪਾਦਕ]

ਸਵਾਲ ਜਵਾਬ ਕੜਾਕੇ ਜੀ ਦਾਰ ਹੋਏ, ਚਾਰ ਪੰਜ ਵੇਰ ਐਸਾ ਚਤਾਇਆ ਸੀ।  
 ਗੁਸਾ ਖਾ ਕਰ ਸਜਾ ਸੀ ਦੇ ਗਿਆ, ਸਾਨੂੰ ਕੋਠੀ ਮੇਂ ਬੰਦ ਕਰਾਇਆ ਸੀ।  
 ਡੰਡਾ ਬੇੜੀ ਹੱਥਕੜੀ ਲੁਆ ਕਰਕੇ, ਖਾਣਾ ਬਹੁਤ ਹੀ ਥੋੜਾ ਲਖਾਇਆ ਸੀ।  
 ਸਾਰੇ ਵੀਰਾਂ ਨੂੰ ਜ਼ਾਲਮ ਜੀ ਸਜਾ ਦੇ ਕੇ, ਦੂਜੇ ਨੰਬਰਾਂ ਵਲ ਫਿਰ ਧਾਇਆ ਸੀ।  
 ਪਹਿਲੇ ਨੰਬਰ ਮੇਂ ਜ਼ਾਲਮ ਸੀ ਪਹੁੰਚ ਗਿਆ, ਬਿਸ਼ਨ ਸਿੰਘ ਨੂੰ ਹੁਕਮ ਸੁਣਾਇਆ ਸੀ।  
 ਹੱਥਕੜੀ ਲਗੇ ਫਿਰ ਲੈਣ ਬਿਸ਼ਨ ਸਿੰਘ<sup>੧</sup> ਨੂੰ, ਅਗੋਂ ਸ਼ੇਰ ਨੇ ਆਖ ਬਤਾਇਆ ਸੀ।  
 ਸੁਪਰਡੰਟ ਨੂੰ ਆਖਿਆ ਸ਼ੇਰ ਸੂਰੇ, ਮੌਕਾ ਰੱਬ ਨੇ ਚੰਗਾ ਬਣਾਇਆ ਸੀ।  
 ਹੱਥਕੜੀ ਨਹੀਂ ਲੁਆਈ ਲਾ ਲੈ ਜ਼ੋਰ ਸਾਰਾ, ਵਾਹਵਾ ਸ਼ੇਰ ਨੇ ਹਥ ਵਖਾਇਆ ਸੀ।  
 ਕੱਠੇ ਗੋਰੇ ਤੂੰ ਕਰਕੇ ਡਾਹ ਸਾਰੇ, ਸੁਪਰਡੰਟ ਨੂੰ ਆਖ ਸੁਨਾਇਆ ਸੀ।  
 ਆ ਪਾਜੀਆ ਵੇਖ ਤੂੰ ਹਥ ਛੇਤੀ, ਹੱਥਕੜੀ ਲਾ ਤੂੰ ਜਿਸ ਤਰ੍ਹਾਂ ਆਇਆ ਸੀ।  
 ਮਰ੍ਹੁ ਆਪ ਜਾਂ ਚੀਰ ਦਉਂ ਤੁਸਾਂ ਤਾਈ, ਭਾਨ ਸਿੰਘ ਨੂੰ ਤੁਸਾਂ ਕਿਉਂ ਢਾਇਆ ਸੀ।  
 ਦੂਰ ਕੋਠੀ ਤੋਂ ਜ਼ਾਲਮ ਸੀ ਬਾਹਰ ਖੜੇ, ਇੱਕ ਦੂਜੇ ਦੇ ਵਲ ਤਕਾਇਆ ਸੀ।  
 ਲਾ ਸਕੇ ਨਾ ਕੋਠੀ ਦਾ ਜਿੰਦਰਾ ਜੀ, ਇੱਕ ਦੂਜੇ ਦੇ ਪਿਛੇ ਮੁੜ ਆਇਆ ਸੀ।  
 ਪਿਛੋਂ ਭੇਜਿਆ ਮੁਲਖੀ<sup>੨</sup> ਫਿਰ ਇੱਕ ਅਫਸਰ, ਉਹਨੇ ਸਿੰਘ ਦਾ ਵਾਸਤਾ ਪਾਇਆ ਸੀ।  
 ਹੱਥਕੜੀ ਲੈ ਤੂੰ ਹੁਣ ਲੁਆ ਭਾਈ ਤੇਰਾ ਭਾਈ, ਮੈਂ ਤੇਰੇ ਪਾਸ ਆਇਆ ਸੀ।  
 ਹੱਥਕੜੀ ਲਈ ਫਿਰ ਸਿੰਘ ਲੁਆ ਵੀਰੋ, ਕਹਿਣਾ ਮੁਲਖੀ ਦਾ ਮਨਣਾ ਭਾਇਆ ਸੀ।  
 ਬਿਸ਼ਨ ਸਿੰਘ ਦਾ ਹਾਲ ਵੀ ਸੁਣੇ ਪਿਛਲਾ, ਜਨਮ ਕਸ਼ਟ ਜਿਵੇਂ ਇਸਨੇ ਪਾਇਆ ਸੀ।  
 ਸੇਵਾਦਾਰ ਵਸਾਖ ਦੀ ਬੇਨਤੀ ਜੀ, ਸਿੰਘ ਹੱਥਕੜੀ ਦੇ ਨਾਲ ਟੰਗਾਇਆ ਸੀ।

× × ×

੧ ਬਿਸ਼ਨ ਸਿੰਘ ਪਹਿਲਵਾਨ, ਬਾਬਾ ਜੀ ਦੇ ਭਤੀਏ - ਸੰਪਾਦਕ।

੨ ਹਿੰਦੋਸਤਾਨੀ

18.

## ਭਲਵਾਨ ਬਿਸ਼ਨ ਸਿੰਘ ਦਾ ਜਨਮ — ਬੱਲ ਤੇ ਕਸ਼ਟ

ਬਿਸ਼ਨ ਸਿੰਘ ਭਤੀਆ ਜੀ ਦਾਸ ਦਾ ਏ, ਜਨਮ ਕੰਮ ਏਹਦਾ ਦਿਆਂ ਬਤਾ ਭਾਈ ।  
ਚਾਚੇ ਤਾਇਆਂ ਦੇ ਜਾਣੇ ਭਰਾ ਅਸੀਂ, ਕੇਸਰ ਸਿੰਘ ਤੇ ਮੈਂ ਲਿਖਾ ਭਾਈ ।  
ਸੋਭਾ ਸਿੰਘ ਦਾ ਏਹ ਪੜੋਤਰਾ ਜੀ, ਦੇਵਾ ਸਿੰਘ ਦਾ ਪੋਤਾ ਸੁਣਾ ਭਾਈ ।  
ਕੇਸਰ ਸਿੰਘ ਦੇ ਘਰ ਸਪੂਤ ਹੋਇਆ, ਨਿਹਾਲ ਕੌਰ ਦੀ ਕੁਖੋਂ ਗਿਣਾਂ ਭਾਈ ।  
ਸੰਨ ਬਿਕਰਮੀ ਅਠਾਰਾਂ ਸੌ ਚਾਲੀਆ ਜੀ, ਜਨਮ ਲਿਆ ਸੀ ਆਪ ਨੇ ਆ ਭਾਈ ।  
ਨਿਹਾਲ ਕੌਰ ਨੇ ਪਾਲਿਆ ਪ੍ਰੇਮ ਸੇ ਜੀ, ਖੂਬ ਪਾਲਿਆ ਲਾਡ ਲਡਾ ਭਾਈ ।  
ਥੋੜ੍ਹੀ ਗੁਰਮੁਖੀ ਉਰਦੂ ਪੜ੍ਹ ਕੇ ਤੇ, ਮਾਲ ਚਾਰਿਆ ਬਾਹਰ ਲਿਜਾ ਭਾਈ ।  
ਮਾਲ ਚਾਰਦੇ ਚਾਚਾ ਭਤੀਜਾ ਰੱਲ ਕੇ, ਕਈ ਸਾਲ ਪ੍ਰੇਮ ਵਧਾ ਭਾਈ ।  
ਅਸੀਂ ਰਸਾਲੇ ਮੈਂ ਜਾ ਸਾਂ ਹੋਏ ਭਰਤੀ, ਏਹ ਗਿਆ ਸੀ ਚੀਨ ਨੂੰ ਧਾ ਭਾਈ ।  
ਕੁਝ ਦਿਨ ਸੰਘਈ ਮੈਂ ਰਿਹਾ ਸਮਝੇ, ਪਿਛੋਂ ਹੋਈ ਕਰਤਾਰ ਰਜਾ ਭਾਈ ।  
ਪਿਤਾ ਏਸਦੇ ਪਿਛੋਂ ਜੀ ਹੋਏ ਪੂਰੇ, ਏਸ ਕਰਕੇ ਘਰ ਗਿਆ ਆ ਭਾਈ ।  
ਥੋੜ੍ਹੇ ਸਾਲ ਫਿਰ ਘਰ ਮੈਂ ਰਹਿ ਕਰਕੇ, ਦੋਵੇਂ ਚੀਨ ਨੂੰ ਗਏ ਭਰਾ ਭਾਈ ।  
ਕਾਮਾਗਾਟਾ ਜਹਾਜ਼ ਜਦ ਤਿਆਰ ਹੋਇਆ, ਚੜ੍ਹਿਆ ਉਸਦੇ ਵਿਚ ਸੀ ਜਾ ਭਾਈ ।  
ਬਲਵੰਤ ਸਿੰਘ ਭਾਈ ਏਹਦਾ ਪਿੰਡ ਆਇਆ, ਇੰਦਰ ਸਿੰਘ ਨੂੰ ਲਿਆ ਰਲਾ ਭਾਈ ।

ਗੁਰਦਿੱਤ ਸਿੰਘ ਨਾਲ ਏਹਨਾਂ ਕਸਟ ਝੱਲੇ, ਸਭ ਜਾਣਦਾ ਖਲਕ ਖੁਦਾ ਭਾਈ ।  
 ਰੋਸਨ ਦੁਨੀਆਂ ਦੇ ਵਿਚ ਏਹ ਹੋਏ ਵੀਰੋ, ਦੁਖ ਝੱਲੇ ਨੇ ਬੇਬਹਾ ਭਾਈ ।  
 ਛਾਤੀ ਡਾਹਕੇ ਉਥੇ ਨੇ ਕਸਟ ਝਲੇ, ਲਿਆ ਆਪ ਕਰਤਾਰ ਬਚਾ ਭਾਈ ।  
 ਜਦੋਂ ਅਸੀਂ ਅਮਰੀਕਾ ਤੋਂ ਆਏ ਵਾਪਸ, ਏਹ ਵੀ ਆਏ ਸੀ ਮੁੜ ਪਿਛਾਂਹ ਭਾਈ ।  
 ਚਿਰੀ ਵਿਛੜੇ ਦੇਵੇਂ ਜਾਂ ਪਹੁੰਚੇ ਆਕੇ, ਘਰ ਮਿਲੇ ਸਾਂ ਜਫੀਆਂ ਪਾ ਭਾਈ ।  
 ਕੰਮ ਦੁਹਾਂ ਨੇ ਰਲ ਸੀ ਸ਼ੁਰੂ ਕੀਤਾ, ਨਾਲ ਰੱਲੇ ਸੀ ਕਈ ਭਰਾ ਭਾਈ ।  
 ਰੰਗ ਗੋਰਾ ਤੇ ਕਦ ਹੈ ਬਹੁਤ ਲੰਮਾ, ਹੱਡ ਮੋਟੇ ਨੇ ਰਹੇ ਸੁਹਾ ਭਾਈ ।  
 ਮੁਖ ਉਤੇ ਨੇ ਚੀਚਕ ਦੇ ਦਾਗ ਨਿਮ੍ਹੇ, ਹਸਮੁਖਾ ਜੀ ਹੈ ਸੁਭਾਅ ਭਾਈ ।  
 ਜਦੋਂ ਅਸੀਂ ਸੀ ਵੀਰ ਜੀ ਘਰ ਹੁੰਦੇ, ਸੱਚੀ ਖੇਡਦਾ ਰਿਹਾ ਸੀ ਜਾ ਭਾਈ ।  
 ਦੇ ਸੌ ਤੀਹ ਪੌਡ ਇਸਦਾ ਵਜ਼ਨ ਸੀ ਜੀ, ਕਸਰਤ ਕਰਦਾ ਸੀ ਘਿਉ ਫਿਰ ਖਾ ਭਾਈ ।  
 ਨੇਤ ਹੋਈ ਕਰਤਾਰ ਦੀ ਸੁਣੇ ਵੀਰੋ, ਕੌਮ ਘਾਤੀਆਂ ਲਗਾ ਸੀ ਦਾਅ ਭਾਈ ।  
 ਧੰਨ ਮਾਤਾ ਤੇ ਧੰਨ ਹੈ ਪਿਤਾ ਭਾਈ, ਪਰਉਪਕਾਰ ਹੁਣ ਰਿਹਾ ਕਮਾ ਭਾਈ ।  
 ਬੰਨ੍ਹ ਨਗਰ ਦੇਦੇਹਰ ਤੋਂ ਸੂਰਮੇ ਨੂੰ, ਦਿਤਾ ਫਿਰ ਲਾਹੌਰ ਪੁਚਾ ਭਾਈ ।  
 ਸਾਡਾ ਹੋਇਆ ਮੁਕੱਦਮਾ ਕੱਠਾ ਵੀਰੋ, ਅੰਡੇਮਾਨ ਫਿਰ ਗਿਆ ਸੀ ਆ ਭਾਈ ।  
 ਜਾਇਆ ਦਾਤ ਸਭ ਕੀਤੀ ਸੀ ਜ਼ਬਤ ਸਿੰਘੇ, ਉਮਰ ਕੈਦ ਸੀ ਦਿੱਤੀ ਸੁਣਾ ਭਾਈ ।  
 ਏਥੇ ਹਥਕੜੀ ਲਈ ਲੁਆ ਪਿਛੋਂ, ਹਥ ਜਾਲਮ ਨੂੰ ਪਹਿਲਾਂ ਦਿਖਾ ਭਾਈ ।  
 ਕਰੀ ਮੇਹਰ ਮਹਾਰਾਜ ਤੂੰ ਦਇਆ ਧਾਰੀ, ਦਿਆਂ ਆਪਨੂੰ ਸੀਸ ਝੁਕਾ ਭਾਈ ।  
 ਸਿੰਘ ਦਾਸ ਵਸਾਖ ਨੂੰ ਦਰਸ ਦੇਵੀ, ਤੇਰਾ ਰਿਹਾ ਮੈਂ ਨਾਮ ਧਿਆ ਭਾਈ ।

## 19.

### ਅੰਡੇਮਾਨ — ਹੋਰ ਬ੍ਰਿਤਾਂਤ

ਕਾਲਾ ਸਿੰਘ<sup>੧</sup> ਤੇ ਰੂੜ ਸਿੰਘ<sup>੨</sup> ਭਾਈ, ਲਾਲ ਸਿੰਘ<sup>੩</sup> ਜੀ ਨਾਲ ਸੁਹਾਇਆ ਜੀ।  
ਜਦੋਂ ਮਾਰਿਆ ਵੀਰ ਜੀ ਭਾਨ ਸਿੰਘ ਨੂੰ, ਸੁਣਕੇ ਏਨਾਂ ਨੇ ਮੁਛਾਂ ਨੂੰ ਤਾਇਆ ਜੀ।  
ਆਏ ਵਿਚ ਕਰੋਧ ਦੇ ਇਹ ਤਿੰਨੇ, ਜੋਸ਼ ਏਹਨਾਂ ਦੇ ਦਿਲੀਂ ਸਮਾਇਆ ਜੀ।  
ਮੁਸਕੱਤ ਤਿੰਨਾਂ ਨੇ ਮਾਰੀ ਭੁਆ ਕਰਕੇ, ਰੌਲਾ ਜੇਲ੍ਹ ਦੇ ਵਿਚ ਫਿਰ ਪਾਇਆ ਜੀ।  
ਹੋਈ ਖੱਬਰ ਫਿਰ ਸੁਪਰ ਜੀ ਡੰਟ ਆਇਆ, ਜਿਵੇਂ ਰਬ ਸਬੱਬ ਬਣਾਇਆ ਜੀ।  
ਪੰਜੀ ਤੀਹ ਸਨ ਨਾਲ ਜੀ ਖੈਰ ਖਾਹੀਏ, ਦੋ ਨੰਬਰ ਮੇਂ ਕੱਠ ਹੋ ਆਇਆ ਜੀ।  
ਮਾਰ ਚੋਕੜੇ ਕੋਠੀ ਮੇਂ ਸਿੰਘ ਬੈਠੇ, ਸੁਪਰਡੰਟ ਨੂੰ ਵੇਖ ਰੋਹ ਆਇਆ ਜੀ।

੧ ਬਾਬਾ ਕਾਲਾ ਸਿੰਘ, ਪਿੰਡ ਸੁਰਸਿੰਘ, ਅੰਮ੍ਰਿਤਸਰ। ਇਹ ਅਮਰੀਕਾ ਤੋਂ ਗ਼ਦਰ ਕਰਨ ਲਈ ਜਨਵਰੀ ੧੯੧੫ 'ਚ ਵਾਪਸ ਆਏ। ਲਾਹੌਰ ਪਾਰਟੀ ਦੇ ਅੱਡੇ ਤੋਂ ੧੯-੨-੧੯੧੫ ਨੂੰ ਫੜ ਲਏ ਗਏ। ਪਹਿਲੇ ਕੇਸ ਵਿਚ ਉਮਰ ਕੈਦ - ਕਾਲੇ ਪਾਣੀ, ਜਾਇਦਾਦ ਜ਼ਬਤੀ ਦੀ ਸਜ਼ਾ ਪਾਈ (ਫ਼ੋਟੋ ਪੰਨਾ ੧੩੯)।

੨ ਬਾਬਾ ਰੂੜ ਸਿੰਘ, ਪਿੰਡ ਚੂਹੜ ਚੌਕ, ਜ਼ਿਲ੍ਹਾ ਮੋਗਾ। ੨੯-੮-੧੯੧੪ ਨੂੰ ਅਮਰੀਕਾ ਤੋਂ ਗ਼ਦਰ ਲਈ ਵਾਪਸ ਆਏ। ਇਹ ਗ਼ਦਰ ਪਾਰਟੀ ਦੀ ਕੇਦਰੀ ਕਮੇਟੀ ਦੇ ਮੈਂਬਰ ਸੀ। ਪਹਿਲੇ ਲਾਹੌਰ ਕੇਸ ਵਿਚ ਉਮਰ ਕੈਦ - ਕਾਲੇ ਪਾਣੀ, ਜਾਇਦਾਦ ਜ਼ਬਤੀ ਦੀ ਸਜ਼ਾ ਹੋਈ। ੧੯੨੯ ਵਿਚ ਰਿਹਾ ਹੋਏ। ਬਾਬਾ ਵਸਾਖਾ ਸਿੰਘ ਹੋਰਾਂ ਨਾਲ ਦੋਸ਼ ਭਗਤ ਪਰਵਾਰ ਸਹਾਇਕ ਕਮੇਟੀ ਵਿਚ ਕੰਮ ਕੀਤਾ। ਕਿਸਾਨ ਲਹਿਰਾ ਤੇ ਮੋਰਚਿਆਂ ਅੰਦਰ ਅਖੀਰਲੇ ਦਿਮ ਤੀਕ ਹਿਸਾ ਲੈਂਦੇ ਰਹੇ (ਫ਼ੋਟੋ ਪੰਨਾ ੧੨੬)।

੩ ਬਾਬਾ ਲਾਲ ਸਿੰਘ, ਪਿੰਡ ਭੂਰੇ, ਅੰਮ੍ਰਿਤਸਰ। ਇਹਨਾਂ ਨੂੰ ੨੧-੩-੧੯੧੫ ਨੂੰ ਗ਼ਦਰ ਲਹਿਰ ਵਿਚ ਹਿਸਾ ਲੈਣ ਕਰਕੇ ਗ਼ਰਿਫ਼ਤਾਰ ਕੀਤਾ ਗਿਆ। ਉਮਰ ਕੈਦ, ਕਾਲਾ ਪਾਣੀ ਤੇ ਜਾਇਦਾਦ ਜ਼ਬਤੀ ਦੀ ਸਜ਼ਾ ਹੋਈ।

ਏਹਨਾਂ ਤਿੰਨਾਂ ਨੇ ਸੁਪਰਡੰਟ ਨੂੰ ਚੰਗੀ ਤਰ੍ਹਾਂ ਝਾੜ ਪਾ ਕਰ ਸਰਮਿੰਦੇ ਕੀਤਾ ਤੇ ਨਾਂ ਹੀ ਉਹਨੂੰ ਆਉਂਦੇ ਨੂੰ ਦੇਖ ਕੇ ਉਠੇ, ਤੇ ਫੇਰ ਜਾਲਮ ਸੜਬਲ ਹੋਇਆ ਏਹਨਾਂ ਨੂੰ ਸਜ਼ਾ ਦੇ ਗਿਆ। — ਸੰਪਾਦਕ]

ਭਖਿਆ ਹੋਇਆ ਅੰਗਿਆਰੀ ਦੇਵਾਂਗ ਜ਼ਾਲਮ, ਸਿੰਘਾਂ ਤਾਈਂ ਫਿਰ ਆਣ ਧਮਕਾਇਆ ਜੀ ।

‘ਮੈਨੂੰ ਔਦੇ ਨੂੰ ਵੇਖ ਕਰ ਬੈਠ ਰਹੇ ਓ, ਮੇਰਾ ਖੌਫ ਹੈ ਤੁਸਾਂ ਭੁਲਾਇਆ’ ਜੀ ।

ਕਾਂਮ ਕਰੇਗੇ ? ਨਹੀਂ ਕਰਦੇ !, ਜ਼ਾਲਮ ਜੇਸ਼ ਮੇਂ ਆਣ ਧਮਕਾਇਆ ਜੀ ।

ਸਿੰਘਾਂ ਕੜਕ ਕੇ ਸੋਹਣੇ ਜਵਾਬ ਦਿੱਤੇ, ਤੁਸਾਂ ਜ਼ਾਲਮੋਂ ਜ਼ੁਲਮ ਕਮਾਇਆ ਜੀ ।

ਭਾਨ ਸਿੰਘ ਨੂੰ ਮਾਰ ਕਰ ਪਾਪੀਓ ਉਏ, ਕੁਟ ਕੁਟ ਕੇ ਤੁਸਾਂ ਗਿਰਾਇਆ ਜੀ ।

ਸਾਨੂੰ ਦਿਉਂ ਜਵਾਬ ਕਿਉਂ ਮਾਰਿਆ ਹੈ, ਸਾਡੇ ਦਿਲਾਂ ਨੂੰ ਤੁਸੀਂ ਤਪਾਇਆ ਜੀ ।

ਜਿੰਨਾਂ ਚਿਰ ਅਨਸਾਫ ਨ ਕਰੇ ਤੁਸੀਂ, ਕੰਮ ਕਰਨਾ ਨਾ ਅਸਾਂ ਠਹਿਰਾਇਆ ਜੀ ।

ਜੀਣ ਏਸ ਤੋਂ ਮਰਨਾ ਹੈ ਬਹੁਤ ਚੰਗਾ, ਤੁਸਾਂ ਜ਼ਾਲਮੋਂ ਜ਼ੁਲਮ ਕਮਾਇਆ ਜੀ ।

ਸੁਪਰਡੰਟ ਨੇ ਵੀਰਾਂ ਨੂੰ ਸਜ਼ਾ ਦਿਤੀ, ਹੁਕਮ ਨਾਲ ਕਰੋਧ ਸੁਣਾਇਆ ਜੀ ।

ਹੱਥਕੜੀ ਲਾ ਕਰ ਹਥਾਂ ਦੇ ਵਿਚ ਸਿੰਘੇ, ਉਤ੍ਰਾ ਛੱਤ ਦੇ ਨਾਲ ਟੰਗਾਇਆ ਜੀ ।

ਡੰਡਾਬੇੜੀ ਜੀ ਲਤਾਂ ਮੇਂ ਲਾ ਕਰਕੇ, ਖਾਣਾ ਬਹੁਤ ਹੀ ਘਟ ਲਖਾਇਆ ਜੀ ।

ਕਪੜੇ ਸਾਰੇ ਹੀ ਠੰਡ ਮੇਂ ਲਾਹ ਲਏ ਸੀ, ਬੰਨ੍ਹ ਵੀਰਾਂ ਨੂੰ ਸਿੰਘੇ ਸੁਕਾਇਆ ਜੀ ।

ਏਹਨਾਂ ਜ਼ੁਲਮ ਜਗਤਿਆਂ ਨਾਲੋਂ ਵੀਰੋ, ਕਈ ਹਿੱਸੇ ਅਗਾਂਹ ਟਪਾਇਆ ਜੀ ।

ਪੰਜ ਸਾਲ ਫਿਰ ਜ਼ੁਲਮ ਕਮਾਏ ਬਹੁਤੇ, ਪਿਆਰੇ ਵੀਰਾਂ ਨੂੰ ਮਾਰ ਸੁਟਵਾਇਆ ਜੀ ।

ਇਟ ਖੜਕਦੀ ਰਹੀ ਸੀ ਦਿਨ ਰਾਤੇ, ਜ਼ੋਰ ਜ਼ਾਲਮਾਂ ਪੱਬਾਂ ਤੇੜੀ ਲਾਇਆ ਜੀ ।

ਕਸਰ ਜ਼ੁਲਮ ਦੀ ਛਡੀ ਨਾ ਜ਼ਾਲਮਾਂ ਨੇ, ਸਿਦਕ ਸਿੰਘਾਂ ਨੇ ਵੀਰੋ ਵਖਾਇਆ ਜੀ ।

ਸਿੰਘਾਂ ਦੁਖਾਂ ਮੇਂ ਸੁਖ ਮਨਾਇਆ ਜੀ, ਸਦਾ ਵਾਹਿਗੁਰੂ ਨਾਮ ਧਿਆਇਆ ਜੀ ।

ਅਕਾਲ ਪੁਰਖ ਜੀ ਮੇਰੇ ਤੇ ਦਇਆ ਕਰਨੀ, ਜਿਵੇਂ ਭਗਤਾਂ ਨੂੰ ਪਾਰ ਲੰਘਾਇਆ ਜੀ ।

ਸਿੰਘ ਦਾਸ ਵਸਾਖ ਨੂੰ ਬਖਸ਼ ਲੈਣਾ, ਸ਼ਰਨ ਆਪਦੀ ਤਕ ਮੈਂ ਆਇਆ ਜੀ ।

ਭਾਨ ਸਿੰਘ<sup>੧</sup> ਨੂੰ ਜਦੋਂ ਫੇਰ ਮਾਰਿਆ ਸੀ, ਅਸਾਂ ਸਾਰਿਆਂ ਮਤਾ ਪਕਾਇਆ ਸੀ।  
 ਸੁਪਰਡੰਟ ਜਦ ਆ ਗਿਆ ਜੇਲ੍ਹ ਅੰਦਰ, ਅਸਾਂ ਸਭ ਨੇ ਆਖ ਸੁਣਾਇਆ ਸੀ।  
 ਸਾਡਾ ਵੀਰ ਕਿਉਂ ਮਾਰ ਕਰ ਘਾਇਲ ਕੀਤਾ, ਸੁਪਰਡੰਟ ਨੂੰ ਜੁਲਮ ਬਤਾਇਆ ਸੀ।  
 ਅਸਾਂ ਆਖਿਆ ਭੈੜਓ ਜ਼ਾਲਮੇ ਉਏ, ਸਾਡਾ ਵੀਰ ਕਿਉਂ ਮਾਰ ਮੁਕਾਇਆ ਸੀ।  
 ਜੜ੍ਹ ਤੁਸਾਂ ਦੀ ਜ਼ਾਲਮੇ ਪੁਟੀ ਜਾਵੇ, ਸਾਡਾ ਵੀਰ ਕਿਉਂ ਮਾਰ ਗਿਰਾਇਆ ਸੀ।  
 ਬਚਨ ਸੁਣਕੇ ਸਾਡੇ ਜੀ ਸੜ ਗਿਆ, ਜੁਲਮ ਸਾਡੇ ਤੇ ਬਹੁਤ ਕਮਾਇਆ ਸੀ।  
 ਸਾਨੂੰ ਕੋਠੀਆਂ ਦੇ ਵਿਚ ਬੰਦ ਕਰਕੇ, ਸੁਪਰਡੰਟ ਨੇ ਹੁਕਮ ਸੁਣਾਇਆ ਸੀ।  
 ਡੰਡਾ ਬੇੜੀ ਫਿਰ ਸਾਨੂੰ ਲੁਆ ਕਰਕੇ, ਨਾਲ ਹਥਕੜੀ ਸਾਨੂੰ ਟੰਗਾਇਆ ਸੀ।  
 ਵੱਖ ਕਪੜੇ ਸਾਡੇ ਲੁਹਾ ਰਖੇ, ਵਿਚ ਠੰਡ ਦੇ ਨੰਗਾ ਰਖਾਇਆ ਸੀ।

ਕਸਰ ਜੁਲਮ ਦੀ ਰੱਜੂ ਕੇ ਕਵੀ ਚੰਗੀ, ਖਾਣਾ ਬਹੁਤ ਹੀ ਘਟ ਕਰਾਇਆ ਸੀ।  
 ਜਦੋਂ ਵੇਖਿਆ ਨਹੀਂ ਅਨਸਾਫ ਕਰਦੇ, ਤਿੰਨਾਂ ਵੀਰਾਂ ਨਾ ਖਾਣਾ ਹੈ ਖਾਇਆ ਸੀ।  
 ਸੋਹਣ ਸਿੰਘ ਤੇ ਦੂਜਾ ਜਵੰਦ ਸਿੰਘ<sup>੨</sup> ਜੀ, ਪਿਰਥੀ ਸਿੰਘ<sup>੩</sup> ਜੀ ਨਾਲ ਰਲ੍ਹਾਇਆ ਸੀ।  
 ਏਹਨਾਂ ਤਿੰਨਾਂ ਨੇ ਆਖਿਆ ਮਰਨ ਚੰਗਾ, ਐਸਾ ਸਾਨੂੰ ਨਾ ਜੀਵਨਾ ਭਾਇਆ ਸੀ।

੧ ਜਦ ਭਾਈ ਭਾਨ ਸਿੰਘ ਨੂੰ ਦੂਸਰੀ ਵਾਰੀ ਮਾਰਿਆ ਤਾਂ ਉਸ ਵਕਤ ਅੱਸੀ ਕੁਝ ਥੋੜ੍ਹਾ ਬਾਲਾ ਸਾਰੇ ਵਿਹਾਰ (ਭਾਵ ਕਾਇਦੇ ਅਨੁਸਾਰ) ਕਰਦੇ ਸਾਂ। ਮਗਰ ਅਫਸਰ ਤੇ ਕਰਮਚਾਰੀ ਸਾਡੇ ਨਾਲ ਹਮੇਸ਼ਾਂ ਜਾਣਕੇ ਛੇੜਖਾਨੀ ਕਰਦੇ ਰਹਿੰਦੇ ਸਨ, ਤਾਂਕਿ ਅਸੀਂ ਕੋਈ ਘੜੀ ਆਰਾਮ ਨਾਲ ਨਾ ਰਹਿ ਸਕੀਏ ਜੀ। ਉਹ ਸਾਨੂੰ ਛੇ ਛੇ ਮਹੀਨੇ ਕੋਠੀ ਬੰਦ, ਬੇੜੀ ਡੰਡਾ, ਹਥਕੜੀ, ਖਾਣਾ ਕੰਮਤੀ, ਠੰਡੇ ਮੌਸਮ 'ਚ ਕਪੜੇ ਲੁਹਾ ਲੈਣੇ, ਐਸੀ ਸਜ਼ਾ ਦੇ ਕੇ ਭਗਤੰਣੀ ਜਦ ਪੂਰੀ ਹੋਣ ਤੇ ਅੱਣੀ ਫਿਰ ਨਵੀਂ।

[੨] ਬਾਬਾ ਜਵੰਦ ਸਿੰਘ, ਪਿੰਡ ਸੁਰ ਸਿੰਘ, ਜ਼ਿਲਾ ਅੰਮ੍ਰਿਤਸਰ। ਅਰਮੀਕਾ ਤੋਂ ਜਨਵਰੀ ੧੯੧੫ 'ਚ ਪਰਤੇ, ਗ਼ਦਰ ਪਾਰਟੀ ਦੇ ਲਾਹੌਰ ਵਾਲੇ ਨਿਕਾਣੇ ਤੋਂ ੧੯-੨-੧੯੧੫ ਨੂੰ ਗ਼ਰਿਫਤਾਰ ਹੋਕੇ ਉਮਰ ਕੈਦ, ਕਾਲੇ ਪਾਣੀ ਤੇ ਜਾਇਦਾਦ ਜ਼ਬਤੀ ਦੀ ਸਜ਼ਾ ਪਾਈ

੩ ਬਾਬਾ ਪ੍ਰਿਥੀ ਸਿੰਘ, ਪੰਨਾ ਪੜ ਤੇ। — ਸੰਪਾਦਕ]



ਛੇ ਮਾਹ ਨਾ ਵੀਰਾਂ ਨੇ ਖਾਣਾ ਖਾਇਆ, ਵਿਚ ਦੁਖ ਦੇ ਸੁਖ ਮਨਾਇਆ ਸੀ ।  
 ਚਲੇ ਪੂਰੇ ਹੋ ਜ਼ਾਲਮਾ ਸਮਝਿਆ ਜਾਂ, ਡਾਕਟਰ ਫਿਰ ਭੱਜਕੇ ਆਇਆ ਸੀ ।  
 ਸਾਡੇ ਵੀਰਾਂ ਚੁਕਾ ਕਰ ਭੰਗੀਆਂ ਤੋਂ, ਹਸਪਤਾਲ ਦੇ ਵਿਚ ਪੁਚਾਇਆ ਸੀ ।  
 ਰਸਤੇ ਨੱਕ ਦੇ ਨਾਲ ਮਸ਼ੀਨ ਦੇ ਜੀ, ਅੰਦਰ ਦੁਧ ਔਧ ਸੇਰ ਸੁਟਾਇਆ ਸੀ ।  
 ਮੁੜਕੇ ਕੋਠੜੀ ਮੇਂ ਤਿੰਨੇ ਲਿਆ ਸੁਟੇ, ਤਿੰਨਾਂ ਵੀਰਾਂ ਨੂੰ ਬੰਦ ਕਰਾਇਆ ਸੀ ।  
 ਸ਼ਾਮ ਪਈ ਤਾਂ ਓਦਾਂ ਹੀ ਫੇਰ ਵੀਰੇ, ਤਿੰਨਾਂ ਵੀਰਾਂ ਨੂੰ ਦੁਧ ਪਲਾਇਆ ਸੀ ।  
 ਛੇ ਮਾਹਿ ਫਿਰ ਏਵੇ ਜੀ ਰਹੇ ਤਿੰਨੇ, ਕਸ਼ਟ\* ਬਹੁਤ ਹੀ ਵੀਰਾਂ ਉਠਾਇਆ ਸੀ ।  
 ਹੋ ਜਾਵਣਾ ਚਾਹੁਣ ਸਹੀਦ ਤਿੰਨੇ, ਸਚੇ ਆਪ ਕਰਤਾਰ ਬਚਾਇਆ ਸੀ ।

੨੨੨

[\* ਇਸ ਭੁਖ ਹੜਤਾਲ ਵਿਚ ਬਾਬਾ ਸੋਹਨ ਸਿੰਘ ਭਕਨਾ ਅਨੁਸਾਰ ੨੯ ਰਾਜਸੀ ਕੈਦੀਆਂ ਨੇ ਹਿਸਾ ਲਿਆ ਜਿਨ੍ਹਾਂ ਵਿਚ ਪਹਿਲੇ ਕੇਸ ਦੇ ਕੈਦੀਆਂ ਤੋਂ ਇਲਾਵਾ ਬਰਮਾ ਤੋਂ ਆਏ ਗਦਰ ਪਾਰਟੀ ਦੇ ਕੈਦੀ ਤੇ ਨਵੇਂ ਆਏ ਬੰਗਾਲੀ ਕੈਦੀ ਵੀ ਸ਼ਾਮਲ ਹੋਏ । - ਸੰਪਾਦਕ]

## ਦੇਸ਼ ਭਗਤਾਂ ਦੇ ਦੁਖੀ ਪਰਵਾਰ

ਦੇਸ਼ ਭਗਤਾਂ ਦੇ ਦੁਖੀ ਪਰਵਾਰ ਸਮਝੋ, ਰਲਕੇ ਦੁਖ ਵੰਡਾਉ ਜੀ ਵੀਰ ਸਾਰੇ ।  
 ਸਾਂਝਾ ਕੰਮ ਏ ਸਾਰੇ ਇਲਾਕਿਆਂ ਦਾ, ਸੇਵਾ ਏਸ ਨੂੰ ਸਿੱਧੇ ਹੋ ਤੀਰ ਸਾਰੇ ।  
 ਵੱਡਾ ਕੰਮ ਕੀ ਦਸ ਰਿਹਾਂ ਆਪ ਨੂੰ ਮੈਂ, ਕੱਢ ਲਵੋ ਜੇ ਤੁਸੀਂ ਲਕੀਰ ਸਾਰੇ ।  
 ਆਪਸ ਵਿਚ ਤਫਾਕ ਜੇ ਕਰੋ ਭਾਈਓ, ਚੀਰ ਪਰਬਤਾਂ ਕਰ ਦਈਏ ਲੀਰ ਸਾਰੇ ।  
 ਸਮਝੋ ਆਪਦੇ ਸਿਰ ਤੇ ਕਰਜ਼ ਵੀਰੋ, ਜਲਦੀ ਲਾਹ ਦਈਏ ਪਾਉ ਵਹੀਰ ਸਾਰੇ ।  
 ਮਾਤਾ ਪਿਤਾ ਤੇ ਉਹਨਾਂ\* ਦੇ ਬਾਲ ਬੱਚੇ, ਹੋ ਗਏ ਸੁਕ ਕੇ ਵਾਂਗ ਕਰੀਰ ਸਾਰੇ ।  
 ਹਾਲਤ ਵੇਖੀਏ ਉਨ੍ਹਾਂ ਦੀ ਜਾਏ ਜੇਕਰ, ਨੈਣੀਂ ਵਗ ਤੁਰਦਾ ਵੀਰੋ ਨੀਰ ਸਾਰੇ ।  
 ਸੇਵਾ ਦਸ ਰਿਹਾਂ ਜਿਨ੍ਹਾਂ ਘਰਾਣਿਆਂ ਦੀ, ਕੌਮੀ ਹੋਏ ਨੇ ਇਹ ਫਕੀਰ ਸਾਰੇ ।  
 ਮਾਰੋ ਹੰਭਲਾ ਹੋਏ ਦਲੇਰ ਭਾਈਓ, ਤੇੜ ਦੁਖਾਂ ਦੀ ਦੇਈਏ ਜ਼ੰਜੀਰ ਸਾਰੇ ।  
 ਰਿਹਾ ਉਹਨਾਂ ਦਾ ਕੋਈ ਭੀ ਆਸਰਾ ਨਾ, ਰੱਲ ਕੇ ਤੁਸੀਂ ਬਨਾਉ ਹੁਣ ਧੀਰ ਸਾਰੇ ।  
 ਜੂਝ ਗਏ ਜੋ ਮੁਲਕ ਦੀ ਸੇਵਾ ਅੰਦਰ, ਕਰੋ ਉਹਨਾਂ ਦੀ ਹੁੱਣ ਸੰਭਾਲ ਸਾਰੇ ।  
 ਬਾਲ ਬੱਚੇ ਦੀ ਲੈਕਰ ਖਬਰ ਛੇਤੀ, ਬਣੋ ਉਹਨਾਂ ਦੇ ਤੁਸੀਂ ਰਖਵਾਲ ਸਾਰੇ ।

\* ਦੇਸ਼ ਭਗਤਾਂ ਦੇ ।

ਛੇਤੀ ਕਰਕੇ ਬੰਦੋ ਜੀ ਬਸਤ ਸੋਹਣਾ, ਬਾਲ ਬਚਿਆਂ ਦਿਉ ਖਾਂ ਪਾਲ ਸਾਰੇ ।  
 ਸਾਡੇ ਸ਼ੇਰਾਂ ਨੂੰ ਪਾ ਕੇ ਜੇਲ੍ਹ ਅੰਦਰ, ਜ਼ਾਲਮ ਰਹੇ ਨੈ ਉਹਨਾਂ ਨੂੰ ਗਾਲ ਸਾਰੇ ।  
 ਲਵੇ ਉਹਨਾਂ ਦੀ ਤੁਸੀਂ ਹੁੰਨ ਸਾਰ ਛੇਤੀ, ਕਰੋ ਉਹਨਾਂ ਦੇ ਵਲ ਖਿਆਲ ਸਾਰੇ ।  
 ਜਿਵੇਂ ਜ਼ੁਲਮ ਦੀ ਜੜ ਉਖੇੜ ਦੇਈਏ, ਕਰੋ ਜ਼ਾਲਮਾ ਤੁਸੀਂ ਨਿਢਾਲ ਸਾਰੇ ।  
 ਜੇਲ੍ਹਾਂ ਵਿਚੋਂ ਜੀ ਕਢੀਏ ਵੀਰ ਸੋਹਣੇ, ਜੇਲ੍ਹਾਂ ਤੋੜਕਰ ਦਈਏ ਖਾਂ ਡਾਲ ਸਾਰੇ ।  
 ਗੌਰਮਿੰਟ ਜਾਂ ਕਰੋ ਰਿਹਾ ਛੇਤੀ, ਨਹੀਂ ਤਾਂ ਤੋੜੋ ਗੁਲਾਮੀ ਜੰਜਾਲ ਸਾਰੇ ।

× × ×

## APPENDIX-1

### A SIKH MYSTIC\*

Our views about Sikh mysticism are based on the Guru Granth and the Gurus' lives which are the true mirror reflecting their system. Dissenters may still claim that we have expressed only an interpretation which cannot be taken to be axiomatic. In order to dispel the possibility of any doubt, we have already given authoritative interpretation of Guru Hargobind himself, which he expressed in his dialogue with saint Ram Das. We now propose presenting a brief sketch of the life of a recent Sikh mystic, Baba Wasakha Singh. His views will show how he understands the gospel of the Gurus and the path laid by them.

According to the unanimous opinion of his knowledgeable contemporaries, Baba Wasakha Singh was a mystic of eminence. He was held in the highest esteem by the Sikhs and other communities in the Punjab. He was born in 1877 at Dader in the district of Amritsar. His uncle Baba Khushal Singh was also a well-known mystic. According to Babaji, as he was affectionately called, he attained, by the Grace of God, the mystic union at an early age. After his marriage and some years of service in the country, he went to America as a Punjabi emigrant to that land. There also he earned the respect of all those who came in touch with him. He was looked upon by them as a person of religious eminence. He gave his entire bank balance as a contribution for raising the first Sikh Gurdwara (shrine) in Stockton. He was a guide and helper to all the needy persons. The First World War broke out in 1914.

\* Courtesy – *Sikhism Theology and Mysticism* by S. Daljit Singh, Chapter 26, pp. 293-299.

India was then under the British yoke. Indians in the (United) States planned to raise a revolt against the British. A revolutionary organisation, called the Ghadr Party was started. Babaji became one of its principal members. In 1914 most of these revolutionaries came to India. They made contacts in the Indian army and among the people so as to organise the rebellion. But the revolt could not be a success because the plans leaked out. Babaji was arrested, tried for treason and transported to Andamans as a life convict. Scores of people were sent to the gallows. His property in India was confiscated. As regards his property in the USA, it had already been donated for the public cause.

It is, however, pertinent to state that it was a time when Gandhi and Tilak were cooperating with the British in their war effort. All we wish to indicate is that it was the mystic intuition of Babaji that urged him to join the revolutionary party and raise the revolt. Another Sikh mystic, Sant Randhir Singh, who had also joined the *Ghadr* movement, was arrested and sentenced to life imprisonment. Babaji's health broke down because of the unhealthy climate and the tortures he was subjected to in the Andaman Jail. Following a government order of general amnesty on winning the First World War, he was released after serving a sentence of 4 or 5 years in the jail there.

On arrival in India the first step he took was to organise a committee in order to raise funds for aid and stipendiary assistance to political sufferers and their dependents. As the head of this Committee, he became, both for the surface and the underground revolutionaries, the chief contact man in the political organisation. Consequently he continued to be an obvious suspect in the eyes of the Government. The police always kept him and his activities under strict surveillance.

Following the Jallianwala Bagh massacre and the Akali agitation for the management of Sikh shrines, Punjab was in political ferment. Babaji joined these struggles. As a Sikh mystic he was deeply

respected in the community. He was appointed the chief (*Jathedar*) of the Akal Takht — the highest religio-political seat of the Sikhs. Again, when the desilting operations were undertaken by the Sikhs at the Tarn Tarn shrine, he was chosen by the Sikh community as the leader (*Jathedar*) among the five *Piaras* (Beloved ones). During that period, there arose a conflict among the members of the top religious organisation of the Sikhs. By common consent he was appointed the arbitrator to settle the differences.

But, all the same, his other political activities continued unabated. Frequently, and for years he was jailed or interned. Most of Babaji's associates were members of the Communist or the Socialist parties, all fighting for socio-political causes and freedom of the country. Here is one of the appeals he issued to his countrymen : "Each one of you should help and join the freedom fighters in their war for independence. Slavery is a great curse. If you cannot help the struggle for freedom, at least desist from obstructing and opposing the efforts of the patriots. You have been praying for the victory of the British so as to save them from defeat at the hands of Germans. Can you not at least pray for those engaged in the fight for freedom of your own country ? Is not death better than the present slavery ?" A few more words about his political views. He said that it was the Will of God that all men should live as equals and disparity among them should go. All forces, even the biggest Empires and Powers, if they came in the way of this progressive movement initiated by God, would be crushed. He used to observe jokingly, "Sikhs feel I am not a good Sikh because most of my associates and co-workers, are communists who have no faith in God. On the other hand, communists say that I can never be a good communist because my first loyalty is to God."

*Hans Sarvar* gives an account of the lives and views of a noted chain of Sikh mystics who lived between 1830 and 1950. In that book Babaji finds a prominent mention as one of the great personalities. The editor, (Sant Harbhajan Singh ji) himself a mystic, describes him as an outstanding living mystic. Most of his early

morning was spent in his devotional remembrance of God and in meditation. Those in trouble made all kinds of requests to him for alleviating their sufferings. Invariably he prayed for them. Many cases have been verified in which he had done the healing. He never tried to take credit for the healing that took place. When anyone made a request, he would say, "let us pray together to God to help us." And he would pray to God thereafter.

True, Babaji's views about mysticism were deeply dyed by the Guru Granth and the lives of the Sikh Gurus. All the same, his statements about mysticism are very clear on the issues we have discussed earlier. We record the translation of extracts from a poem written by Babaji while he was in the Andaman jail.

"Some persons say that there is no God. They proclaim and spread this falsehood. I hereby state the truth, true God has shown His presence to the *Bhagats* (mystics)." "Many *Mahatmas* have stressed that one should give up the house-holder's life and have resort to the seclusion of the forest. There, they suggest, one should take to ascetic practices, give up food and clothing, and starve the beautiful human body to a skeleton. For the purpose, they recommend all kinds of self-inflicted tortures, including hanging oneself upside down, standing erect all the time and smearing the head and the body with ashes. Some get themselves beheaded at Kashi, others have their limbs mutilated. Do not imagine that it is easy to have one's head removed in the name of God. But, hail, Guru Nanak and the ten Gurus, who have shown a lovely, glorious and straight path, without fruitless self-tormenting of the body. No practice of self-mortification can destroy the snake of egoism (*Haumen*). Live as a householder in the world, and follow the advice of the Gurus for earning your living by honest means and for sharing your income with others. Live well and keep your body, house and clothes neat and clean, remembering God all the time. Give good education both to your boys and girls. Be on your guard against the wiles of the egoself and follow the way of *Naam*. The ego misleads you. Beware of it and keep yourself on



to the path of God, always remembering Him. Control your ego, otherwise it is likely to lead you into difficulties and land you in deep waters. Be strong and bold enough to keep it under check, because few can escape its machinations. Practice your meditation and concentration in order to keep the mind in tune with the Word of God, thereby hearing the unstruck music. If you keep your mind attuned to God (*Waheguru*), you will remain tranquil and in peace, and have no pain and suffering. Always raise your voice against those who are tyrannical to man. Bring those who shun the poor and the weak on to the right path. There is but one God and we are all his children. Let us love one and all. Fill your heart with the love of God, second serve your country and, third, use your earnings for the service of man. Practice these three virtues and educate your children to do the same. God approves and acclaims those who imbibe these values."

The editor of *Hans Sarvar*, while recording the above poem, writes that Babaji's views are well-known, namely, the howsoever religious devotion and meditations (*Bhakti*) one may practise and, whatever might be one's conduct and merits, if one has not at heart the love of man or compassion for him, one is hardly a worthwhile Sikh (mystic). Further, that if anyone is unjust or oppressive, all his meditations or *Samadhis* and *Bhajan* are of no avail. He writes that Babaji's whole life had been spent in fighting those who were tyrannical and unjust to man.

Having given the background, let us now record his views on mysticism. He observed, "It is a great achievement to have the mystic experience of God. I cannot describe the depth of bliss one finds in that state. But the Gurus' mysticism goes ahead and higher than that. While being in tune with God, one has to do good in the world and undertake the service of man. It is a higher stage than the one of mystic bliss. This is the stage of Guru's Sikhism. You know how difficult it is for an ordinary person to give up the worldly pleasures and possessions and instead follow the path of God. It is even more difficult for the mystic to come out of the state of his



intense and tranquil bliss in order to serve man. But, that is the Will of God. It is the highest mystic stage to serve the poor and the downtrodden and yet remain in union with Him." At another time he said, "The mystic bliss is so intense that a moment's disconnection with it would be like death to me, but the higher stage than that is not to remain enthralled in it, but, side by side, to work consistently for the well-being of suffering humanity." This statement solves another point of Sikh mysticism, viz., that even during his life the mystic never loses touch with God and the mystic union is never interrupted. Some mystic disciples of Babaji were anxious that he should devote himself primarily to missionary work concerning Sikhism rather than spend his time in socio-political activities which were a great strain on his feeble health, especially during his old age. He replied, "You know what is the Will (*Raza*) of God for me; you also know that in doing political work I am only carrying out His Will and not my own will. In wanting me to remain engrossed in mystic bliss and in doing missionary work (*Dharam-parchar*) do you want that in God's Court I should be counted among those who avoided to carry out His Will (*Raza*)." This reply settled the issue. In the same context, he spoke on another occasion, "Some persons want me to do missionary work regarding the mystic way to God. Such work would be a life of peace and ease for me. People would come, bow themselves before me, touch my feet and listen to my lectures. Do you think a life of such comfort is difficult for me ? But, brothers, this is not the way the Sikh Gurus taught us. A Sikh's first duty is to work for the welfare of man and react to injustice and wrong wherever it is and whatever be the cost." At another time he said, "What kind of devotion (*Bhakti*) is that in which one remains engrossed in one's meditations and the poor suffer all around us. This is not mysticism. A Guru's Sikh must work and serve the poor."

Babaji's observation about the Will of God shows, as also stated in the *Japji*, that a mystic becomes aware of the right role he is called upon to play and that he must carry out His Will in the world.

On another occasion, a devout Sikh addressed him, "Babaji, I feel I should go to Russia, the land of disbelief in God, and convey and preach there the lofty message of the Sikh Gurus." For sometime Babaji listened to this and then said, "What would you teach to the Russians that they should also become political slaves like us ?" By this one sentence he not only punctured the bubble of a misconception about religion, but also enunciated clearly what were the right priorities for a mystic or a devout Sikh.

We have given a brief description of Baba Wasakha Singh's ideas about the duties and role of a Sikh mystic and of anyone trying to tread the path of God. Like the Sikh Gurus, he justified the use of force for a righteous cause.

If one were to trace merely his political activities during the struggle for freedom and righteousness, without taking into account his mystic achievements, one would get an entirely wrong impression about his religious or mystic personality. Once a lawyer, who was aware only of Babaji's socio-political activities, observed, "They say Babaji is a great mystic, but from my acquaintance with him, all I can say is that he is an honest, good and devoted political fighter without any personal ambitions." All this, in a way, explains how persons ignorant of true mysticism, or with narrow religious ideas, grossly misunderstand and misinterpret the role of Guru Gobind Singh as a true religious leader merely because of his militant activities and the creation of the Khalsa.

The life of Baba Wasakha Singh shows that in Sikh mysticism there is no divorce between God's life and the moral life, and between the life of a mystic and the life of one who reacts against all kinds of economic, social and political injustice and oppression. In fact, both activities are inter-linked and the one leads to the other.

The above statements about the life and views of a recent Sikh mystic show how identical are his views with those we have expressed regarding Sikh mysticism. In the spiritual life, love of God and man is of primary importance. From this follows the greatest relevance of socio-political work in order to achieve the

equality of man. One has to be on guard against the pitfalls of ego-centrism which lead to human sufferings. In the same way, the mystic has to avoid being satisfied with the joys of union with God. He should not fail to carry out His will in the socio-political field.

We find that the views of Baba Wasakha Singh are in tune with those of the Gurus. Few would suggest seriously that his mystic experience and ideas are not typical, but are just personal to him. Separately, we have given the views of some recent Hindu mystics. Their ideas are quite the same as those expressed by the mystics of Upanisadic period. Both Baba Wasakha Singh and most of the recent Hindu mystics have lived in an identical cultural background and practically in the same period of time. And, yet, while there is a striking similarity between the ideas and ideals of the Sikh Gurus and those of Babaji, there is a complete contrast between the experiences of the latter and those of the modern Hindu mystics. Similarly, the experience of the modern/Hindu mystics are entirely congruous with those of the Upanisadic sages expressed over 2500 years earlier. All this leads to the evident conclusion that it is the character of the mystic experience itself that governs the conduct and the views of the mystic and not the cultural background in which he is brought up and lives. For, we have also seen that 'Christian mystics', with a common cultural background, have expressed very variant views. Unless one doubts the very validity of all mystic experience, it is not possible to explain, on any other ground, the similarities and contrasts pointed out above. The views of Baba Wasakha Singh give an authentic interpretation of Sikh mysticism. They also clarify the contrast between Prophetic mysticism and Quietist or Merger mysticism.



## APPENDIX-2

### ਤਸਵੀਰਾਂ ਦਾ ਵੇਰਵਾ

1. ਬਾਬਾ ਵਸਾਖਾ ਸਿੰਘ ਜੀ	xv
2. ਬਾਬਾ ਗੁਰਦਿਤ ਸਰਹਾਲੀ (ਕੋਮਾਗਾਟਾ ਮਾਰੂ)	115
3. ਸ਼ਹੀਦ ਭਾਨ ਸਿੰਘ (ਸੁਨੇਤ - ਲੁਧਿਆਣਾ)	116
4. ਸ਼ਹੀਦ ਰਾਮ ਰਖਾ (ਸਸੌਲੀ - ਹੋਸ਼ਿਆਰਪੁਰ)	117
5. ਸ਼ਹੀਦ ਬੁਢਾ ਸਿੰਘ (ਫਿਲੌਕੇ - ਗੁਜਰਾਂਵਾਲਾ)	118
6. ਸ਼ਹੀਦ ਕਿਹਰ ਸਿੰਘ (ਮਰਹਾਨਾ - ਅੰਮ੍ਰਿਤਸਰ)	119
7. ਬਾਬਾ ਵਸਾਖਾ ਸਿੰਘ, ਬਾਬਾ ਜਵਾਲਾ ਸਿੰਘ ਅਤੇ ਭਾਈ ਸੰਤੋਖ ਸਿੰਘ	120
8. ਪੰਡਤ ਪਰਮਾਨੰਦ (ਝਾਂਸੀ - ਯੂ ਪੀ)	121
9. ਬਾਬਾ ਹਜ਼ਾਰਾ ਸਿੰਘ (ਦਦੇਹਰ - ਅੰਮ੍ਰਿਤਸਰ)	122
10. ਲਾਲਾ ਹਰਦਿਆਲ, ਐਮ. ਏ. (ਦਿੱਲੀ)	123
11. ਭਾਈ ਪਰਮਾਨੰਦ (ਕਰਿਆਲਾ - ਜਿਹਲਮ)	124
12. ਬਾਬਾ ਪ੍ਰਿਥੀ ਸਿੰਘ (ਲਾਲੜੂ - ਪਟਿਆਲਾ)	125
13. ਬਾਬਾ ਰੂੜ੍ਹ ਸਿੰਘ (ਚੂਹੜ ਚੱਕ - ਮੋਗਾ)	126
14. ਬਾਬਾ ਸੋਹਨ ਸਿੰਘ (ਭਕਨਾ - ਅੰਮ੍ਰਿਤਸਰ)	127

15. ਬਾਬਾ ਕੇਸਰ ਸਿੰਘ ( ਠੱਠਗੜ੍ਹ - ਅੰਮ੍ਰਿਤਸਰ)	128
16. ਸ਼ਹੀਦ ਊਧਮ ਸਿੰਘ ( ਕਸੇਲ - ਅੰਮ੍ਰਿਤਸਰ)	129
17. ਬਾਬਾ ਮੰਗਲ ਸਿੰਘ (ਲਾਲਪੁਰ - ਅੰਮ੍ਰਿਤਸਰ)	130
18. ਸ਼ਹੀਦ ਪੰਡਤ ਕਾਂਸ਼ੀ ਰਾਮ (ਮੜੌਲੀ - ਰੋਪੜ)	131
19. ਪੰਡਤ ਜਗਤ ਰਾਮ (ਹਰਿਆਨਾ - ਹੋਸ਼ਿਆਰਪੁਰ)	132
20. ਸ਼ਹੀਦ ਕਰਤਾਰ ਸਿੰਘ (ਸਰਾਭਾ - ਲੁਧਿਆਣਾ)	133
21. ਸੈਲੂਲਰ ਜੇਲ੍ਹ - ਅੰਡੇਮਾਨ	134
22. ਮਾਸਟਰ ਚਤਰ ਸਿੰਘ (ਮਨੇਲੀ - ਫਤਿਹਗੜ੍ਹ ਸਾਹਿਬ)	135
23. ਬਾਬਾ ਅਮਰ ਸਿੰਘ 'ਇੰਜੀਨੀਅਰ' (ਸ਼ਿਰਪੁਰ ਕਲਾਂ - ਲੁਧਿਆਣਾ)	136
24. ਬਾਬਾ ਬਿਸ਼ਨ ਸਿੰਘ 'ਭਲਵਾਨ' ਬਾਬਾ ਵਸਾਖਾ ਸਿੰਘ ਦੇ ਭਤੀਜੇ (ਸਪੁਤਰ ਸ: ਕੇਸਰ ਸਿੰਘ)	137
25. ਬਾਬਾ ਬਿਸ਼ਨ ਸਿੰਘ ਸਪੁਤਰ ਸ: ਜਵਾਲਾ ਸਿੰਘ (ਦਦੇਹਰ - ਅੰਮ੍ਰਿਤਸਰ)	138
26. ਬਾਬਾ ਕਾਲਾ ਸਿੰਘ (ਸੁਰਸਿੰਘ - ਅੰਮ੍ਰਿਤਸਰ)	139
27. ਬਾਬਾ ਬਾਜ ਸਿੰਘ (ਰਈਆ - ਅੰਮ੍ਰਿਤਸਰ)	140

ਬਾਬਾ ਗੁਰਦਿਤ ਸਰਹਾਲੀ (ਕੌਮਾਗਾਟਾ ਮਾਰੂ)



(ਵੇਰਵਾ ਪੰਨਾ ੧੪, ਫੁਟਨੋਟ ਨੰ: ੩)

## ਸ਼ਹੀਦ ਭਾਨ ਸਿੰਘ (ਸੁਨੇਤ - ਲੁਧਿਆਣਾ)



(ਵਿਗਦਾ ਪੰਨਾ ੧੫ ਦੇ ਹੇਠਾਂ, ਫੁਟਨੋਟ \*)

ਸ਼ਹੀਦ ਰਾਮ ਰਖਾ (ਸਸੌਲੀ - ਹੋਸ਼ਿਆਰਪੁਰ)



(ਵੇਰਵਾ ਪੰਨਾ ੧੫, ਫੁਟਨੋਟ ਨੰ: ੩)



## ਸ਼ਹੀਦ ਬੁਢਾ ਸਿੰਘ (ਫਿਲੋਕੇ - ਗੁਜਰਾਂਵਾਲਾ)



(ਵੇਰਵਾ ਪੰਨਾ ੧੫, ਫੁਟਨੋਟ ਨੰ: ੫)

ਸ਼ਹੀਦ ਕਿਹਰ ਸਿੰਘ (ਮਰਹਾਨਾ - ਅੰਮ੍ਰਿਤਸਰ)




(ਵੇਰਵਾ ਪੰਨਾ ੧੫, ਫੁਟਨੋਟ ਨੰ: ੭)

ਬਾਬਾ ਵਸਾਖਾ ਸਿੰਘ, ਬਾਬਾ ਜਵਾਲਾ ਸਿੰਘ ਅਤੇ ਭਾਈ ਸੰਤੋਖ ਸਿੰਘ




(ਵੇਰਵਾ ਪੰਨਾ ੧੬, ਫੁਟਨੋਟ ਨੰ. ੧)

ਪੰਡਤ ਪਰਮਾਨੰਦ (ਝਾਂਸੀ - ਯੂ. ਪੀ.)




(ਵੇਰਵਾ ਪੰਨਾ ੧੬, ਫੁਟਨੋਟ ਨੰ: ੨)

ਬਾਬਾ ਹਜ਼ਾਰਾ ਸਿੰਘ (ਦਦੇਹਰ - ਅੰਮ੍ਰਿਤਸਰ)




(ਵੇਰਵਾ ਪੰਨਾ ੪੮, ਫੁਟਨੋਟ ਨੰ: ੩)

ਲਾਲਾ ਹਰਦਿਆਲ, ਐਮ. ਏ. (ਦਿੱਲੀ)



(ਵੇਰਵਾ ਪੰਨਾ ੫੫, ਫੁਟਨੋਟ ਨੰ. ੧)

ਭਾਈ ਪਰਮਾਨੰਦ (ਕਰਿਆਲਾ - ਜਿਹਲਮ)



(ਵੇਰਵਾ ਪੰਨਾ ੫੫, ਫੁਟਨੋਟ ਨੰ: ੨)

ਬਾਬਾ ਪ੍ਰਿਥੀ ਸਿੰਘ (ਲਾਲੜੂ - ਪਟਿਆਲਾ)



(ਵੇਰਵਾ ਪੰਨਾ ੬੨, ਫੁਟਨੋਟ ਨੰ: ੧)



ਬਾਬਾ ਰੂੜ੍ਹ ਸਿੰਘ (ਚੂਹੜ ਚੱਕ - ਮੋਗਾ)



(ਦੇਰਵਾ ਪੰਨਾ ੯੯, ਫੁਟਨੋਟ ਨੰ: ੨)

ਬਾਬਾ ਸੋਹਨ ਸਿੰਘ (ਭਕਨਾ - ਅੰਮ੍ਰਿਤਸਰ)



(ਵੇਰਵਾ ਪੰਨਾ ੭੨, ਫੁਟਨੋਟ ਨੰ: ੧)

## ਬਾਬਾ ਕੇਸਰ ਸਿੰਘ (ਠੱਠਗੜ੍ਹ - ਅੰਮ੍ਰਿਤਸਰ)




(ਵੇਰਵਾ ਪੰਨਾ ੭੨, ਫੁਟਨੋਟ ਨੰ: ੨)

ਸ਼ਹੀਦ ਉਧਮ ਸਿੰਘ (ਕਸੇਲ - ਅੰਮ੍ਰਿਤਸਰ)



(ਵੇਰਵਾ ਪੰਨਾ ੭੨, ਫੁਟਨੋਟ ਨੰ. ੩)

ਬਾਬਾ ਮੰਗਲ ਸਿੰਘ (ਲਾਲਪੁਰ - ਅੰਮ੍ਰਿਤਸਰ)



(ਵੇਰਵਾ ਪੰਨਾ ੭੨, ਫੁਟਨੋਟ ਨੰ. ੪)

ਸ਼ਹੀਦ ਪੰਡਤ ਕਾਂਸ਼ੀ ਰਾਮ (ਮੜੌਲੀ - ਰੋਪੜ)




(ਵੇਰਵਾ ਪੰਨਾ ੭੨, ਫੁਟਨੋਟ ਨੰ: ੫)

ਪੰਡਤ ਜਗਤ ਰਾਮ (ਹਰਿਆਨਾ - ਹੋਸ਼ਿਆਰਪੁਰ)



(ਵੇਰਵਾ ਪੰਨਾ ੭੩, ਫੁਟਨੋਟ ਨੰ: ੧)

ਸ਼ਹੀਦ ਕਰਤਾਰ ਸਿੰਘ (ਸਰਾਭਾ - ਲੁਧਿਆਣਾ)



(ਵੇਰਵਾ ਪੰਨਾ ੭੩, ਫੁਟਨੋਟ ਨੰ: ੨)



## ਸੈਲੂਲਰ ਜੇਲ੍ਹ - ਅੰਡੇਮਾਨ



(ਵੇਰਵਾ ਪੰਨਾ ੮੦, ਫੁਟਨੋਟ ਨੰ: ੧)

ਮਾਸਟਰ ਚਤਰ ਸਿੰਘ (ਮਨੋਲੀ - ਫਤਿਹਗੜ੍ਹ ਸਾਹਿਬ)



(ਵੇਰਵਾ ਪੰਨਾ ੮੬, ਫੁਟਨੋਟ \*)

## ਬਾਬਾ ਅਮਰ ਸਿੰਘ 'ਇੰਜੀਨੀਅਰ' (ਸ਼ੇਰਪੁਰ ਕਲਾਂ - ਲੁਧਿਆਣਾ)



(ਵੇਰਵਾ ਪੰਨਾ ੯੧, ਫੁਟਨੋਟ ਨੰ. ੧)

ਬਾਬਾ ਬਿਸ਼ਨ ਸਿੰਘ 'ਭਲਵਾਨ'  
ਬਾਬਾ ਵਸਾਖਾ ਸਿੰਘ ਜੀ ਦੇ ਭਤੀਜੇ (ਸਪੁਤਰ ਸ: ਕੇਸਰ ਸਿੰਘ)

---



(ਪੂਰਾ ਵੇਰਵਾ ੮੭)

ਬਾਬਾ ਬਿਸ਼ਨ ਸਿੰਘ ਸਪੁਤਰ ਸ: ਜਵਾਲਾ ਸਿੰਘ (ਦੇਹਰ - ਅੰਮ੍ਰਿਤਸਰ)



(ਦੇਰਵਾ ਪੰਨਾ ੯੧, ਫੁਟਨੋਟ ਨੰ: ੨)

ਬਾਬਾ ਕਾਲਾ ਸਿੰਘ (ਸੁਰਸਿੰਘ - ਅੰਮ੍ਰਿਤਸਰ)



(ਵੇਰਵਾ ਪੰਨਾ ੯੯, ਫੁਟਨੋਟ ਨੰ: ੧)

ਬਾਬਾ ਬਾਜ ਸਿੰਘ (ਰਈਆ - ਅੰਮ੍ਰਿਤਸਰ)



(ਵੇਰਵਾ ਪੰਨਾ ੬੨, ਫੁਟਨੋਟ ਨੰ: ੨)